

KĀVYAMĀLĀ. 90.



THE
YĀTRĀ PRABANDHA
OF
SAMARAPUNGAVA DĪKṢITA



EDITED BY
PANDITA KEDĀRANĀTHA
SON OF
MAHĀMAHOPĀDHYĀYA PAṆḌIT DURGĀPRASĀDA

Second Edition.

PUBLISHED
BY
PĀNDURANG JĀWAJĪ,
PROPRIETOR OF THE 'NIRNAYA SĀGAR' PRESS,
BOMBAY.

1936.

Price 1 Rupee.

[All rights reserved by the publisher.]

Publisher:-Pandurang Jawaji, } Nirnaya Sagar Press,
Printer:-Ramchandra Yesu Shedge, } 26-28, Kolbhat Street, Bombay.

काव्यमाला ९०.

समरपुंगवदीक्षितविरचितो
यात्राप्रबन्धः ।

जयपुरमहाराजाश्रितेन महामहोपाध्यायपण्डितश्रीदुर्गाप्रसाद-
तनयेन पण्डितकेदारनाथेन च संशोधितः ।

द्वितीयावृत्तिः ।

स च

मुम्बर्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणालये

मुद्रयित्वा प्रकाशितः ।

शकाब्दाः १८५८, सनाब्दाः १९३६.

मूल्यं १ रूप्यकः ।

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

समरपुंगवदीक्षितः, तदीयो यात्राप्रबन्धश्च ।



अतिरात्रयज्वा वाधूलकुलजलधिकौस्तुभः कनकाठपाठविरुदाङ्कः
श्रीसमरपुंगवदीक्षितनामायं कविः षोडश्याः ख्रिस्तशताब्द्या (१५७४
ख्रिस्ताब्दात् परम्) अन्ते दक्षिणदेशे बटवनाभिधाननाम्नि नगरे
श्रीवेङ्कटेशादनन्तम्मायां जन्म लेभे इति तदीये यात्राप्रबन्धे लिखितया
ग्रन्थनायकजननकालिकया ग्रहस्थित्या, द्वितीयाश्वासे 'सौभागिनेयः
स तदा शोभायै श्रुतिसंपदाम् । असेवत शिवाकल्पकल्पमप्पय्यदीक्षि-
तम् ॥' इत्यादिना कृतेन तदात्वं एव वर्तमानस्य सुप्रसिद्धस्य विद्वद्वरे-
ण्यस्य श्रीरङ्गराजाध्वरेस्तनूद्भवस्य चित्रमीमांसाधनेकनिबन्धरचयितुः
श्रीमदप्पयदीक्षितस्य वर्णनेन च सुस्पष्टमभ्युपगम्यते ।

सा ग्रंथस्थितिर्यथा—

‘अथाध्युषितकेसरिण्यहिमभासि मेषं गते

कलावति तुलाधरोदयमुपेयुषि स्वामिनि ।

खतुङ्गजुषि वाक्पतौ मकरभाजि मित्रात्मजे

शुभैकजने दिने सुतमसूत शातोदरी ॥

सिंहिकातनुमुवा सह योगः सांप्रतं मृगपतेरजनीति ।

स्पर्धमान इव पुत्रमुदारं प्रत्यपद्यत स पूरुषसिंहः ॥’ इति ।

श्रीमदप्पयदीक्षितस्य समुद्भवसमयस्तु संस्कृतचन्द्रिकायाः षष्ठे खण्डे
तदीयजीवनचरितोपन्यासेऽस्मत्प्रियसुहृत्प्रवरैः श्रीमद्विर्विद्यावाचस्पतिभिः
श्रीमदप्पाशास्त्रिभिर्बहुभिः प्रमाणैः श्रीमदीक्षितवंशोद्भवैः श्रीवैद्यनाथशा-
स्त्रिभिः प्रेषितैस्तत्स्थितिसूचकश्लोकैश्च १५५४ ख्रिस्ताब्दो निर्णीत

एव । उपरितना ग्रहस्थितिरप्पयदीक्षितजन्मनो विंशतेर्वर्षेभ्यः परमासी-
दिति नातिरोहितं ग्रहस्थितिर्विदाम् । एतावता पर्यवसितं यत्किल कवि-
रयं १५७४ ख्रिस्ताब्दात्परं बभूवेति ।

कवेरस्य अनन्ताम्मा श्रीवेङ्कटेशश्च पितरौ । द्राविडजातीय एवायं
भवेदिति तदीयविरुदावल्या तन्नाम्ना चानुमीयते ।

ग्रन्थोऽयं समरपुंगवदीक्षितेन स्वस्य ज्येष्ठभ्रातुस्तीर्थयात्रामधिकृत्य
त्रिरचित इति दक्षिणेषु तीर्थयात्राप्रबन्धनाम्नाप्यस्य प्रसिद्धिः ।

ग्रन्थस्यास्य पुस्तकमेकमध्यर्धसप्तमाश्वासपर्यन्तं स्वर्गवासिभिः श्री-
काशीनाथपरबमहोदयैः प्रेषितम् । अध्यर्धसप्तमाश्वासात् समाप्तिपर्यन्तं
मद्रपुरस्थराजकीयपुस्तकालयात् श्रीमतां राववहादुरपदविभूषितानां
श्रीरङ्गाचार्यमहोदयानामनुज्ञया श्रीवरदाचार्यमहोदयैः प्रेषितमिति तयोः
कृतज्ञाः स्मः । शेषुषीदोषादक्षरयोजकदोषाद्वा यदत्र स्खलितं स्यात्त-
त्क्षाम्यं श्रीमद्भिरिति शम् ।

केदारनाथशर्मा

काव्यमालासंपादकः ।



यात्राप्रबन्धस्य विषयक्रमः ।



प्रथम आश्वासे (पृ. १—१९ पृ.)

मङ्गलाचरणादिकम्, वटवनाभिधानाया राजधान्या वर्णनम्, तत्रत्य धर्मशि-
वयोगिनः स्वस्वा सह ग्रन्थकर्तृजनकस्य श्रीवेङ्कटेशस्य परिणयः । तस्याः पुत्रप्रा-
प्त्यर्थं शिवाराधनम्, विमुक्तिकासारज्ञानम्, सूर्यस्तुतिः, कात्यायनीदर्शनम्,
कात्यायनीस्तुतिः, द्विपास्यदर्शनम्, द्विपास्यस्तुतिः, नन्दिकेश्वरस्तुतिः, शिव-
स्तुतिः, गौरीस्तुतिश्च । तत्प्रसादात् गर्भधारणं चेत्येते विषयाः ।

द्वितीय आश्वासे (पृ. २०—३२ पृ.)

पुत्रोत्पत्तिः, पुत्रस्य विद्याभ्यासादिकम्, पाणिग्रहणम्, सोदर्याभ्यां समरपुं-
वगसूर्यनारायणाभ्यां सह श्रीमदप्पयदीक्षितसविधे विद्याभ्यासश्चेत्येते विषयाः ।

तृतीय आश्वासे (पृ. ३२—५७ पृ.)

वसन्तवर्णनम्, तीर्थयात्रार्थं प्रस्थानम्, प्रथमं काञ्चीपुरीगमनम्, काञ्चीपु-
रीवर्णनम्, एकाग्रेश्वरवर्णनम्, एकाग्रेश्वरस्तुतिः, कामाक्षीस्तुतिः, विष्णुदर्श-
नम्, विष्णुस्तुतिश्चेत्येते विषयाः ।

चतुर्थ आश्वासे (पृ. ५७—७६ पृ.)

सूर्योदयवर्णनम्, उद्यानवर्णनम्, सूर्यास्तमनवर्णनम्, चन्द्रोदयवर्णनम्,
प्रसङ्गवशाद्दूतीप्रेषणम्, संभोगवर्णनम्, चेत्येते विषयाः ।

पञ्चम आश्वासे (पृ. ७६—९३ पृ.)

कावेरीवर्णनम्, सेतुवर्णनम्, सेतुस्तुतिः, गन्धमादनपर्वतीयशिवस्तुतिः,
पाण्ड्यदेशगमनम्, तत्र हालास्यपुरे मीनाक्षीस्तुतिः, शिवस्तुतिः, ग्रन्थनायकस्य
द्वितीय उद्वाहश्चेत्येते विषयाः ।

षष्ठ आश्वासे (पृ. १४—१२४ पृ.)

ग्रीष्मवर्णनम्, गयातीर्थगमनोपक्रमः, मध्येमार्गं स्वामिकार्तिकस्तुतिः, माकट-
पावलोकनम्, वेङ्कटेशदर्शनम्, कालहस्तिपतिशिवस्तुतिः अम्बिकास्तुतिः, श्रीपर्व-
तगमनम्, अहोबलपतिदर्शनम्, पुनश्चण्डीस्तुतिश्चेत्येते विषयाः ।

सप्तम आश्वासे (पृ. १२४—१४४ पृ.)

गोकर्णगमनम्, कतिपयनदीवर्णनम्, तदनुषक्तकतिपयपुंर्यादिवर्णनम्, मधुरा-
पुरीस्थमुकुन्दस्तुतिः, गङ्गास्तुतिश्चेत्येते विषयाः ।

अष्टम आश्वासे (पृ. १४४—१६३ पृ.)

केदारेश्वरदर्शनम्, बदर्याश्रमविलोकनम्, कामरूपकामाक्षीस्तुतिः, कपिलाश्र-
मदर्शनम्, नीलगिरिगमनम्, तत्र जगन्नाथस्तुतिः, ततो गयाक्षेत्रगमनम्, ततश्च
विविधतीर्थावगाहनानन्तरं विन्ध्येश्वरीस्तुतिः, प्रयागे स्रोतस्त्रिनीत्रिकसमागम-
स्तुतिः, साकेतगमनम्, तत्र रामभद्रस्तुतिश्चेत्येते विषयाः ।

नवम आश्वासे (पृ. १६३—१७६ पृ.)

वाराणसीगमनम्, वाराणसीस्तुतिः, विश्वेशस्तुतिः, ईश्वरीस्तुतिः, ग्रन्थसमाप्ति-
श्चेत्येते विषयाः ।

काव्यमाला ।

श्रीसमरपुंगवदीक्षितविरचितो

यात्राप्रबन्धः ।



प्रथम आश्वासः ।

श्रियं स पुष्पातु वृषध्वजो मे जिगीषतो यस्य पुरानुपूर्वीम् ।

चक्रीभवद्भूधरचापसङ्गी बाणोऽपि चक्री भवति स्म जैत्रः ॥ १ ॥

पौलोम्यर्पितपादुका चरणयोः पाणिस्फुरद्वेत्रया

भारत्या पुरतो निवारितजना पद्माकरालम्बिनी ।

प्रक्रान्तस्तुतिरद्रिराजतनया प्राचीनवाचां गणै-

रायान्ती पतिमन्दिरं निजगृहादन्तर्मम द्योतताम् ॥ २ ॥

वामस्तनवलदाननमन्यकुचादानतरलहस्ताग्रम् ।

आत्मजमवलोकयतोः शिवयोरेकः स्मिताङ्कुरो जयति ॥ ३ ॥

विरलीभवद्विलोकनतरलीकृतगोपभीरुचैतन्यम् ।

करलीलया मुखार्पितमुरलीवादनपरं महः सेवे ॥ ४ ॥

आनन्दायास्तु कालिन्दी पुरः स्तान्मे सरस्वती ।

निहुतां जहुतनया रंहसा राशिमंहसाम् ॥ ५ ॥

काञ्चीमुखानि परमावधिकाशिकानि

पुण्यस्थलानि कतिचित्क्षितिभूषणानि ।

चारूणि योजयितुमंग्रजसत्कथायां

कुर्वे मतिं गुणतताविव मौक्तिकानि ॥ ६ ॥

देशिकस्य कृपया हि देहिनामापतन्ति पुरुषार्थसंपदः ।

तत्कथारसनिमज्जनं विना मत्कृतेरनघता कथं भवेत् ॥ ७ ॥

कल्याणनिधिमाचार्यकटाक्षं किमिति स्तुमः ।

ईश्वराणां प्रसादोऽपि यस्यावसरमीक्षते ॥ ८ ॥

कालिदासकविमुख्यभारतीपारणाकृतिन एव पण्डिताः ।

भाषिते मम भजेयुरादरं स्वादुसेविन इवाम्लवस्तुनि ॥ ९ ॥

फाणिताञ्चितपयःसहोदरे गद्यपद्यमयकाव्यगुम्फने ।

चापलं किमपि मे रसज्ञया खानुरूपमनयानुभूयते ॥ १० ॥

पद्येषु बाहुल्यमिह प्रबन्धे मितानि गद्यानि तु तावतापि ।

अस्येव लक्ष्मानुगमो रसज्ञैर्विच्छित्तिभेदाः परमीक्षणीयाः ॥ ११ ॥

महाकविसरस्वती मधुरकाव्यनिर्वर्तने

प्रसन्नपदलिप्सया परमुखानि नापेक्षते ।

अलंकृतिविधौ मणेरधिगमाय किं गाहते

मुवं त्रिदशधाम वा भुजगराजसीमन्तिनी ॥ १२ ॥

अस्ति समस्तविध्यण्डरञ्जनोच्चण्डताण्डवोदञ्चितचरणकंजनखमयूस्व-
शशाङ्कोदयसंकोचितभद्रकालीमुखनालीकस्य अमणाटोपपर्यस्तजटाजूट-
गभस्तिज्ञाटघटनाग्नेडिततडिपुञ्जपिञ्जरिण्णो डामरडमरुडात्कारप्रतिरवपू-
रितामरालयस्य अमरालकानुरागसूमरापाङ्गभृङ्गाखादितवदनारविन्दसौन्द-
र्यमकरन्दस्य चिरंतननर्तकशिखामणेरानर्तकभूमिरभूमिरापदामनेकलो-
काशयविभक्तरागाभिनिवेशविलासिनीकुचपीठमर्दकपीठमर्दकविटविदू-
षकजनावटवनाभिधाना राजधानी ।

यस्यां वचःस्वादिमभिस्तुरिस्तुर्यानप्रशंसाकृत एव हंसाः ।

वन्दी मुखस्येन्दुरणूदरीणामिन्दीवरश्रीर्नयनांशुवन्दी ॥ १३ ॥

तत्र जयति विचित्रतरचरित्रातिशयसपत्राकृतात्रिमुखतपोधनानुभा-
घःस्वभावविमलमनीषादर्शदर्शनीयषड्दर्शनीरहस्यः प्रशस्यतरप्रादेशन-
यशोदेशिकान्तेवसदरविन्देशसुतमन्दारजलदचिन्तामणिः शैवागमजैवा-
तृकोदयशैवालिनीपतिर्नैष्ठिकाचारप्रतिष्ठापनगरिष्ठापदानो मन्मथविजय-
कर्मण्यपर इव पिनाकी धर्मशिवयोगी ।

व्यत्यासं व्याससूनोर्विनिमयममराचार्यवर्यस्य वीप्सां
पाराशर्यस्य मैत्रावरुणिगुणनिकां धर्मसूनोर्विभाषाम् ।
प्रत्यादेशं दधीचेः सनकपरिणतिं नाममेदं मृकण्डो-
स्तण्डोः पर्यायमत्रैर्यमकमिह सुधीधुर्यमाहुर्यमार्याः ॥ १४ ॥
कलानिधेरस्य विधोरिव श्रीः कापि स्वसा काञ्चनपेशलाङ्गी ।
श्रीवेङ्कटेशव्यपदेशभाजो वरस्य जाया हृदयंगमासीत् ॥ १५ ॥
अस्याः किल रमणीमणेरपरगृहिणीसमाजदुरवापा गुणकलापास्तरु-
णिमारम्भ एव जजृम्भरे ।

तस्याश्चङ्क्रमणे विलम्बनमभूत्तन्व्या न दीनावने
तारल्यं दृशि नेन्द्रियेषु तनुता मध्ये न नित्योत्सवे ।
वामत्वं श्रुवि न प्रियानुभरणव्यापारलीलाविधौ
काठिन्यं च कुचे न चेतसि कचे नाभाषणे वक्रिमा ॥ १६ ॥
एनां भरद्वाजकुलैकभूषामनन्तमारुह्यामधिगम्य योषाम् ।
बाधूलवंशप्रभवोऽनुरूपां सुधीमणिः सोऽयमवाप शोभाम् ॥ १७ ॥

निरतिशयानुकूल्यनिष्ठागरिष्ठयोररुन्धतीवसिष्ठयोरिव परस्परानुभूति-
सुभगभावबन्धमेदुरमनुपलम्भसरणिगोचरविप्रलम्भरसोदयमलघुविसम्भ-
भरनिवारितरहस्यार्थनिगूहनमनिवेदितोपपादितहिताहितविधिप्रतिकार-
मखिलगृहमेधिपरिषदननुकरणीयसांगत्यमनयोरजायतानुकूलदांपत्यम् ।

नारीललान्नश्चरितैरुदारैर्दूरीकृतस्वर्गसुखाभिलाषः ।

प्रज्ञाधिभूरेष पिनाकपाणेराज्ञा धिया कर्म समाचचार ॥ १८ ॥

एष पुनरशेषधर्माचरणकर्मणि साचिव्यमाचरन्त्या नितान्तमसितेक्ष-
णया प्रतिक्षणमापादितमनःसभाजनः सदनवर्तनमेव सकलपुरुषार्थमव-
धारयन्कदापि न वाराणसीप्रभृतिसेवासु भावमाबन्ध ।

सेयमविमुक्तरूपा श्रीपर्वतनिर्विशेषवक्षोजा ।

पुष्करमुखी न कस्यै बभूव कान्तस्य कामनासिद्धयै ॥ १९ ॥

तस्य च सुमेघसः प्रबोधतरङ्गिणीपतिकुरङ्गलाञ्छने वाञ्छितवरप्रदान-
संतानशास्त्रिनि मन्दाकिनीतरङ्गमालतीदामशेखरे सागरमेखलाशताङ्ग-
संचारकारिणि वारिधरमेचकांशुवास्तव्यकन्धरे सिन्धुरधूर्वहाजिननिर्व्यू-
ढचेलकर्मणि सहधर्मिणीविवर्तभेदशरीरार्धमनोहरे वनेरुहभवादिशस्त-
चरितस्तोमशालिनि केलीविटवलेपनिर्वापणनिरीक्षणे सरीसृपाभरणधा-
रिणि वरीयसि महसि गरीयसी भक्तिरभूत् ।

वेधःशौरी मुकुटचरणौ वीक्षितुं यस्य नालं

प्राप्तो युद्धे यदुपकरणीभावमेष प्रपञ्चः ।

यस्मिन्विश्वाधिक इति पदं याति विश्रान्तिमुद्रां

कण्ठेकालः स खलु भुवने कस्य न स्यादुपास्यः ॥ २० ॥

मानं यस्य निवेदिताक्षिकमलो माहानुभाव्ये पुमा-

न्दातृत्वे वपुरर्धलाभसुखिता दाक्षायणी साक्षिणी ।

त्रातो दण्डघरान्मृकण्डुतनुमूर्द्धष्टा दयागौरवे

सेव्यश्चन्द्रशिवामणिः स हि कृतश्रेयोभिलाषैर्जनैः ॥ २१ ॥

संप्रदायसुगमं निगमानां तं प्रपद्य तरुणेन्दुकिरीटम् ।

देवतान्तरगिरापि दरिद्रां भावयन्स जगती प्रजहर्ष ॥ २२ ॥

तस्य च सदनान्तरे हृदन्तरालविहरदीशानमुकुटभूषामणीकृतसोद-
र्यप्रीतिपरवशेव सरसिजालया चिरमुवास । कुमारिकावलोकनकुतूहल-
समागतः कलशतरङ्गिणीपतिरिव तदीयशृङ्गिणीनां परिणाहमेदुरेषु पर-
मूधःप्रकरेषु विरेजे पयोतिरेकः । तस्य तपस्विजनभागधेयस्य दयावि-
धेयमतेरधिनिकेतनमत्यादरोपनीतमभिजातगुणकरम्बितव्यञ्जनपरम्परा-
ञ्चितमतिबहुलहैयंगवीनधारानुषङ्गसुरमिलं करनखंपचस्पर्शकमनीयभाव-
संभृतममृतरसातिशायिमाधुरीविशेषसंपन्नमनैषमस्त्यशाख्यमवनीमख-
भुजो बुभुजिरे ।

भूसुरेषु गृहे तस्य भुञ्जानेषु न केवलम् ।

असंख्यानमभूत्तेषामवस्थानदिनेष्वपि ॥ २३ ॥

महीसुरातिथ्यमहोत्सवेषु समेधमाने श्रमगौरवेऽपि ।

प्रभातपद्मप्रतिमं प्रियाया मुखं स पश्यन्मुमुदे मनीषी ॥ २४ ॥

ऋतुभिरिहान्नदानविभवैरपि कन्दलितै-

रनुदिवसोऽवकृत्सविबुधावलितृप्तिविधेः ।

न खलु निकाममस्य हुतशेषमभूदमृतं

विघसपदामिधेयमपि भोजनशेषमहो ॥ २५ ॥

उपासनामुक्तिरकृत्रिमेव प्रसूय कांचित्प्रथमं कुमारीम् ।

पुत्रोदये प्रत्ययजन्मनीव कुटुम्बिनी तस्य विलम्बते स्म ॥ २६ ॥

अथ कदाचिदपरिणतमणिसमूहामिव रोहणमहीधरतटीम्, अज-
नितपटीरसालामिव मलयशैलमेखलाम्, अपरिफुल्लचिरपल्लवामिव
सुरविपिनवल्लरीम्, अनङ्कुरितपतङ्गकिरणजालामिव प्रभातवेलाम्, अन-
धिगतकनकारविन्दामिव मन्दाकिनीम्, अन्नसादितसुधांशुबिम्बामिव
जम्भारिककुम्भम्, अनवकृत्सभाव्यनिर्वर्तनामिव यजनभावनाम्, अवि-

भातव्यङ्ग्यामिव काव्यभङ्गीम्, अघटितसुखप्रकाशमिव ब्रह्मविद्याम्,
अनासादितसमीरसारथिमेव वितानवेदिम्, अनुपनततनयजननामसि-
तनयनामवेक्ष्य हृदयसरणिधृतव्यथः परिणीरिदमभाणीत् ।

आह्लादावहमञ्जनं नयनयोरङ्गे सुधालेपनं

धैर्यं चेतसि खेदनामनि गदे तत्तादृशं भेषजम् ।

क्रीडापोतमिह प्रसूतिजलधौ गेहे प्रकाशोदयं

पुण्यैरायतलोचने परिणतैः पुत्रं लभन्ते जनाः ॥ २७ ॥

उरोरुहादुद्गमितैः पयोभिरापूर्य केल्या निजमास्यगर्भम् ।

फूत्कृत्य मातुर्वदने हसन्तं तनूभवं पश्यति कोऽपि घन्यः ॥ २८ ॥

सप्तद्वीपवसुंधराधिपतिना संक्रन्दनेनाथवा

पाथोजातभवेन कैटभजिता पश्यन्निटालेन वा ।

पुंसा केनचिदन्तरेण भुवने पुत्राभिधानं धनं

शक्या किं द्रविणान्तरैर्निरसितुं सा संपदि न्यूनता ॥ २९ ॥

किं बहुना ।

वाधूलवाचंयमशैलवर्यात्संभूय संतानलता प्रवृद्धा ।

नवाङ्कुरोद्भेदविलम्बिनीयं न सांप्रतं मे हृदयं धिनोति ॥ ३० ॥

श्रीसनाथमपि मे निकेतनं बालकेन रहितं न भासते ।

कंसशासनभुजान्तरं यथा कौस्तुभेन मणिना विनाकृतम् ॥ ३१ ॥

रङ्गवल्लिरचनादि भवत्या प्रस्तुतं किमपि पाणितलेन ।

अन्यथा विरचयन्पृथुको मे हा कदा भवतु लोचनलेखः ॥ ३२ ॥

अथवा हरिणाक्षि चिन्तया कृतयैतर्हि कृतं दुरन्तया ।

विमुरेव विधास्यति प्रियं मदिराक्षीमयवामविग्रहः ॥ ३३ ॥

अद्यप्रभृति समाराध्यतां कुमारावतरणाय वटवनीनिकेतनो भगवा-
न्नुपमनिकेतनः ।

मृकण्डुनाम्ने मुनिपुंगवाय दीर्घायुषं दत्तवतस्तनूजम् ।

सपर्यया यस्य रमाकुटुम्बी साम्बेन लेभे सह शम्बरारिम् ॥ ३४ ॥

इति प्रियतमादेशमिन्दीवरविलोचना ।

निशम्य परिजग्राह नियमाचरणक्रियाम् ॥ ३५ ॥

तथा हि । अहरहरियमवगाहनाय निर्गत्य निवासभवनादवनीविलासमुकुरशेमुषीगोचरमरविन्दकरनिष्यन्दमानमकरन्दसलिलदानमन्दीकृतभसलपान्थकुलपरिश्रान्तिगौरवं सरसबिसभङ्गभोजनसभाजितविशदद्विजपरिषदनुवेलपरिशीलितं तरलतरपवनकीर्णतामरसपरागपालिकाप्रेडितमज्जनागतनागरमत्तकाशिनीकुचकलशकुङ्कुमाङ्गरागमम्भोजसौधबिम्बोकलालसकलशजलधिकन्यकाजघनमेखलाकलापकलकलानुसारिसारसनिनादमेदुरम्, अन्तरङ्गमिव तरङ्गिणीपतेः, प्राणसहायमिव मानसस्य, सोदर्यमिव पृथूदकस्य, पृथक्करणभेदमिव पुष्करस्य, विलासविशेषमिव प्रभासस्य, बिम्बान्तरमिव पम्पायाः, सगन्धमिव स्यमन्तपञ्चकस्य, सामन्तमिव बिन्दुसरसः, दुरन्तदुरितधोरणीनिवारणनिपुणशीकरासारमाससादं विमुक्तिकासारम् ।

व्यालेन्द्रनिर्धार्यगभीरभावो विभाव्यते यः परिणाहशाली ।

त्रासादगस्त्यप्रभवात्कुतोऽपि तरङ्गमालीव निलीनमूर्तिः ॥ ३६ ॥

पयोमृणालीप्रमुखेन वर्तनं वितन्वती भूतिविलेपनिर्मेला ।

अनेहसो यापनकर्म यत्र सा तनोति हंसावनिरात्मचिन्तया ॥ ३७ ॥

अस्तातपं क्षितिरूहैरधिगम्य तीरं

यस्याध्वनीनसुदृशो दिनयौवनेषु ।

कान्तोपनीतमधिपत्रपुटं नलिन्या

कङ्कारकैरवसुगन्धि पयः पिबन्ति ॥ ३८ ॥

अथ तथात्वभवैरघसंहतिग्रहनिवारणयन्त्रगणैरिव ।

उपनतावृत्तिरूर्मिकदम्बकैरकृत तत्र निमज्जनमङ्गना ॥ ३९ ॥

कल्लोलगतिभिरुल्लोलमम्बुजनिकुरुम्बमपहाय समुच्चरन्ती षट्चरण-
पङ्क्तिरखिलजनपावनजलावगाहनसुकृतभयपलायमाना कुमारोदयविधात-
दुरक्षरावलिरेव मृगैक्षणायास्तत्क्षणमलक्ष्यत ।

कृतेऽपि कैवल्यसरोवगाहे पश्चादभूद्वन्त्रविधिर्ममेति ।

पयःकणव्याजविमुक्तबाष्पां स्नातोत्थिता सा कबरीं बभार ॥ ४० ॥

अनन्तरं सा हरिचन्दनाद्यैरर्कं समभ्यर्च्य तटे सरस्याः ।

धरातलस्थापितजानुहस्ता स्तुत्यानया स्यूतमुखी ववन्दे ॥ ४१ ॥

त्रय्यात्मा त्रिगुणमयस्त्रिमूर्तिरूपः सृष्टिस्थित्यवधिकरो जगत्रयस्य ।

कालेषु त्रिषु विधिकल्पितोपचारस्तापानां सृजतु शमं रविस्त्रयाणाम् ॥ ४२ ॥

यत्सत्ताव्यपगमयोरिहाखिलार्थप्रत्यक्षीकृतिपटिमा पटुत्वलाभः ।

मत्तया मत्परिकलितेयमस्तु तस्यै देवाय त्रिभुवनचक्षुषे नमस्या ॥ ४३ ॥

घसान्ते घनतिमिरोदयापदेशादाकाशे निपतति सत्यवाप्तमोहान् ।

काल्ये तत्करनिकैरुदस्यलोकान्मास्वन्तं भजत पुनः प्रबोधयन्तम् ॥ ४४ ॥

नैराश्यादसुषु निजप्रवासरूढादालेदुं कमलकरोदरार्पितानि ।

व्याधूय भ्रमरविषाणि यः कराग्रैः प्रत्यूषे रमयति पद्मिनीस्तमीडे ॥ ४५ ॥

भारत्या धृतिमुषि भासि केऽपि लीनाः श्रीनीविद्रुहि महसीतरे निमग्नाः ।

सक्तोऽयं जन इह तेजसि त्रिवेदीसीमन्तारुणमणिमण्डनायमाने ॥ ४६ ॥

आलीभिरवनीदेवकेलीसहचरी ततः ।

कालीनिकेतनं भक्तिव्यालीढहृदया ययौ ॥ ४७ ॥

तत्र च नृशंसतरकंसहृदन्तरालसंताडनपाटलीकृतपद्मारविन्दां मधु-
कैटभतमिसहारिविधुपाटवविशेषदानविशदपक्षविभावरौ सैरिभदानवा-

बलेपसरसिजावसादतुषारधारां शुम्भनिशुम्भदनुजकुम्भिनीधरविभेदनद-
म्भोलिकेलिकां निरवधिभुजप्रतापदीपशलभीकृतरक्तबीजपुरोगमदैत्याव-
लिमलोकतकात्यायनीम् ।

निद्रा हरेरमरशक्तिनिकायमूर्ति-

रङ्गादगेन्द्रजनुषः कृतसन्निधाना ।

दुर्गेति पद्मनिलयेति सरस्वतीति

शब्दैरनन्यविषयैरनुभूयते या ॥ ४८ ॥

प्रणिपत्य भगवतीं परमाणुमध्यमेयमित्यवादीत् । ‘अविमृश्यकारिणी
हरिणीदृशां प्रकृतिः’ इति निरपवाद एष निखिलजनवादः ।

विश्वत्रयाशयविमोहनताण्डवेन

केलीसखेन कृतविग्रहया भवत्या ।

विघ्ने विभाविनि तदात्वविकारजन्ये

प्रस्तावि.....महो बत साहसेन ॥ ४९ ॥

महिषदनुजेन्द्रमस्तकनृत्तभवा देवि निपुणता किं ते ।

नटनायकेन साकं नाट्यविधाने ततान वैयात्यम् ॥ ५० ॥

अनन्तरमियमहरन्तविहरमाणखण्डपरशुताण्डवावलोकनसमयसमञ्ज-
सादरोद्धाटयोर्मुञ्चिकेशकार्कोटयोराविष्कृतनमस्कृतिरदसीयसंप्रदायपर-
म्परान्तेवासिनमनघचरितानुबन्धभासिनं धर्मशिवदेशिकाभिधानमखिल-
निर्ममजनप्रधानं प्राणंसीत् ।

पन्नग इव भयम.....भक्तिं भगवानिवेश्वरः साक्षात् ।

स्त्रीणां पितेव विनयं दर्शनमात्रेण यः स्मरविजेता ॥ ५१ ॥

तदनु तदनुमदगजगतिरवनिसुरयुवतिरियमचलपतिदुहितृसखभव-
नमुत्सदनविहितरतिमवनतपरिषदभिलषितफलवितरणसुरविपिनतस्म-

रुकरटतटगलितमदलहरिपरिमलमिलदलिनिकरमुखरमतिविमलवमथुसं-
मुदयकपटनटदुडुपटलविहितगगनपथमिभवदनमभजत ।

क्रीडाविधौ यः कलघौतशैले रन्ध्राणि दन्ताहतिभिस्तनोति ।

पौरस्त्यविश्लेशितसंधिवन्धदाढ्याय शङ्खुनिव दातुकामः ॥ ५२ ॥

द्विच्छेधा वक्रमम्भोरुहपरिहसनारम्भलोलं प्रवाल-

त्रीलानिर्माणलीलाचतुरमपि करांस्त्रिधुर्धा वहन्ती ।

उत्तुङ्गे पश्चिमाङ्गे मरकतसुषमागर्हिणो बर्हिणस्य

क्रीडामाग्रेडयन्ती ततिरिह महसां कापि भेजे कृशाङ्ग्या ॥ ५३ ॥

तदनु सुतनुरियं परिजनकरापवर्जितभाजनसलिलकृतचरणनिर्णेजना
निटिललोचनभवनकक्ष्यान्तरमुपेत्य दाक्षायणी यवाधिरोहणविधिपूततर-
मतितुङ्गशृङ्गभासुरमपरमिव रजतभूधरं महोक्षाधिराजमद्राक्षीत् ।

यदीयनासाविवरोपरूढप्रौढानिलावर्तजुषो भजन्ते ।

वातूलवेगाकुलतूलरीतिं सेवागतब्रह्मविमानहंसाः ॥ ५४ ॥

कृत्स्नानतिर्गिरिशशाकरयोरथाग्रे

भक्त्या प्रदक्षिणपरिक्रमणानि सापि ।

सा तन्वती तनयसंभवकारणानि

विद्योतते सा सुकृतानि विचिन्वतीव ॥ ५५ ॥

अथाभिधानान्तरमन्तकारेरन्तःपुरद्वारि कृताधिकारम् ।

नाथं गणानां सुयशा सनाथं ननाम सा नन्दिनमानताङ्गी ॥ ५६ ॥

अजोऽहमीशोऽहमहं मुरारिर्विज्ञापनीयो विभवे त्वयेति ।

याच्चावचोऽयं प्रति देवतानामुदेति सेवार्थमुपागतानाम् ॥ ५७ ॥

अथ तदानीम्

उर्व्या न्यस्यापसव्यं चरणसरसिजं सव्यमुत्क्षिप्य कुर्व-

न्पाणिं तस्योपरिष्ठात्परिकलिततिरोबाहुविक्षेपशालि ।

त्वङ्गद्गङ्गातरङ्गं तरलतरजटाजूटरिङ्गन्मृगाङ्कं

आम्यद्भूषाभुजगं पयसिरुहदृशादर्शि नृत्यन्नदेशः ॥ ५८ ॥

दृष्ट्वा च तमष्टमूर्तिमादराविष्टमतिरवनतशिरःस्पृष्टभूतला हरिणशा-
वदष्टिरमितुष्टाव ।

पञ्चायुधालम्बनवामभागं पायादिदं वस्तु भवाभिधानम् ।

वस्त्रे यदीये बलशासनाद्या दिवौकसश्चित्रदशामयन्ते ॥ ५९ ॥

सोऽयं मदीयाशयरङ्गमध्ये सायनटस्ताण्डवमातनोतु ।

पदारविन्दाभरणे यदीये दधाति नीलोपलतां मुरारिः ॥ ६० ॥

.....शीकरकणैराद्रा न चेज्जित्वर-

स्फीतालीकदृगर्चिषा कथमसौ चान्द्री कला जीविता ।

तत्तादृक्षफणीन्द्रपक्षमलविषज्वालावलिं वा भवा-

न्सोढा किं शिव कालकूटकलनापाण्डित्यमालम्ब्यते ॥ ६१ ॥

अस्याङ्घ्रिरम्भोजममुष्य बन्धुं समुद्यतं चण्डकरं च जित्वा ।

तन्नन्दनं दण्डधरं जघान व्यथावहो विक्रमिणा विरोधः ॥ ६२ ॥

चेतः कदाचिदपि मुञ्च न मुञ्चकेश-

कार्कोटकव्रतिमनःकमलोदयार्कम् ।

चञ्चन्नखांशुशशिमुद्रितभद्रकाली-

वक्राम्बुजं वटवनेशितुरङ्घ्रिपद्मम् ॥ ६३ ॥

अनन्तरमसौ निरन्तरपरिष्क्रियमाणपश्यदलीकवामपार्श्वं कलधौत-

भूधरावलम्बिनीमिव कादम्बिनीमगराजनन्दनामभिवन्द्य वसुंधरासुरचको-
रलोचना वाचमेवमवोचत ।

निखिलचराचरपटलीनिर्माणमहेन्द्रजालशीलस्य ।

चण्डि शशिखण्डमौलेर्भवतीं शिखिपिञ्छमालिकां मन्ये ॥ ६४ ॥

छायेव चण्डघाम्ना ज्योत्स्नाकलिकासुधाकरेणेव ।

मणिना प्रभेव मातर्दीव्यसि मिलितादरेन्दुचूडेन ॥ ६५ ॥

तीव्रतपःस्फारदिने गतया पार्श्वस्थितिं गिरीशस्य ।

हरकोपातपपीडा चित्तभुवः कालिके त्वया जहे ॥ ६६ ॥

प्रेङ्खदपाङ्गितबाणा वेल्लद्रूवल्लिकार्मुकोपेता ।

सेनेव चित्तयोनेरहृत विभोरङ्गमम्बिके भवती ॥ ६७ ॥

शिखरितनये भवत्या स्वीकृतमविचार्य पशुपतेरर्धम् ।

शिरसि तदूढसपत्नीचरणाहतिरम्ब न खलु सहनीया ॥ ६८ ॥

दुरक्षराणि द्रुहिणार्पितानि संमार्जयन्तीव सरोरुहाक्षी ।

भूर्तिं तदा पूजकलोकदत्तां हस्तेन फाले खयमाततान ॥ ६९ ॥

आबद्धखेलनमथो निगमाटवीषु

रूपश्रिया हिमरुचेरपि लोभनीयम् ।

रंहोनिवारितरतीशगजावलेपं

सिंहोदरी शिवमसेवत देवासिंहम् ॥ ७० ॥

समाचरितनमस्या मनस्येवमकरोत्सा

गङ्गानीरतरङ्गहारिशिरसे गेहीकृतच्छन्दसे

संध्यानर्तनसाक्षिलेखसदसे सत्यां नटच्चेतसे ।

तत्तादृग्गरलान्धसे निटिलदृग्दग्धाङ्गजातैधसे

सिद्धश्रेणिशिखादृताङ्गिरजसे सेयं नत्तिस्त्रेजसे ॥ ७१ ॥

अथ कमपि सा जटालं हीरच्छायालमिन्दुचूडालम् ।

श्रितवटमूलमविद्याजृम्भणमूर्च्छालभेषजं भेजे ॥ ७२ ॥

नानाशाखाविवृतमहिमा नाटितश्रान्तहर्षो

मौनालम्बी प्रविततजटामण्डलोदारपार्श्वः ।

न्यग्रोधोऽयं विलसति वियन्निम्नगासङ्गिमूर्धा

प्रत्यासत्तेरिव पशुपतेः प्राप्य सारूप्यलक्ष्मीम् ॥ ७३ ॥

विश्वोन्मेषप्रभृतिरचनां व्यापरीतं धुरीणै-

राद्यैर्विद्यागुरुभिरभितो भूषितान्तेवसद्भिः ।

घन्यामाशामभिमुखतया तन्वती कुम्भयोने-

रीशस्याव्यादिह वटतले भद्रपीठासिका माम् ॥ ७४ ॥

अध्यासीना वटतरुतलं हासदिग्धारुणोष्ठी

• शार्दूलस्य त्वचमधिकटि श्लाघनीयां वसाना ।

बद्धैणाङ्का शिरसि दधती पाणिना बोधमुद्रा

कण्ठे श्यामा जयति करुणा कापि पश्यन्निटाला ॥ ७५ ॥

अङ्कस्थायाः किमपि वलता हैमवत्याः कुचाग्रे

व्याचक्षाणं मदननिगमान्वामहस्ताम्बुजेन ।

अन्येनार्थानकृतकगिरामञ्चता बोधमुद्रा-

मेक्षे साक्षादखिलजगतामीशमाद्यं गुरुणाम् ॥ ७६ ॥

साक्षात्कृत्य श्रवणमननोपासनाभिर्भवन्तं

द्रक्ष्यन्त्यन्यत्किमिह यमिनस्तावकीनोपदेशैः ।

चिन्तारूढां शिव तव चिदानन्दसत्तादिरूपा-

माकाशाख्यामखिलजननीमद्रिजामन्तरेण ॥ ७७ ॥

मोहातीतस्त्वमिह भगवन्मूर्तिमास्थाय तां तां

वेलालङ्घिव्यवहृतिरतो मूढवन्नानटीषि ।

आत्मत्राणं भवजलनिधेरात्मनैव प्रणेतुं

वाटे मूले वससि यदियं भाति ते कापि लीला ॥ ७८ ॥

दूरीकर्तुं प्रभवति तवोपासनैव प्रजाना-

मेनोराशीनिति पशुपते वक्ति वाणी पुराणी ।

ध्वस्ताहंयुद्रुहिणवदनस्त्वं वटद्रोरधस्ता-

दातः किंवा सृजसि भगवन्नीदृशीमात्मचिन्ताम् ॥ ७९ ॥

शान्तरेकं सदनममृतासारशीतं प्रकृत्या

हन्तेदानीं भवति भवतो रूपमालोकनीयम् ।

ब्रह्माण्डानां प्रसमकवलीकारकाले तु तस्मि-

न्द्रष्टुं दृष्ट्या त्रिनयन भवानेव शक्तो भवन्तम् ॥ ८० ॥

बिम्बोष्ठीनामिव बहुविधाकृतपारिप्लवाना-

मात्मायत्तीकरणघुटिकापङ्क्तिमास्त्रायवाचाम् ।

पाणेरस्य प्रसवकलिकां पल्लवस्य स्सरारे

स्तौमि ज्योतीरसमणिकृतां तावकीमक्षमालाम् ॥ ८१ ॥

पाणिच्छायाततिभिररुणा स्फाटिकीनाक्षमाला

बीजश्रेणी परिणतिमती दाडिमस्येयमास्ते ।

चिन्मुद्रैषा शिव तव समादाय तत्रैकमेकं

हस्तोपान्तस्थितशुकमुखेष्वर्पयन्तीव भाति ॥ ८२ ॥

प्रज्ञावल्लीपरिणतिकृते भक्तिबीजव्रजानां

पुण्यन्तीव व्रतिजनमनोभूमिषु न्यासलीलाम् ।

अर्थान्दातुं समभिलषितानाददानेव मय्यं . . .

भावत्कीयं त्रिसुवनगुरो भासते बोधमुद्रा ॥ ८३ ॥

पाठीनाङ्कप्रमथनविधिप्रेष्ठ गीर्वाणमध्ये
 सद्योजातं सकलनिगमाः संगिरन्ते भवन्तम् ।
 सत्यप्येवं कथमिव पुनः साधवस्त्वामजातं
 निश्चित्यैकं निरवधिभक्तेशभीत्या भजन्ते ॥ ८४ ॥
 दारान्वन्धूनपि तनुमुवस्तावकीनैर्वचोभिः
 सन्तस्त्यक्त्वा सकलमपरावृत्तयः कापि यान्ति ।
 कृत्वा कण्ठे गरलमलघुव्याहृतोदारसूक्तै-
 र्विन्दन्त्येते न खलु भवतो विप्रलम्भं पुरारे ॥ ८५ ॥
 विश्वस्य वेषविवृताममितां विरक्तिं
 पार्श्वं तपस्विजनता भजते गुरोस्ते ।
 त्वं दक्षिणाभिमुखतामुपदेशकाले
 पुष्पासि चेत्पुररिपो किमियं विधत्ताम् ॥ ८६ ॥
 विलसति वटमूले व्यञ्जितज्ञानमुद्रा-
 मतिशयरमणायामासिकामादधाना ।
 अनिशमुपदिशन्ती योगिनामागमार्था-
 न्दरहिमकरचूडा देवता सावतान्माम् ॥ ८७ ॥
 ओमित्यक्षरलक्ष्यमैन्दवकलामाबिभ्रतं मौलिना
 नद्या कल्पितशेखरं मरकतच्छायां दधानं गले ।
 क्लींकारार्थविदं शिलीमुखपदन्यस्तारविन्देक्षणं
 वासःस्थानकृताजिनं यतिमनःसौधस्थमीशं भजे ॥ ८८ ॥
 कमपि जटालंकरणं मुक्तेर्वटमूलमणितटालंकरणम् ।
 श्रयत महासमयानां जनकं निगमागमेतिहासमयानाम् ॥ ८९ ॥

नियतवचा रुद्राक्षस्रगलंकरणो गुणास्तचारुद्राक्षः ।
 आर्तसमाजपवटभागवतु गुरुर्यस्य हिमसमा जपवटभा ॥ ९० ॥
 महती काचिन्मुद्रा करगतरुद्राक्षमालिकाचिन्मुद्रा ।
 निगमादिव्याख्यानस्वातन्त्र्यवती पुनातु दिव्याख्या नः ॥ ९१ ॥
 पुररिपवे भसितेन स्फुरता लिप्ताय वासवेभसितेन ।
 घटजन्माशास्याय क्रियतां प्रणतिर्महत्तराशास्याय ॥ ९२ ॥
 शान्त्या परमो दान्तः स गुरुर्जगतां चकास्ति परमोदान्तः ।
 शाम्यति तापः स्मारं स्मारं चरतां यमर्दिताः सारम् ॥ ९३ ॥
 अञ्चितहासाननया रक्षन्त्या जातजनिजिहासाननया ।
 अस्मि भृशं पावन्या घन्या कृपया जटास्तशम्पावन्या ॥ ९४ ॥
 पावनपादपरागः फलघटनधृताक्षकल्पपादपरागः ।
 इह महसामतिरेकः क्रीडति हृतनम्रतापसामतिरेकः ॥ ९५ ॥
 स्मरमेदि प्रकटाक्षस्रगुपेतकरः प्रसादप्रकटाक्षः ।
 जगदधिकं पाति शयस्थायि सुधागुण्डिकोऽनुकम्पातिशयः ॥ ९६ ॥
 जननरुजातापघनश्रेणिशरण्यः सुधाभिजातापघनः ।
 खदते मायातीतः शिव एव बरोरुचित्तमायातीतः ॥ ९७ ॥
 एष महीयानवतात्रिपुरं जिग्ये यतो महीयानवता ।
 यस्य च पञ्चाक्षरतस्तरति भयं विषयसप्रपञ्चाक्षरतः ॥ ९८ ॥
 मिलदुमया देवतया जितमधिकसदृक्कथालया देवतया ।
 सृजति च सेवनमस्या द्युसदामखिलापि धृतरसेव नमस्या ॥ ९९ ॥
 इति संभावयामास नुतिगुम्फामृतैरियम् ।
 दक्षिणाभिमुखं दीनरक्षणे रसिकं महः ॥ १०० ॥

चण्डेशमानस्य ततस्तदग्रे चकार तन्वी करतालशब्दान् ।

विवासयन्तीव वृषाङ्कभक्तिशालिद्रुहो दुष्कृतपक्षिसङ्घान् ॥ १०१ ॥

सा मण्डपे शैलभुवो मुहूर्तमतिष्ठदीशानमनुस्सरन्ती ।

पुरारिसंसेवनपुण्यभारैरासादितैः स्पन्दितुमक्षमेव ॥ १०२ ॥

तदनु मदनाभियातिसदनादधिगम्य निजनिकेतनमनुमेयमध्यमा
सकलभूतसमुदायामोदसमर्पणकोविदमतिमात्रविशदगोत्रैकमण्डनमकु-
ण्ठतरवृषप्रचारमात्मनेतरमपरमिव ताराधिपशेखरमाराधयामास ।

इत्यादिनियमत्रातविध्याहितमहोत्सवा ।

दिनानि कतिचित्साध्वी निनाय निमिषं यथा ॥ १०३ ॥

अथ कदाचिदखिलजनतापातिरेकसमापादनदुरितपरिणतेरिव परि-
क्षीणतामुपेयुषि वासरायुषि, नवकुसुमसंभृतकमलिनीपरिरम्भजन्मनो दु-
ष्कृतस्येव निष्कृतिं विधातुमाचरति चरमसिन्धुसलिलावगाहनमरविन्दि-
नीपतौ, रविपतनवेगदूरापसृतनीरवाराकरोदरकुरुविन्दकिरणसंदोह इव
वरुणहरिदन्तरालमुपरुन्धति संध्यारागे, संध्यानलकीलचुम्बितव्योमाटवी-
धूम इव धरणीमण्डलमवकुण्ठयति तिमिरषण्डभावितेजःप्ररोहपटल इव
समुन्मीलति दीपिकाजाले, नटनकेलीविहितोद्यमरजनीनर्तकविमुक्तपु-
ष्पाञ्जलिनिकर इव गगनमञ्चति तारकापुञ्जे, सकलदिवक्त्रवालसमाक्र-
मशीलतमिस्रकोषादिव पाटलवपुषि विजृम्भमाणे विभाषशीकुटुम्बिनीब-
हुलान्धकारपरिपन्थिविजयवीततन्द्रस्य चन्द्रमसो यशश्चन्द्र इव भुवनमा-
नन्दयति मरीचिकन्दले, प्रयातैकयामायां त्रियामायाभासादितनिद्रारसा-
नुभूतौ परिणेतारि तदीयपदसदेश एव पतिदेवतेयमाश्रयनिवेशितप-
श्यदलीकचरणा सुष्वाप ।

द्विगुणीकृतदोर्लतोपधाना तरुणी स्थण्डिल एव सा शयाना ।
 निजनेतरि निद्रयोपगूढे विदधानेव रुषं तदा व्यलासीत् ॥ १०४ ॥
 ततस्त्रियामासमये तरुण्याः पुण्येन साकं परिपाकभाजि ।
 अगेन्द्रकन्यापरिणीरमुष्याः स्वप्ने स्वयं लोचनगोचरोऽभूत् ॥ १०५ ॥
 उच्चावचानां जगतामुपरि स्थितिमानपि ।
 भद्रासनवरं किञ्चिदध्यासीनः सहोमया ॥ १०६ ॥
 मौलिमन्विच्छतो वक्रान्मरालस्य परिच्युतम् ।
 मृणालवलयं तत्र मृगाङ्गच्छन्नना वहन् ॥ १०७ ॥
 संबिभ्रदलिके किञ्चिच्चञ्चदग्निशिखाङ्कुरम् ।
 वतंसेन्दुसुधालोभवलज्जिह्वमिवेक्षणम् ॥ १०८ ॥
 कात्यायनीमुखाम्भोजनेत्रोत्पलविकासिकैः ।
 आलोकैः प्रकटीकुर्वन्नक्षोरकेंदुरूपताम् ॥ १०९ ॥
 सहजक्ष्वेलसौहार्दादधिगत्य गलान्तरम् ।
 निःसरन्तीमिव सुधां दधानः सितचन्द्रिकाम् ॥ ११० ॥
 केलीपरवशां मूर्ध्नि गङ्गामसहमानया ।
 कण्ठे गाढमिव श्लिष्टः कलिन्दगिरिकन्यया ॥ १११ ॥
 कस्तूरिकाभिरालिप्य कंघरामितराङ्गके ।
 परागैरिव कार्पूरैः परिकृतानुलेपनः ॥ ११२ ॥
 मनोवागपरिच्छेद्यमहिम्नि स्वस्य तादृशे ।
 विश्वविस्मभणार्थेव तन्वन्परशुधारणम् ॥ ११३ ॥
 द्वीपिचर्माम्बरालोकत्रासेन मुकुटीविधोः ।
 निष्क्रान्तमिव सारङ्गमुद्वीवं धारयन्करे ॥ ११४ ॥
 आगतं गिरिजोत्सङ्गादङ्गे कृत्वा षडाननम् ।
 कराकृष्टजटाजूटखण्डेन्दुमुपलालयन् ॥ ११५ ॥

विततार विभूषणाहिभौलेर्मणिमादाय मृडस्तदा नताङ्ग्यै ।
 सुरनाथदिशे सुमेरुपार्श्वार्द्धहरारम्भ इवारविन्दबन्धुम् ॥ ११६ ॥
 तादात्विकीभिः प्रमदातिरेकतरङ्गिणीवीचिपरम्पराभिः ।
 नीतेव कुत्रापि सुमध्यमाया निद्रा सहैव क्षपया व्यरंसीत् ॥ ११७ ॥
 तथा हि ।

भूषामणिं दत्तवतः पुरारेश्चूडामणौ स्वार्पणशङ्कयेव ।
 शनैर्गलत्यम्बरतो जहास प्राचीदिशा पाण्डुरिमापदेशात् ॥ ११८ ॥
 घनकज्जलकर्दमापदेशान्मलिना मन्दिरदीपवर्तिरासीत् ।
 प्रमथाधिपतिं विहाय देवं प्रतिमेव श्रितदेवतान्तराणाम् ॥ ११९ ॥
 दिशि सांध्यरागमपदिश्य हरेः समये समेधयति वह्निशिखाम् ।
 भयसंवृताः प्रतिदिशं सपदि व्यघटन्त संतमसगन्धगजाः ॥ १२० ॥
 अभ्यस्य ताराकपटाक्षराणां पङ्क्तिं विहायः फलकाधिरूढाम् ।
 वर्णान्तरन्यासकृते ममार्जं कालमिघानः किल कोऽपि बालः ॥ १२१ ॥

क्षणदायां प्रयातायामपि तस्या मृगीदृशः ।

सा दिनारम्भवेलैव क्षणदा समवर्तत ॥ १२२ ॥

अनन्तरमरविन्दलोचना सरयमुत्थाय समाचरिततीर्थाभिषेचनविधि-
 रपर्णासखवितीर्णमणिसदृक्षतामिव परीक्षितुं प्रभातसमयवणिजा विभा-
 वितमम्बरमणिं प्रणिपत्य कृतकर्तव्यकलापा स्वापावसरत्रिलोकितशोभ-
 नोदन्तभाषणैः प्राणबन्धुमानन्दयामास ।

प्रासादमासेदुषि नीलकन्धरे दुरन्तसंतापमिदाधुरंधरे ।

दधार गर्भे तनयं घरेव सा करीरमत्युन्नतवंशवृद्धये ॥ १२३ ॥

इति श्रीसमरपुंगवस्य कृतौ यात्राप्रबन्धचम्पूकाव्ये प्रथम आश्वासः ।

द्वितीय आश्वासः ।

दिनेषु यातेषु ततोऽस्मितेषु पचेलिमे तादृशि भागधाये ।
वामालका व्यक्तमुवाह गर्भं निधानमम्भोनिधिमेखलेव ॥ १ ॥

सा कृशाङ्गी शरीरेण शरकाण्डविपाण्डुना ।
अत्यशेत दिशं प्राचीमत्यासन्नविधूदयाम् ॥ २ ॥

आह्लादकारिण्यखिलप्रजानां जैवातृके जग्मुषि गर्भसीमाम् ।
अत्यग्रलोध्रप्रसवाभिराममवाप सा रूपमपश्चिमेव ॥ ३ ॥

उदरे किमप्यमृतमुत्पलेक्षणा तपसार्जितं तनयनाम बिभ्रती ।
अतिसौहितीमधिगतेव भोजने बिभरांबभूव विगतादरं मनः ॥ ४ ॥

धृत्वान्ववायाभरणा स्वगर्भे दधौ न सा प्रागिव मण्डनानि ।
आसक्तिरर्थेषु शरीरभाजां विशिष्टवस्त्वन्तरलम्भनान्ता ॥ ५ ॥
हन्त मध्यमपरिष्करणार्हं वंशरत्नवरभूषितमासीत् ।
इत्यसोद्वदिवाजनि तस्याः श्यामिकाञ्चितमुखं स्तनयुग्मम् ॥ ६ ॥

कुलाङ्कुरादर्शनस्वेदजन्मा वामभ्रुवो वक्त्रविवर्णभावः ।
गर्भोदयामोदभुवः प्रसादाद्भीतो नु भेजे कुचभूधराग्रम् ॥ ७ ॥

साधयिन्स्वेदमिथ्यात्वमर्दयन्मध्यशून्यताम् ।
अर्भको गर्भगस्तस्या निर्ममे संमदाद्वयम् ॥ ८ ॥

कार्श्यं जहौ गर्भगते कुमारे बलममस्या इति किं विचित्रम् ।
समृद्धिमाधातुमर्किचनेषु संतानशाखीव स हि प्रवीणः ॥ ९ ॥

अल्पानामपि च महत्त्वमाशु दातुं सर्वेषां प्रकटयितुं च सूक्ष्ममर्थम् ।
निष्णातं पृथुकमवोचदस्य योगात्तन्मध्यो धृतमहिमप्रकाशभावः ॥ १० ॥

चामभ्रवो मध्यवलित्रयाभ्यां किं व्यत्ययेन स्वगुणौ दधाते ।

आद्यं यदत्राजनि दर्शनीयं परं तु वीक्षापदवीमहासीत् ॥ ११ ॥

विद्यानिधाने सविधं विभूषयति तादृशे ।

अतिहर्षादिव जहौ नामिरस्या गभीरताम् ॥ १२ ॥

भक्तिमात्मनि विधास्यतः शिशोः पालनाय परमअगङ्गया ।

स्थापितेव यमुना तदन्तिके रोमराजिरकुचन्मृगीदृशः ॥ १३ ॥

विरलाभरणं विपाण्डुवक्त्रं त्रिवलीभङ्गदरिद्रमध्यभागम् ।

मलिनीकृतचूचुकं मृगाक्ष्या वपुरासेचनकं बभूव भर्तुः ॥ १४ ॥

जठरविहरमाणमाणवगुणानुसारिः परमाणुमध्यमाया बभूवुरध्य-
चसायाः ।

व्याहर्तुं मृदुलाक्षरामपि गिरं वैक्लव्यमुद्रावती

साटोपं विवरीतुमैहत वधूः सर्वाणि शास्त्राण्यपि ।

रूढाशक्तिभरापि चत्वरगतिक्रीडासु वाराणसी-

पूर्वाणि स्पृहयांचकार चरितुं पुण्यानि तीर्थान्यहो ॥ १५ ॥

पाणिर्बभार किमपि प्रसवापचाये

ग्लानिं द्वितीयकुसुमग्रहणेऽपि यस्याः ।

सा बिल्वपत्रनिकरैः स्वकरोपनीतै-

रीशानपूजनमियेष मुहुर्विधातुम् ॥ १६ ॥

किमङ्गरागेषु परिष्क्रियासु वा तवेष्टमालीति धवेन सा रहः ।

कृतानुयोगा निजगाद काङ्क्षितौ विभूतिरुद्राक्षमणी विलासिनी ॥ १७ ॥

प्रियमभिलषितोपहारशीलं निजहृदये नितरामधत्त साध्वी ।

उदरविहरदर्भकोपलम्भव्यतिकरलोभवशादिव प्रविष्टम् ॥ १८ ॥

अथाध्युषितकेसरिण्यहिमभासि मेघं गते ।

॥ कलावति तुलाधरोदयमुपेयुषि स्वामिनि ।

स्वतुङ्गजुषि वाक्पतौ मकरभाजि मित्रात्मजे

॥ शुभैकजनने दिने सुतमसूत शातोदरी ॥ १९ ॥

सिंहिकातनुमुवा सह योगः सांप्रतं मृगपतेरजनीति ।

स्पर्धमान इव पुत्रमुदारं प्रत्यपद्यत सं पूरुषसिंहः ॥ २० ॥

तस्योदये दातुरवाप लाभं बुधो न तत्पुष्यति विस्मयं नः ।

स्वयं कुजन्मापि घनाधिनाथो भूत्वा स रामामधिगम्य रेमे ॥ २१ ॥

विशङ्क्य पृथुकात्ततो निजनिकारमास्तां तदा

कविः स्वभवने हरिं शरणमेतु तेजोनिधिः ।

अजाश्रयणतत्परो भवतु स द्विजाधीश्वरः

कुलीरसदनान्तरं कथमसौ जगाहे गुरुः ॥ २२ ॥

निजहृदयकण्टकायमानकुमतमण्डलीसमुद्धरणनिपुणविद्वदवतरणा-
मोदसमासादितप्रसादशालिनीनामाशाविलासिनीनां मुखसरोजनिःसृतो
निश्वासविसर इव सहजतुषारसौरभासारतुन्दिलो मन्दमन्दमस्पन्दत
गन्धवाहः ।

अथारविन्दोपममायताक्षं सुताननं सुन्दरमीक्षमाणा ।

तपांसि सर्वाणि तदात्वहर्षे प्रसूरपर्याप्ततमानि मेने ॥ २३ ॥

क्षणभीक्षणमुद्रणां तदानीं न विमुञ्चन्नयमर्भको व्यलासीत् ।

निजसूतिविलम्बस्वेदिताया वदनं मातुरवेक्षितुं विलक्षः ॥ २४ ॥

सुकुमारपाटलकरं निजोदरादुदितं वितीर्णजनलोचनोत्सवम् ।

अरुणं तमङ्कमुनिः प्रङ्गजेक्षणा दधती पुरंदरदिशेव सा बभौ ॥ २५ ॥

निहिताः पुरतो निविष्टदीपाः शुभयष्टीरपदिश्य सूतिगेहे ।

अभजन्फणिनो नु रत्नचूडा हरभूषाहिमणेरमुं विवर्तम् ॥ २६ ॥

अथ तदानीमङ्कुरित इव मङ्गलावेदनकुतूहलमन्थरेतरपुरंभ्रिकुलसं-
जल्पितैः, पल्लवित इव नानाविधदानविस्तारैः, कोरकित इव विविधरु-
जयोगविभाजकसैद्धान्तिकलोकसूक्तावलिभिः, फलित इव द्विजाशीर्व-
चोभिर्विशेषैरशेषमपि बन्धुजनमानन्दमनयत तनयोत्सवः ।

गुरुरादरादथ कुमारमैक्षत प्रमथाधिनाथमिव बालताजुषम् ।

रुरुटङ्कसंवहनरूढवासनाकृतमुष्टिबन्धविलसत्कराम्बुजम् ॥ २७ ॥

प्रागेव कण्ठनिनदैः श्रवणाभिरामै-

रावेदितामथ विलोचनलोभनीयैः ।

आग्नेडितामवयवैरथ भाग्यवत्तां

निर्धार्य तस्य जनको नितरां ननन्द ॥ २८ ॥

स क्षोणीविबुधो मत्रै रक्षोनिरसनक्षमैः ।

पूतजन्मभृतस्तस्य जातकर्मविधिं व्यधात् ॥ २९ ॥

असौ पुनरवनीसुरकुमारको मुहुः समाराधयिष्यति मामिति हृष्य-
न्मना इव दमुना हविर्ग्रहणकर्मणि तत्क्षणं प्रदक्षिणावर्तशिखः
प्रणनर्त ।

तस्य बाधूलसंतानतपःसमुदयाकृतेः ।

धर्माभिधानकरणात्पितृभ्यां दर्शितौचिती ॥ ३० ॥

नयनायुधनर्मगेहमेतत्परिपाख्यं भवतीति शार्ङ्गिणेव ।

वहति स्म निवेदितं स धीरो हृदि पञ्चायुधभीषणं मनोज्ञम् ॥ ३१ ॥

अमृतं नभःसरित एव सूनवे दिशति स्म सा धृतमुरोजकुम्भयोः ।

स विहाय वारि सकलं कथं भवेत्परथा तदेकभजने कृतादरः ॥ ३२ ॥

साधुसंघटितमुष्टिबन्धनं प्रत्यहाञ्चितपयोव्रतक्रियम् ।

आत्मसूनुमसकृत्प्रसूर्मुदा पश्यति स शिशुभावदीक्षितम् ॥ ३३ ॥

कलिना मलिनीकृतां पदाभ्यामवनीं स्पृष्टुमवेक्षितुं च दृष्ट्या ।

शृणुया मुहुरुधताङ्घ्रिरासीदपि चोत्तानशयः स पूतजन्मा ॥ ३४ ॥

कुत्रापि धामनि कुलार्दिसुतासनाथे

दृष्टिं मुहुस्तरलतारहितां निधातुम् ।

अभ्यस्यतेव पटुताममुना व्यलोकि

निष्पन्दपक्ष्मनयनेन निशि प्रदीपः ॥ ३५ ॥

मातृवल्लिकुचमञ्जरीभृतां माकरन्दलहरीं धयंघयम् ।

पाणिपङ्कजवनीषु योषितां खेलनं व्यधित बालषट्पदः ॥ ३६ ॥

जनकः कृतजानुयानकेलिं तनयं वीक्ष्य तमादरोत्तरङ्गः ।

चतुरश्वरणान्निधाय धाव्यां विहरन्तं वृषमेव मन्वते स ॥ ३७ ॥

जानुद्वयीचङ्क्रमणक्रमेषु रत्नस्थलीलक्षितमात्मबिम्बम् ।

हस्तेन संताडयति स सोऽयमात्मीयसाम्यासह एव बुद्ध्या ॥ ३८ ॥

पञ्चषाण्यथ पदानि निधातुं प्रस्वलचरणपल्लवमेषः ।

प्रा[र]भन्नपरमस्फुटनीयद्वर्णवल्गुतरमप्यभिधातुम् ॥ ३९ ॥

अजनि खुरलीकेलिस्तीर्थाभिधावनकर्मणि

त्रिचतुरपदन्यासक्रीडैव तस्य गृहाङ्गणे ।

फणितिरभवन्नान्दी स्पष्टेतराक्ष[र]मञ्जुला

विबुधहृदयग्राहिव्याहारनाटकनिर्मितौ ॥ ४० ॥

तन्वीष्योघरपयःकणिका निपत्य

तस्माभिरुप्यजलधेर्मुखशुचिकर्मायाम् ।

मुग्धद्विजाङ्कुरततिव्यपदेशशालि-

मुक्तात्मना परिणतिं किल बिभ्रते स ॥ ४१ ॥

तस्यालकप्रकरकुण्डलपद्मराग-

मन्दस्मितद्युतिभिरुन्मिषितां त्रिवेणीम् ।

पित्रोरजस्रमविगाह्य मनोविषादं

तत्याज संसृतिपथभ्रमणोपजातम् ॥ ४२ ॥

अयं पुनरवनिनिलिम्पशावकः शुभसमयनिर्व्यूढचूडामङ्गलो निरङ्कु-
शविहारकेलिनिर्माणतरलमानसं समानवयःसनाथमाणवमनःसभाजनं
खेलनापहतगृहोपकरणायासितवामालकाजनं वचनसीम्नातिलङ्घितकुतू-
हलं कौमारमभजत ।

सध्रीचीनकुमारकैरभिवृतश्छात्रायमाणैः स्वयं

शास्त्रव्याकरणाभिनीतिमकरोदारोपिताचार्यकः ।

कांशीति त्रिदशपगेति कलयन्विश्वेश इत्यप्यसौ

केल्यामाकलयति स पांसुषु पुरीं शैवालिनीदेवताम् ॥ ४३ ॥

क्रीडां विधाय पृथुकैर्गृहमापतन्तं

क्लान्तं क्षमातलरजोभरदूषिताङ्गम् ।

आरोप्य वक्षसि कुमारममुं करेण

खिन्नं तदीयवदनं जननी ममार्ज ॥ ४४ ॥

हरस्तुतीनां गुरुकीर्तितानामनूक्तिभिः प्रीणितया जनन्या ।

प्रदिष्टमिष्टं लभते स बालः सहैव गण्डस्थलचुम्बनेन ॥ ४५ ॥

कुशाग्रबोधो गुरुणा ततः सकृत्प्रकाशितां वर्णपरम्परामसौ ।

मनोऽप्यनाविष्कृतमस्य किञ्चिन्महीसुराग्रेसरसूनुरग्रहीत् ॥ ४६ ॥

पुनःपुनर्भूमितले स बालो वर्णावलीविन्यसनं व्यतानीत् ।

विधाय शङ्के बहुधा परीक्षां पञ्चाक्षरीसंग्रहणं प्रणेतुम् ॥ ४७ ॥

अन्वितानि शुभस्पर्शैरन्तरूष्माञ्चितान्यपि ।

व्यञ्जनानि बटोर्जिह्वा सस्वरं समसेवत ॥ ४८ ॥

तदनु निटिलेक्षणाभिधामुपदेक्ष्यमाणमन्नाधिदेवतामिव विभावयितुं कुबेरदिशामासेदुषि वासराधिपतौ भूसुरापत्यमिदमध्यापयितुमिव कला-
कलापमहाय संगृह्णति द्विजाधिराजे निजापचितमागामिनीमिव परिग्र-
हीतुमाविष्कृतप्रकाशातिरेकेषु कविगुरुपुरोगेषु समागते च शिवताति-
दिने जनक एष कृपानिधिरेनमुपानयत ।

स निर्मलात्मा गुरुणा समाहितं त्रयीनिदानं तदवाप्य बाङ्मयम् ।

अशोभत स्वैरमभीशुमालिना शशीव संचारितमंशुमण्डलम् ॥ ४९ ॥

स यज्ञसूत्रच्छलतस्त्वयीमधान्मुखस्फुरन्मात्रसमावृतक्षमाम् ।

पराभिचारप्रतिपादनाविलां मृषेतरोक्तिं च मृगतत्वचो मिषात् ॥ ५० ॥

तत्तादृशीं गामिव तातदत्तां पातुं नियन्तुं च स बालवर्णी ।

पाणौ दद्याति स्म पलाशदण्डं मौञ्जीं कटीसीमनि मेखलां च ॥ ५१ ॥

शशिपाण्डरेण समिदग्निभस्मना विहितास्त्रिपुण्ड्रविततीरयं प्रति ।

प्रथमागमे गिरिशभक्तिसंपदो रचिता इवाप(ह)रत रङ्गवल्लिकाः ॥ ५२ ॥

कल्लोलिताद्भजनकर्मविलम्बनेन

कोपादिव प्रकटगुम्फितशोणभावे ।

संप्रीणयन्निव मुहुश्चरणारविन्दे

पित्रोरवन्दत कृती प्रवदन्निजाख्याम् ॥ ५३ ॥

उपसंग्रहणच्छलादसौ युगलेनात्मकरारविन्द्रयोः ।

खकृते बहुतीर्थचारिणी किमु पित्रोः समवाहयत्पदे ॥ ५४ ॥

द्राघिष्ठमायुस्तनये निधातुं प्रकाममिच्छाभरितेन पित्रा ।

अस्य पुतालंकृतिमौलि नाम प्रायुज्यत प्रत्यभिवादनेषु ॥ ५५ ॥

समाश्रितस्वाङ्घ्रिसरोजनावं कुमारमेनं गुरुकर्णधारः ।

प्राचीनवाणीकुहनापयोधेः पारं मितैरेव दिनैरनैषीत् ॥ ५६ ॥

वाक्यैर्विवृण्वती भावं वल्गुस्वरपदक्रमैः ।

कण्ठमेतस्य सुहृदं कान्तेव श्रुतिरग्रहीत् ॥ ५७ ॥

अपि च अस्य निपुणदेशिकोपदेशसलिलविमलीकृतमतिरहिराजव-
चनकुटजाटवीनवजीमूतमालिकां साहित्यवाहिनीपतिशीतद्युतिं कौमा-
रिलवचोरसालकुसुमाकरश्रियं निगमान्तकुमुदिनीधवदिवसान्तसमयल-
क्ष्मीमक्षचरणपक्षराजीवतापनरोचिच्छटां प्रौढिमाढौकत ।

कविवाचस्पतिबुधाः कलयापि न तत्समाः ।

मूढता मुहुरेतेषामापतत्यनियन्त्रणा ॥ ५८ ॥

निःसीमपश्यन्निटिलानुभावप्रकाशनं प्रत्युपकारयन्ती ।

स्वशीलिनः संततमस्य मोदं वेदादिविद्याविततिर्व्यतानीत् ॥ ५९ ॥

अस्य पुनरभ्यस्यतः कलां गुरुतर्कनिवासजनुषसुरतरक्लेशमसहमान
इव शनैः शनैरपसरति शैशवे सकलकलाधिकारसहकारिबालतापनोद-
परिणतं क्रोधमपनेतुकाम इव कामरिपुचरणपरिचरणोपकरणानां करणा-
नामतिनिपुणिमानमुपपादयन्नवतरुणिमा वपुरसोढकुसुमायुधमसेवत ।

स्वभजनोचितवस्तुविवेचनं समभिलष्य किमस्य विलोचने ।

श्रवणयोर्वकर्णितशास्त्रयोः सविधभूमिमभूषयतामुभे ॥ ६० ॥

कलितस्पृहमेव कालकण्ठस्थितिपर्याप्ततमावकाशभावे ।

अदसीयहृदन्तरालमासीत्परिणाहातिशयप्रणीतशोभम् ॥ ६१ ॥

बालोऽयमाजानुविलम्बिबाहुरालोकि लोकैरतिरूपशाली ।

आराधनैः प्रीणनमात्मशत्रोः कर्तुं क्षितौ काम इवावतीर्णः ॥ ६२ ॥

तदनु द्विजकन्याया धन्यायाः सहसैर्गुणैः ।
 संतानसंपदे तेन पाणिमग्राहयत्पिता ॥ ६३ ॥
 पार्श्वभूषा भवानीव पद्मेव हृदयंगमा ।
 सरस्वतीव सा मुख्या भर्तुरासीत्पतिव्रता ॥ ६४ ॥
 अजायत तयाक्रान्तममुष्य हृदयं तथा ।
 यथान्तरं न विन्देरन्नीषदप्यन्ययोषितः ॥ ६५ ॥
 शुभलक्षणशोभिन्या भावनापरिशुद्धया ।
 पुरंध्र्या सोऽरुचद्वेदः पूर्वमीमांसया यथा ॥ ६६ ॥

अहो महीसुरमुवो महाभागस्य भागधेयपरिपाकः, यदेष मदनगज-
 राजमदभेषजे रजोभरविजृम्भमाणमातरिश्वनि विषयमृगतृष्णिकाजलवि-
 भावनोष्णसमये तमोविकारसंपादननिशावतारसंपदि कुपथावगाहघटन-
 हरिन्मोहगौरवे पटुतरविवेकिशाखिपाटनविधानहस्तिनि तत्तादृशि वयसि
 वर्तमानोऽपि भगवति मृगाङ्कशेखरे समनोनदीललामनि सुदतीमयार्ध-
 विग्रहे महती भक्तिरजनि ।

चन्द्रमसि चन्दनतरौ सुदृगाश्लेषे सुधांशुभूषे च ।
 खिद्यति न कस्य चेतः कठोरसंतापकन्दलीहरणे ॥ ६७ ॥

अनूढमसितो मन्त्रैरशीलितषडक्षरः ।

अपूजितपुरारातिरमुक्त्वा न कदाप्यसौ ॥ ६८ ॥

आगामिनामङ्गजवैरिमेधे हृदम्बरालम्बिनि हर्षवृष्ट्यै ।

पौषैकहेतुं पुलकाङ्कुराणामभूषयद्वात्रमसौ विभूत्या ॥ ६९ ॥

नदीं महोक्षं शिशिरांशुरेक्षां वाताशनेन्द्रं यजनं च भूतैः ।

वाञ्छन्स पञ्चाक्षरमन्नलक्ष्यादाचष्ट तद्वाचि पदादिवर्णान् ॥ ७० ॥

शंभोरजसं जलगन्धपुष्पैराप्लावनालेपनमण्डनानि ।

आत्मीयताप्रतितयापनीतिं विधातुकामः स कथं व्यतानीत् ॥ ७१ ॥

अन्नमर्पितमगात्मजापतेरस्तुतं प्रतिनिलिम्पभोजनम् ।

अद्भुतं तदनिवेदितं त्वभूदोदनोऽयममुनैव सेवितः ॥ ७२ ॥

सरिद्वतंसस्य जलाभिषेको बालेन्दुमौलेः प्रसवोपहारः ।

स्यात्किं मुदे तस्य कृते मयेति समादि(धि)दम्भादकरोत्स चिन्ताम् ७३

भक्तैषु प्रमथपतेः पदार्चनायां पर्याप्तं बलिसुतमेष मन्यते स्म ।

पौलोमीपरिवृढमुत्सवावलोके व्यालेन्दुं विविधगुणप्रशंसनेषु ॥ ७४ ॥

चेतोनिविष्टस्य सितांशुमौलेः परिच्युतं मौलिपदात्स्वर्गर्भे ।

प्रालेयधामानमदच्छ(श्छ)लेन प्रासूत धन्या भवनं कु(क)लानाम् ॥ ७५ ॥

अनिशं गिरिशतिवादशीलं परमेष्ठी किममुं प्रणेतुकामः ।

अपदिश्य घटीभवादिसर्गान्पठिमाभ्यासविधिं परं वितेने ॥ ७६ ॥

किमेष नन्दी शिवधर्मवक्ता किं वा कुमारः श्रितनीलकण्ठः ।

आहो मुरारिः कृतदृष्टिरीशे पार्थोऽथवा पाशुपताभिमानी ॥ ७७ ॥

एवमुत्प्रेक्ष्यत जनैरेधमानकुतूहलैः ।

बाल एव परां कोटिं शिवभक्तेः श्रयन्नयम् ॥ ७८ ॥

अपि सकलार्थविदोऽभूदर्थत्रयमेव चिन्तनीयं मनसि ।

मोहोच्चाटनमूलिका तनुभृतां मुक्त्यङ्गना कारणा

दूती भाग्यवतामधर्मकलमस्तोभावसादस्थली ।

लीलाताण्डवशालिका पशुपतेर्लक्ष्मीमणीपेटिका

कस्मिञ्जन्मनि लोचनातिथिदशां गाहेत वाराणसी ॥ ७९ ॥

कैवल्यामृतकन्दलीं वसुमतीकान्ताप्रसूनस्रजं

मौलिक्षौमपटीं हरस्य हिमवन्मातङ्गशुण्डालताम् ।

स्वर्गारोहणमार्गमौक्तिकशिलासोपानपारम्परीं

भाग्यैरभ्यधिका जनां भगवतीं पश्यन्ति भागीरथीम् ॥ ८० ॥

सुखनिधिमपहृत्य मायया स्वयमतिसंनिहितोऽप्यलक्षितः ।

सुकृतिभिरधिकाशि गृह्यते श्रुतिकथितः स हि तस्कराग्रणीः ॥ ८१ ॥

अकथयच्च सच्छात्रान् ।

तीर्थावगाहस्थितिकल्पनायामर्चाविधौ वा यदि वोऽभिलाषः ।

नदीषु गर्ज्जीं नगरीषु काशीं देवेषु विश्वेश्वरमाश्रयध्वम् ॥ ८२ ॥

जिज्ञासवे श्रुतिशिरोनिकरान्प्रवक्तु-

मादौ यदक्षरमुपाददते महान्तः ।

श्रोत्रे तदेव विनिवेद्य जनान्भवाब्धे-

रुत्तारयन्तमुपधावत विश्वबन्धुम् ॥ ८३ ॥

अधिकाशि देशिकानामवतंसमणिं तमेव सेवध्वम् ।

यो रहसि किंचिदक्षरमुपदिश्य जनान्करोति सर्वज्ञान् ॥ ८४ ॥

अथ भक्तिवशादमुष्य काशीं प्रति यातुं स्पृहयालुचेतसोऽपि ।

अमवज्जनकाङ्क्षिपद्मसेवानियमातिक्रमभीतिरन्तरायः ॥ ८५ ॥

असौ पुनरात्मपितरावेव महीधरापत्यकुसुमास्त्रशासिनौ तदधिवास-
वसुमतीमेव सुरस्रवन्तीमनुचिन्तयन्त्यथोदितसमयविधेयनियतकार्यपरा-
यणमनाः सूर्यनारायणसमरपुंगवाभिधानाभ्यामसमानविनयधुर्यभ्यां सो-
दर्याभ्यामश्रान्तरचितचरणारविन्दपरिचरणो निरवधिस्नेहपरिवाही जन-
कविहिताभिलषितकर्मा सहधर्मिणीप्रणीतसमधिकानुरोधविधिरतिमहा-
न्तमन्वभूदानन्दम् ।

सौभागिनेयः सं तदा शोभायै श्रुतिसंपदाम् ।

असेवत शिवाकरूपकरूपमप्पय्यदीक्षितम् ॥ ८६ ॥

पुस्तककरा बुधावलिररुच्यव्याकृतः पुरो यस्य ।

प्रदुवाङ्मुखप्रवाहप्लवनावष्टब्धपोतफलकेव ॥ ८७ ॥

निन्दति मकरन्दरसं न्यक्कुरुते शर्करां पयो जयति ।

मोचामदमाचामति वाचामधिपस्य वैखरी यस्य ॥ ८८ ॥

यन्मुखविगलद्वाङ्मुखसुरपुरतटिनीजडीकृता विदुषाम् ।

फणिर्तिर्दन्तपटाभ्यामजीघटद्वादमात्मसंवरणम् ॥ ८९ ॥

वादिमतपुण्ड्रवाटीनिष्पीडननर्मयुक्तियन्त्रेण ।

भुवि यः सृजन्नजृम्भयदवदातं ख्यातिफाणितव्रातम् ॥ ९० ॥

यस्य च मनीषिणामग्रगण्यस्य शिविकाग्रसीमनि वैतालिकवदननिः-
सृता सरस्वती शश्वदेवमश्रौषम् ।

दुरभ्यस्तविद्यालवेनापि केचिदुरन्तामहन्तामयन्तां कृतं तैः ।

प्रशस्ते कवित्वे समस्तेऽपि शास्त्रे भवत्यप्ययज्वावतंसात्कृती कः ॥ ९१ ॥

रे रे मुञ्चत धावनानि विमताः सेवध्वमङ्घ्रिद्वयी-

मप्यग्न्याध्वरिणो घटेत भवतामेतत्प्रसादस्तदा ।

तुष्यन्त्यक्षिगतेष्वपि प्रपतनात्सन्तः समृद्धागसः

काकस्यानतिकारिणो हि दयते किं नो रघूणां प्रभुः ॥ ९२ ॥

यश्च सकलविपश्चिदावलिधुरंधरो वसुंधरोलङ्घनजङ्घालशोभापिचण्डि-
लैर्यशोमण्डलैरजगद्दमिनवकेतकबर्हम्, अवनीवलयानन्दसंदायकवि-
लासकैर्गुणविलासैरजिह्विपदम्भोजदुर्हृदम्, तिवेलकलितसपर्यापरिचर्या-
भिप्रीणदगराजकन्यकाप्रणयिनम्, अचलगुहाविहरदिभरिपुगर्जितोर्जित-
प्रणादैवोदविनोदैरततक्षदहितविबुधदाक्ष्यम्, अनवरतायातयाचकप्रियं-
करणैर्वितरणैरचकम्पदशेषदातृयशःस्तम्भम्, अङ्घ्रिपङ्केरुहसेवाहेवाकम-
ण्डलितान्पण्डितानललङ्घदागमसागरसागरसंघम्, अनवद्यविद्याविशेष-
भूषणमङ्गूषया मनीषयाचर्चवदमरगुरुगर्वम्,

यस्याजस्रमुदित्वरेण हविषाक्रान्ते दिशामन्तरे
 तस्तम्भे कुमुदसयेन चकृशे ताराधिपच्छायया ।
 सस्रंसे शरकाण्डपाण्डुरतया मल्ले मरालश्रिया
 बभ्रंशे विसकान्तिभिर्विजगले डिण्डीरखण्डांशुभिः ॥ ९३ ॥
 यत्कीर्तिप्रकरद्विपस्य विद्वतिस्थानं जगन्मण्डलं
 घण्टे चण्डमयूखशीतकिरणावालानमद्रीश्वरः ।
 कक्ष्या व्योमतरङ्गिणी वमथवस्तारागणाः सप्तधा
 निर्मुक्ता मदवारिनिर्झरपरीवाहाः पयोराशयः ॥ ९४ ॥
 कर्णः श्रीचिन्नबोम्मक्षितिपतिरभितो लम्भयञ्छातकुम्भ-
 स्तोमं हेमाभिषेकप्रणयनसमये यस्य मूर्तिं प्रशस्याम् ।
 रेजे श्रीरङ्गराजाध्वरिवरकलशाम्भोधिलब्धप्रसूते-
 विद्याकरूपद्रुमस्य स्वयमिव कलयज्ञातरूपालवालम् ॥ ९५ ॥
 नीलकण्ठमतनिर्वहणोत्कादुक्तिवृष्टिमुपलभ्य तदभ्रात् ।
 ईशयोग्यमयमाशयभूमौ बोधशालिभरमेधयति स ॥ ९६ ॥
 अहो विबुधवर्गाय सकलाः सकला अपि ।
 दिशन्ननिशमेताभिर्द्विजाधिपतिरैधत ॥ ९७ ॥

इति श्रीसमरपुंगवस्य कृतौ चम्पूकाव्ये द्वितीय आश्वासः ।

तृतीय आश्वासः ।

शक्तिमस्याभिरूपस्य सकलागमशोधने ।
 षट्तीयस्तीमिवामृष्यन्प्रादुरास मधुस्तदा ॥ १ ॥
 मध्येवन्नं भूरिदिनोपजातमौनव्रतानां कलकण्ठयूनान् ।
 समग्रवाग्वैभवसंप्रदायसंसिद्धिहेतुः समयो जज्ञृम्भे ॥ २ ॥

दिनान्यभूवन्नवशीधुनापि विना जनानां मदसाधनानि ।
 कंदर्पबाहाविजयाङ्कगीतसंदर्भनिष्णातशिलीमुखानि ॥ ३ ॥
 मधौ मिलत्संपदि क्लृप्तभावा सीदद्वि...तिं शिशिरं धरित्री ।
 शनैः शनैर्यद्विजहौ वधूनां साधारणीनां प्रकृतिः किलेदम् ॥ ४ ॥
 वियन्महोदन्वति दक्षिणाशाव्यापारभाजस्तरणेर्निवृत्तिम् ।
 तदात्ववातानुगुणां ततान सांयात्रिकः किं समयाभिधानः ॥ ५ ॥
 शीघ्रा जडिम्नः शिशिरेण दत्तामात्माकृतेः संकुचितामवस्थाम् ।
 दिनानुपूर्वी त्यजति स जाते सुखैकहेतौ सुभगे वसन्ते ॥ ६ ॥
 स्वीकर्तुमुर्वी शिशिरर्तुभूषे विजृम्भमाणे भृशविस्तृताभिः ।
 गते तु तस्मिन्क्षणदाभिधाभिर्निमीलितं नीलपटीकुटीभिः ॥ ७ ॥
 प्रादुर्भवन्ती बहिरब्जिनीनां संवर्तिकासंहतिराबभासे ।
 नीहारवर्षात्ययनिर्णयाय प्रसारिता पाणिपरम्परेव ॥ ८ ॥
 मनो वशीकुर्वति माधवेन व्यक्तीकृते कोकिलवंशनादे ।
 वल्ली मुधा बल्लवसुन्दरीणां पटैरिवाभ्रश्यत पाण्डुपर्णैः ॥ ९ ॥
 तपोनभस्वत्प्रभवेन क्लृप्तां त्रासेन नीहारसमावृतिं वा ।
 बसन्तविश्लेषवलक्षपातां जहौ जरत्पत्रमिषेण वल्ली ॥ १० ॥
 समं पुराणच्छदनैर्लतानामणूदरीणामतिधैर्यभारम् ।
 बालानिले मुष्णति पल्लवेषु बभूव चित्तेषु च रागबन्धः ॥ ११ ॥
 समीरणं चापलक्लृप्तपाण्डुपर्णांशुकाकर्षणपारवश्यम् ।
 वल्ली वलत्पल्लवपाणिनेव निवारयन्ती नितरां चकाशे ॥ १२ ॥
 आरामसीमामधिजग्मुषे नु दातुं वसन्ताय गणैस्तरूणाम् ।
 प्रवालकौसुम्भपटोपहारसनाथशाखाग्रकैर्बभूवे ॥ १३ ॥

पर्यायतः पाटलमञ्जरीषु चरन्त्यलीनां पटली चकाशे ।
 तत्तन्मधुस्वादितारतम्यविवेचनायै विहितोद्यमेव ॥ १४ ॥
 अनङ्गबाणावलिरध्वनीनवान्तेषु शोकज्वलनाकुलेषु ।
 निपातजातं किल नीलिमानं नीलीनलोलम्बनिभाद्भार ॥ १५ ॥
 माकन्दवाटीषु मधुव्रतानां कुलं वितेने कलकूजितानि ।
 पिकावलेरञ्चितपञ्चमायास्तानार्पणायैव धृताभिलाषम् ॥ १६ ॥
 गलन्मरन्दप्रमदाश्रु गीतमाकर्णयन्कौकिलमाग्रशाखी ।
 शाखाञ्चलेनानिलचञ्चलेन श्लाघाचलन्मौलिरिव व्यलासीत् ॥ १७ ॥
 क्रोशन्तमिन्दिन्दिरघोषलक्ष्यात्पिकारवालोलितया प्रसाद्य ।
 समीरपोतं सहकारवाटी धन्या मधुस्तन्यरसैरपुष्पात् ॥ १८ ॥
 सकिङ्किणीकः कलचञ्चरीकैः प्रसूनधूलीपरिधूसराङ्गः ।
 अङ्कानुपारुह्य दिगङ्गनानां बालानिलः साधु बबन्ध लीलाम् ॥ १९ ॥
 वने वने वल्गुगिरां पिकानां कलस्वनाकर्णनकौतुकं वा ।
 परागपालीषु परिभ्रमो वा मरुद्विहारेऽजनि मान्द्यहेतुः ॥ २० ॥
 पिकद्विजं च स्पृहणीयवाचं मत्तद्विरेफं च मधुः पुपोष ।
 सतो गुणानप्यसतोऽपि दोषाञ्जात्या विहीनो न विवेक्तुमीष्टे ॥ २१ ॥
 वसन्तलक्ष्म्या वनकेलिभाजो लाक्षारसार्द्राः पदपङ्क्तयो वा ।
 छिन्नस्य वा किंशुकैतवेन शीतस्य रेजुः सरसैकदेशाः ॥ २२ ॥
 पान्थप्रियालस्य भरैकहेतोरपि प्रियालस्य गुणानभिज्ञाः ।
 उत्तानचित्ता भृशमुत्पलाक्ष्यो गानैर्विकासं घटयांबभूवुः ॥ २३ ॥
 दृष्ट्या बधूनां तिलकद्रुमस्य स्वच्छन्दमासीत्सुमनोविलासः ।
 सचेतनानां किमु शम्बरारिशरावलीजर्जरिताशयानाम् ॥ २४ ॥

निश्वासवातेन नितम्बिनीनामुद्गावितोपस्कृति सिन्दुवारम् ।
 अलंचकार श्रवणं यदासां कृतज्ञभावानुगुणः किलेदम् ॥ २५ ॥
 सनर्महासाङ्कुरचन्द्रिकाणामणूदरीणामनुकुर्वतेव ।
 नमेरुणाभूयत सस्मितेन जनस्य चित्तेन तु विस्मितेन ॥ २६ ॥
 स्वस्मिन्वधूमिः सुदृढोपगूढे विटान्प्रहर्तुं विहिताभ्यसूयान् ।
 अस्त्रावनिं नूनमनन्यजाय कदम्बकं कौरवकं व्यतानीत् ॥ २७ ॥
 कङ्कलिसालः कमलेक्षणानामङ्गेः प्रणीताभिहतेर्निपीताः ।
 वमन्प्रवालान्व्यपदिश्य लाक्षां स्पष्टं वितेने निजपादपत्वम् ॥ २८ ॥
 तत्तादृशं भाजनमङ्गनानां हस्ताम्बुजस्पर्शनगौरवस्य ।
 तत्पादघातैकपदं प्रसूनैस्तरुं जहासेव रसालसालः ॥ २९ ॥
 अलिद्विजैरादरणीयनादव्याजेन क्लृप्तस्मरवेदपाठैः ।
 मन्ये न वन्यां मदिरानुषङ्गकलङ्किता गन्धफली सिषेवे ॥ ३० ॥
 मधुश्रियः काञ्चनकर्णिकेव मनोभुवो हैममिवातपत्रम् ।
 आलोकि लोकैरबलाजनोक्तिकार्यस्मितालंकृति कर्णिकारम् ॥ ३१ ॥
 नीलालकावक्रनिपीतशेषहालारसापादितहासशाली ।
 मदोदयभ्रान्तमधुव्रताक्षः शास्त्री जनस्याजनि कामपालः ॥ ३२ ॥
 सेतुं प्रति प्रतिष्ठासा शिष्टसूनोरथोदिता ।
 काशीगतिकलाधीतैरादौ प्रणवतामघात् ॥ ३३ ॥
 ग्रहैरशेषैः कलितानुकूल्ये लम्बे पितृभ्यां रचिताभ्यनुज्ञः ।
 मान्यैः कृतस्वस्त्ययनो मनीषी प्रातिष्ठत प्रेक्षितसन्निमित्तः ॥ ३४ ॥
 तमनु प्रस्थिता धन्या तादृशप्रेमशालिनी ।
 व्यद्योतत मनोवृत्तिः पित्रोरिव सहायिता ॥ ३५ ॥

कथाभिधानैः सुहृदामुदारैरसंभृताध्वंश्रमसंपदेषः ।

आवासमद्वैतरसालनेतुराकल्पमुर्व्याः पुरमभ्ययासीत् ॥ ३६ ॥

अथ तस्य नयनपथमासीदति शुनासीरवसतिरपि भूषितमहीतला,
समधिगतदक्षिणपथापि सर्वोत्तरस्वभावा, पावनतरानुभावापि पल्लवेषु कृ-
तस्थितिः, अयोध्यापि भोगवती, विशालापि मथुरा, महोदयापि द्वार-
वती, वाराणसीव वरणोपवेष्टिता, वस्त्रोकसारेव घनदोपशोभिनी, वार-
वधूटिकेव वशीकृतधूर्तावतंसा, कंसारिमूर्तिरिव कमलाकरोपगूढा, रू-
पपरम्परेव रुचिरविधिविराजिता, संगीतविद्येव सारङ्गनाटिकावती,
पार्थसमृद्धिरिव पाञ्चालिकाञ्चिता काञ्चीपुरी ।

स्पर्धा विधाय प्रमुणा गिरीणां संवर्धमानो दिवि यत्र सालः ।

विचिन्त्य विन्ध्याचलशसिशक्तिं तिष्ठन्निवाभाति भियार्धमार्गे ॥ ३७ ॥

आनन्दामृतनिधिमर्धचन्द्रमुद्रं भोगेन स्फुटमभिवेष्ट्य सालनाम्ना ।

पूर्वार्धं भुजगपतेरिव स्थितस्य प्रोत्तुङ्गं विलसति गोपुरं यदीयम् ३८

यद्गोपुरं निशि समुच्छ्रितशृङ्गसीम-

विश्रान्तशीतकिरणच्छुरितं दधाति ।

पद्मासनस्फटिकपात्रपतज्जलौघ-

संस्त्राव्यमानकमलासचिवाङ्घ्रिलीलाम् ॥ ३९ ॥

महीयसा गोपुरमन्दरेण प्रमथ्य सिन्धुं परिखाभिधानम् ।

आसादितस्येव नवामृतस्य तृप्यन्ति यत्र स्थितिमादधानाः ॥ ४० ॥

प्रतप्तजाम्बूनदपेशलाभिः पराजिता यत्प्रमदातनूभिः ।

सौदामिनी साध्वसपारवश्यादश्रान्ततारल्यमहो जिहीते ॥ ४१ ॥

कुचाञ्चले लोचनकोणभागे कचान्धकारेऽपि च कामिनीनाम् ।

जागर्ति यत्राहितसंनिधानात्पिनाकिनो भीतमना मनोभूः ॥ ४२ ॥

शश्वत्प्रतोलीसरणीषु कामं परम्परा भ्राम्यति यत्र यूनाम् ।
शातोदरीलोकदरावलोकसंमोहनास्त्राहतिविह्वलेव ॥ ४३ ॥

प्रविश्यतां विपश्चितामपश्चिमोऽयमाश्चर्यवीतमतिरेतदवादीत्—
‘अशेषजननयनयोग्यममुष्याः किमपि सौभाग्यम्, यदवलोकनलोलुपत-
या भृशमनेकपशैलराजशिखरमरविन्दलोचनोऽपि भगवान्प्रतिदिवसम-
धिवसति ।

वाणीसहचरस्यास्य वाजिमेघाध्वरक्षितौ ।

गोपुरावलिकूटेन भाति यूपपरम्परा ॥ ४४ ॥

अस्याः प्रभावेण जनस्य वाणी मन्दापि घाटीमधिगन्तुमीष्टे ।

विधेः प्रिधेयोदाहरणं किलात्र सा मन्थरा वेगवती भवन्ती ॥ ४५ ॥

प्रसार्य नानाविधपण्यजातं प्रातः क्षपायामुपसंहरन्ति ।

इयं पुरारेरनुयाति लीलां प्रपञ्चसर्गप्रलयैकशीलाम् ॥ ४६ ॥

शरीरिणोऽस्या मणिसालगर्भप्रवेशनिष्क्रान्तिशतापदेशात् ।

विवोढुमहाय विमुक्तिकन्यामाकृष्य जन्मान्यनुमुञ्जते किम् ॥ ४७ ॥

कल्याणसंतानतरुं कयापि श्लिष्टं जगन्मङ्गलकल्पवल्लया ।

आसीनमस्या वरणाळवाले फलार्थिनः केऽपि भजन्ति धन्याः’ ४८

तत्पूर्वतीर्थयानोऽपि तत्र भूसुरनन्दनः ।

समवर्तत निर्व्यूढसर्वतीर्थावगाहनः ॥ ४९ ॥

अथ वेदशिरोनिष्ठानपि तीर्थतटीजुषः ।

अनङ्गीकृतकन्दर्पानपि सत्याञ्चितेक्षणान् ॥ ५० ॥

अपि माधुकरिं वृत्तिमञ्चतो भ्रमवर्जितान् ।

अपि निःसामकारुण्यानक्षनिग्रहनिर्दयान् ॥ ५१ ॥

शाम्यद्विषयसंचारानपि प्रव्रजनाश्रयान् ।

राजहंससमारब्धसेवानप्यजडाशयान् ॥ ५२ ॥

रुषमंहसि विद्यासु लोभमात्मनि रागिताम् ।

अज्ञत्वमन्यनिन्दासु यतोऽपि जितषड्विपून् ॥ ५३ ॥

शर्वरीसमयारम्भानिव संभृततारकान् ।

भीमसेनभुजाटोपानिव दण्डितकीचकान् ॥ ५४ ॥

अनल्पभसितालेपविलसद्विग्रहाञ्छुचीन् ।

प्रावृट्प्रशमिताटाट्यान्वरहंसधुरंधरान् ॥ ५५ ॥

असमुत्तम्भितप्रांशूनघौतविमलात्मनः ।

अखातगम्भीरतरानहिमाक्रान्तशीतलान् ॥ ५६ ॥

कदम्बमुकुलकारैः कण्टकैरुपशोभितान् ।

.....तेरिव ॥ ५७ ॥

तत्र कुत्रचन स्थाखूनवनीपावनाकृतीन् ।

कर्मन्दिनः प्रणम्यैष गाहते स्म महोन्नतिम् ॥ ५८ ॥

भृतकल्याणगुणानपि परकनकरुचित्यजोऽपि सर्वज्ञान् ।

अपिना.....भवानपि महोराशीन् ॥ ५९ ॥

शैवालापसमग्रान्मरहितान्प्रकृतिसमधुराजीवान् ।

विमलान्तरङ्गवार्तान्प्राप्तानिव पुण्यकासारान् ॥ ६० ॥

उन्मत्तपत्रपुष्पैरुत्पादितविभ्रमादनङ्गरिपोः ।

आदातुमीहमानानावृतमानन्दमिव च सर्वस्वम् ॥ ६१ ॥

सकलागममधुदिवसाञ्श्रीकण्ठासक्तकंसवैरिभुजान् ।

नवभूतिश्रीदगृहान्पुरुषानभजत्परत्र सुधीः ॥ ६२ ॥

आर्यसेवी स निध्यातुमगादेकाग्रनायकम् ।

वर्धते सुकृतश्रद्धावार्धकं वरिवस्यताम् ॥ ६३ ॥

ततः क्रमेण समतिक्रम्य कतिचिदेष कक्ष्यान्तराणि साक्षादकृत ।

कृतकेतरादरः स्वयंवरवल्लभ इति श्रुतिपल्लवाधराभिः, अगदंकार इति भवरुजातङ्कवाहिभिः, आहितुण्डिक इति कालकुण्डलिना, वाडवशि-
खीति वार.....महार्णवेन, कूटपाकल इति कुसुमेषुदन्तिना, पुरंदरा-
युधमिति जलंधराचलेन, करुणापयोधिरिति शरणाभिलाषिभिः, एक-
स्वभावमपि बहुधा विभावितम्, आत्मविवर्तजगदभ्यागारिकम्, अखि-
लविध्यण्डमण्डलीखण्डनवैतण्डिकम्, अतिकरालकाकोलमुष्टिघयबन्ध-
कविलासिनीकपोलमकरिकाभरणपश्यतोहरम्, अहरवधिनटनविभ्रमा-
लंकर्माणम्, अद्भुतगरिमकर्मणविविधकेलिनिर्माणम्, चलतनयानय-
नपरमानन्दनाडिधमरूपधेयम्, आपीडपदनिवेशितसगरकुलभागधेयम्,
असहायरसालतरविहारिणम्, आरग्वधमालभारिणं त्रिपुरवैरिणम्

विध्यादिविहितान्वेषं निध्याय महसां निधिम् ।

अद्विकन्याकुचाभोगमुद्रितं मोदते सः ॥ ६४ ॥

अभिवन्द्य तमखिलभुवनवन्दनीयचरणारविन्दमकृत्रिमवचःप्रशस्ता-
पदानमस्तौषीत् ।

हेन्त च्छन्दःपारिजाताग्रभाजो माद्यन्मायामाक्षिकोत्सारपूर्वम् ।

यस्यास्वादं कर्तुमार्या यतन्ते माध्वीकं तद्भाति माकन्दमूले ॥ ६५ ॥

त्रसदद्रिसुतादृढोपगूहप्रमदाद्वैतपदाधिकारदात्रीम् ।

बलयाङ्क निधेहि मूर्ध्नि कम्पां धृतया किं फलमग्रगङ्गाया ते ॥ ६६ ॥

व्यर्थः पिघातुमजिनादिविरागचिह्नैः

स्त्रीवश्यतां त्रिपुरशासन ते श्रमोऽयम् ।

गात्रं तवैव कमनीयकुचाङ्कमस्या

विरूपापने विजयडिण्डिमतां दधाति ॥ ६७ ॥

सत्यं जितोऽसि मदनेन यतः सकम्पं

काञ्चीपदे कलयसि स्थितिमङ्गजारे ।

साहाय्यनिर्वहणसस्पृहकामकोटिः

शक्तिः किलैकसहकारवतोऽभिषङ्गे ॥ ६८ ॥

संपत्तयै समिदुच्चयस्य परशुं भद्रं भरानीतये

पाकाय ज्वलनं जलाय तटिनीं पत्रोपकृत्यै वटम् ।

माकन्दं च फलाय मन्मथरिपो संगृह्णति त्वय्यभू-

त्कामाक्ष्या विकलेतरः परिकरो नित्यान्नविश्राणने ॥ ६९ ॥

भावना मे महादेव..... ।

नौस्तम्भलम्ना काकीव नान्यत्र लभते गतिम् ॥ ७० ॥

अपि च ।

भगवति शंभावनया शिवया सह शीलिते भृशं भावनया ।

तदधिगमोदस्तस्य क्लेशात्पुंसो भवेत्प्रमोदस्तस्य ॥ ७१ ॥

.....देव्या पारेकम्पं क्ष.....या दयास्पदे व्यापारे ।

परिचितमधिकाञ्चितया पश्यंदलीकं भजेयमधिकाञ्चि तया ॥ ७२ ॥

वरमेकरसालपतिः श्रुतिरमुमेव स्फुटाधिकरसा लपति ।

वपुरसमा तारमतेः स्त्रीकृत्यामुष्य विश्वमाता रमते ॥ ७३ ॥

सुरभिरमाकन्दस्य स्फूर्जति मूले निविश्य माकन्दस्य ।

प्रमथेशो भाति शये भृतमृगपरशुर्जिताब्जशोभातिशये ॥ ७४ ॥

नाथशरीरं भायान्नगमुवि मृदितं नटपरीरम्भायाम् ।

भीत्या कम्पारयतः प्लावयितुं भुवनगोलकं पारयतः ॥ ७५ ॥

परिचितवेदान्तानां प्रणिहितमनसामुमाधवे दान्तानाम् ।

अलघुभक्तव्यसनं विरचयतां केन्द्रवेशवाटव्यसनम् ॥ ७६ ॥

दक्षसभावस्कन्दे पटुरवतु शिवो निरुद्धभावः स्कन्दे ।

स्त्री कृतकरणीयस्य स्मृतिभ्रवेतोविश्ल्यकरणी यस्य ॥ ७७ ॥

तमुपासे वासवतः परममरादपि च सारसे वासवतः ।
 अस्त्रितसारसनाभिं कमपि करासक्तकृष्णसारसनाभिम् ॥ ७८ ॥
 अतिरेकं दर्पस्य क्षपितवदक्षणा निजेन कन्दर्पस्य ।
 प्रशमितसन्नमदेनः स्मरत ज्योतिर्हृदावसन्नमदेन ॥ ७९ ॥
 पृथुकटकैलासस्य प्रसवसुगन्धैः पतिः स कैलासस्य ।
 भाति भवानीकान्तस्त्रिपुरान्धकमुख्यदानवानीकान्तः ॥ ८० ॥
 पटुरनुसायं नटने समतां सिंहस्य रंहसा यन्नटने ।
 मा भजमानं दयतां पशुपतिरातङ्कभाजमानन्दयताम् ॥ ८१ ॥
 सरसिजघामादिशते पदजुषि विद्यां पृथग्विघामादिशते ।
 विभवे विप्रसवाय प्रणतिरियं ध्वस्तविधिजविप्रसवाय ॥ ८२ ॥
 अधिफणिहारमरालः पतिरवतु कृपासरोविहारमरालः ।
 अघतटिनीरच्छा यं प्लवमेत्य तरन्ति गाङ्गनीरच्छायम् ॥ ८३ ॥
 वलदहिदाम वसानं त्वचमीडे देवद्वर्हदामवसानम् ।
 जगदतिसंघामाद्यन्नलिनशरप्लोषलालसं घामाद्यम् ॥ ८४ ॥
 पुरजेता मम नाथो रणदमितविपक्षराजमानसमुदयम् ।
 ॥ ८५ ॥

मतिभृङ्गि महेशाङ्घ्रिसारसं दोहलालसे ।
 आश्रयानन्दमाध्वीकसारसंदोहलालसे ॥ ८६ ॥
 शंभोरवतु मामेकसहकारतलासिका ।
 ऋते गिरिभुवं तेन सह का रतलासिका ॥ ८७ ॥
 सोऽव्याद्वहन्सुरोत्तंसमकरन्दरसं पदे ।
 दिशन्नरिं ध्वजारूढमकरं दरसंपदे ॥ ८८ ॥
 वेदविदध्वान्तस्य व्यतिकरमबलादिसौहृदध्वान्तस्य ।
 प्रमदाम्भोजहितेन प्रत्ययरविणाम्बिकाविभो जहि तेन ॥ ८९ ॥

तं भजे बुभुजे येन तरसा गरलं घनम् ।

यत्परैः सुकरं भद्रेतरसागरलङ्घनम् ॥ ९० ॥

राजतेजा गरादी नः सविता नयशोधनः ।

राजते जागरादीनः सवितानयशोधनः ॥ ९१ ॥

उषितः समया रसालसालं स्वमुपासीदति या रसालसालम् ।

गिरिजां मुहुराहिताङ्कपालीप्रणयः स्तौति गिरा हितां कपाली ॥ ९२ ॥

अद्वितीयाभ्रमूलासिकालालसं नृत्तलीलारसोल्लासिकालालसम् ।

मामकी दुर्मनोभावनागाहतेः श्रीगिरीशं भिया भावना गाहते ॥ ९३ ॥

अमितविभव सर्वदैव तेषु त्रिजगति ते भव सर्वदैवतेषु ।

नतिरतिरसभावितायमानैः स्फुटमिह धीरसभावितायमानैः ॥ ९४ ॥

फणाभृति तवेश दोर्णवपटीरसालासिका-

रते नटति कम्पितार्णवपटी रसा लासिका ।

सर्तो प्रणयसंपदा समधिकामनङ्गाहतेः

सरान्तक तवान्तरं समधिकामनं गाहते ॥ ९५ ॥

इह खलु तामरसाक्षीमयवामतनो त्वमानतामरसाक्षी ।

इयमनुकम्पालय ते नतिरीश नमस्यतोऽधिकं पालयते ॥ ९६ ॥

गिरिश गभीरं हस्तस्फुरदायुधमत्र केऽपि भीरंहस्तः ।

सविधिकरोटीकं ते वपुः सरन्तो जगद्गुरो टीकन्ते ॥ ९७ ॥

लघु फलमाशासानश्चरतु जनो नेदमाप्तुमाशा सा नः ।

त्वयि शशिकोटीरमणे भक्तिं याचेम कामकोटीरमणे ॥ ९८ ॥

प्रतिदिवसं सारस्य प्रकटितविपरीतस्थितेः संसारस्य(!) ।

इह सपदि व्याहारः शिव इति हरतेऽघमस्तदिव्याहारः ॥ ९९ ॥

अमित रसारम्भणतः श्राव्यं शिवनाम वेदसारं भणतः ।

स्यान्मम कालापनयः स तु किल कल्याणसाधकालापनयः ॥ १०० ॥

अविहितकृदकाण्डे दण्डितोऽभून्मनोभू-

रकरुणमभुनेति स्पर्धमानेव गौरी ।

स्वकुचवलयमुद्राशालि गात्रं पुरारे-

रकृत मदनजैत्रस्तम्भमेकाम्रमूले ॥ १०१ ॥

प्रणयकलहशान्त्यै पादमूले विनम्रा-

दभिचलति कपर्दादभ्रगङ्गातरङ्गे ।

पुनरुपगतकम्पापूरमोहेन देव्या

दृढतरमुपगूढं ध्यायतैकाम्रनाथम् ॥ १०२ ॥

कुवलयदामकोमलवधूमयवामतनौ

भवतु भवे भवे मम भवेऽतिभवेऽभिरतिः ।

न तु भवने घने परिजने मदनेभमद-

प्रदचरितासु तासु वनितासु सुतादिषु वा ॥ १०३ ॥

काञ्चीनगर्यामालोक्य कामकोटेः किमुन्नतिम् ।

रुद्रकोटिमधिष्ठाय रोचते मदनान्तकः ॥ १०४ ॥

इति स्तुवन्निहमकरमौलिसंनिधेर्जगत्प्रसूचरणसमीपमभ्यगात् ।

अलिर्यथा नवहरिचन्दनान्तिकादुदञ्चितध्वनिरुपकल्पवल्लिकाम् १०५

अपिचैकभागमधिजग्मुषी विभोरतितृष्णयेव परभागमाश्रिता ।

स्तनयोर्मनोजवसतामुपेयुषी परदेवता पथि सुधी दृशोरभूत् १०६

असौ पुनरसदृशप्रतिपत्तिमेदुरः प्रणिपत्य मातरमवाङ्मनसगोचरगु-

णाङ्गाचिकुरचरणारविन्दमनुसंदधानो विसृमरानन्दवीचिरिदमवोचत ।

सर्वात्मना स्तवे तव जननि जगत्यां न मादृशो निपुणः ।

निवहोऽपि नित्यवाचां भागत्यागेन भणति यद्रूपम् ॥ १०७ ॥

शम्बरवैरिक्लृपाणी शैलतनूजे तवासिता वेणी ।
 उन्मदयौवनकुञ्जरशुण्डालतिका शुभाय मे भूयात् ॥ १०८ ॥
 जननि तव मौलिचन्द्रो भिन्द्यान्मम बहलमान्तरं तिमिरम् ।
 वेणीविधुंतुदेन ग्रस्तमिवार्धं न दृश्यते यस्य ॥ १०९ ॥
 कान्तिविशेषाधीतिं कलयितुमन्ते वसन्नपि शशाङ्कः ।
 वहति न ते वदनरुचिं भवति हि भाग्यानुसारिणी सिद्धिः ॥ ११० ॥
 वदनश्रियो विधात्रा विधृतस्य विधुच्छलातपत्रस्य ।
 मृगमदतिलकमिषेण च्छायावलयं चकास्ति तव फाले ॥ १११ ॥
 उत्तेजितः किमुत्पलबाणो मदनेन भालशानेऽस्मिन् ।
 भाति यदियं भवानि त्वद्भूरूपेण तद्रजोरेखा ॥ ११२ ॥
 अधिकमसितोत्पलादपि धरणीधरपुत्रि तावकं नयनम् ।
 कर्णाश्रयेण कान्तिमदाद्यं यत्तदतिपीडनेन परम् ॥ ११३ ॥
 विषयमरुमार्गसीमाविभ्रमसंजातसंज्वरानस्मान् ।
 अम्ब कृपारसपूरैरभिषिञ्चापाङ्गसारणीमुक्तैः ॥ ११४ ॥
 निध्याय किं भवत्या नासाचाम्पेयमन्तरालगतम् ।
 नयनमधुव्रतमिथुनं न कदापि मिथः समागमं भजते ॥ ११५ ॥
 कान्तिसुधया करम्बितमाननचषकं तवाधिवासयितुम् ।
 नासामणिच्छलेन न्यस्तं किमु मल्लिकामुकुलम् ॥ ११६ ॥
 विरसा विद्रुमवल्ली तुल्या न भवेत्त्वदोष्ठबिम्बेन ।
 यदमृतसेवनलोभादीशो घत्ते बहूनि वक्त्राणि ॥ ११७ ॥
 अंबतु तव सितकलिका शिखरिकुलाधीशकन्यके मातः ।
 प्रणयकलहप्रसक्तिषु यदवधिरीशस्य भवति चादूक्तिः ॥ ११८ ॥
 सरधोपचितरसे वा सारे वा कालकूटसोदर्ये ।
 मधुरिमधियं विमुञ्चति गिरिशः प्रस्तौषि यदि गिरिमर्षणे ॥ ११९ ॥

वितता भवत्कपोले विलसति ताटङ्कमौक्तिकच्छाया ।
 अधिकतया श्रुतिगलिता हरचरितकथासुधारसञ्चरीव ॥ १२० ॥
 न नमय वदनसुधाकरममृतं निपतिष्यतीति सव्याजम् ।
 गिरिशेन केलिकलहे मुहुरुन्नमितं नुमो भवच्चिबुकम् ॥ १२१ ॥
 त्वत्कण्ठदत्तभङ्गः शङ्खो भीत्या समेत्य हरिदीशम् ।
 भजते ततोऽपि भङ्गान्कापि न शर्मास्ति कुटिलहृदयानाम् ॥ १२२ ॥
 कण्ठसमुदञ्चितं तव कलरुतमपहृत्य सांप्रतं गिरिजे ।
 प्रकटयति जनसमक्षं प्रायो हस्ताग्रताडिता वीणा ॥ १२३ ॥
 नखरसुमनोलसत्करकिसलयमम्ब तव भुजलतायुगलम् ।
 आलिङ्गति सहकारं निटिलहृगभिधानमिति किलौपयिकम् ॥ १२४ ॥
 आर्तान्क्षुधा पदाम्बुजसक्तानस्मान्समीक्ष्य वात्सल्यात् ।
 धृतया स्तन्यसमृद्ध्या भवति किमम्ब तव पीनता कुचयोः ॥ १२५ ॥
 मुखचन्द्रामृतलहरी मुक्तादामच्छलात्क्षरन्ती ते ।
 कुचगिरिमृगमदकलिला नाभिसरो विशति रोमराजिमिषात् ॥ १२६ ॥
 ज्यारोपणाय मध्ये धनुषो निहितस्य मारवीरेण ।
 अटनीनिपीडनोदितमवटं त्वन्नाभिरिति वदन्ति जनाः ॥ १२७ ॥
 उच्छ्रायशालिनोर्भरमुरसिजयोः सोढुमप्रवीणतया ।
 ताम्यति तवावलम्बं सङ्गा न ह्यन्यसंपदल्पानाम् ॥ १२८ ॥
 वसतो वृषाङ्कभीत्या भवदीयश्रोणिपर्वतनितम्बे ।
 रशनामिषेण रक्षावरणो मदनस्य वर्तते मातः ॥ १२९ ॥
 मन्ये त्वदूरुकाण्डौ मन्मथतारुण्यवारणेन्द्रकरौ ।
 कथमिह घटतेऽपरधा कदलीस्तम्भामिषङ्गलम्पटता ॥ १३० ॥
 समरव्यतिकरसमये पश्चाद्भवतो भृशं निषङ्गस्य ।

दर्पहरणेन तावज्जङ्घाकाण्डस्य जननि का श्लाघा ॥ १३१ ॥
 संपल्लावास्त्वदङ्गेः सक्ता वल्लीषु किसलयव्याजात् ।
 यत्पल्लावा इतीदं नाम्नो नाभैकदेशतो ग्रहणम् ॥ १३२ ॥
 प्रकृतिकठोरपदावल्लिरेषा नुतिरेव मत्समारब्धा ।
 भवति भवदङ्घ्रिपल्लवशोणिमहेतुरिति शोभते वादः ॥ १३३ ॥
 जननि त्वदङ्घ्रिचङ्कमलीलालेशापहारसंदेहात् ।
 प्रायेण निगलबन्धं नरपतयः कारयन्ति नागानाम् ॥ १३४ ॥
 श्रुतिशतशिरोविहारश्रमपरिखिन्नेव चरणरेणुस्ते ।
 सुरवरशेखरसुमनोमकरन्दस्यन्दगाहनं तनुते ॥ १३५ ॥
 असितकचमायतेक्षणमुल्लसितस्मितमुदारकुचभारम् ।
 घनजघनमरुणचरणं कलये कामाक्षि तावकं रूपम् ॥ १३६ ॥

सुधामजनविधायिनोऽपि सपदि समुदेति सौहिती न पुनरम्बागुण-
 कदम्बामृतझरीनिषेवणधुरीणमार्गसस्य । पुनरपि भूसुरधुरंधरस्तदनुब-
 न्धिनीमेव भारतीमभिधातुमारभत ।

कस्मिन्मुहूर्ते करपल्लवेन तवाददे काञ्चनदर्विकेयम् ।
 यस्य प्रसादादयमिन्दुमौलिरैश्वर्यमव्याहतमम्ब मुक्ते ॥ १३७ ॥
 धामास्य कैलासगिरिः करस्थो हेमाचलस्त्वं दयितान्नपूर्णा ।
 धत्ते हरो भिक्षुकतां तथापि लुब्धः समागच्छति केन तृप्तिम् १३८
 गिरीशहेरम्बकुमारवाहग्रस्तावशिष्टैरचलेन्द्रकन्ये ।
 धान्यैरपि प्रस्थमितैः कथं वा जगन्नयीपोषणमातनोषि ॥ १३९ ॥
 कम्पामपास्य ग्रथितोद्गमानां चञ्चूपुटग्रस्तविसाङ्कुराणाम् ।
 उद्धीवमोघेन मरालिकानामाकर्ण्यमानाभरणस्वनानि ॥ १४० ॥
 मृदुप्रकृत्योर्मणिनिर्मितायां पदाब्जयोरर्पितयोः पदव्याम् ।

तद्विम्बदम्भाद्वयमानधात्रीप्रारब्धपद्मास्तरणक्रियाणि ॥ १४१ ॥
 कुचामृतास्वादकुतूहलेन हस्तावकृष्टांशुकपल्लवाभ्याम् ।
 अभीष्टवस्त्वन्तरदानपूर्वमाख्यातसान्त्वानि कुमारकाभ्याम् ॥ १४२ ॥
 अनुद्रवच्छेकमृगीनिवृत्त्यै वितन्वतो हुंकृतिमाननेन्दोः ।
 साचीकृतप्रेङ्खितवेणिकास्तश्चासानिलाकृष्टमधुव्रतानि ॥ १४३ ॥
 मध्याय मन्देतरकम्पशालिपयोधरद्वन्द्वभरार्दिताय ।
 अनार्यशङ्काकुलितेन भर्त्रा प्रतिक्षणं प्रार्थितमङ्गलानि ॥ १४४ ॥
 अचिन्त्यमानस्फटिकाङ्गणोर्वीपुष्पोपहारस्खलनव्यथानि ।
 वेगोपयातानुचरीप्रणीतवेणीगलन्माख्यनिबन्धनानि ॥ १४५ ॥
 अभीक्ष्णमक्ष्णोः श्रवणारविन्दपरागपर्याकुलभावभाजोः ।
 प्रसादनाय प्रणयोत्तरङ्गं पिनाकिना दत्तमुखानिलानि ॥ १४६ ॥
 अद्वैतचूतप्रसंवासवेषु पदे पदे प्रस्तुतमज्जनाभिः ।
 कम्पातरङ्गानिलकन्दलीभिराचान्तघर्मांभुकणावलीनि ॥ १४७ ॥
 अजस्रमभ्यागतमण्डलाय प्रत्यग्रमन्नं प्रतिपादयन्त्याः ।
 आ मण्डपादा च महानसात्ते कामाक्षि नः पान्तु गतागतानि १४८
 किं च ।
 मध्ये नीपवनस्य प्रचलद्वीर्वाणतरुवनीपवनस्य ।
 शीलितमोहनगानां जननीं भज भञ्जनाय मोहनगानाम् ॥ १४९ ॥
 पुरहरगिरिजातरसा चेतसि येषां चकास्ति गिरिजातरसा ।
 अतिसरसं पद्यं ते रचयन्ति यशांसि तेषु संपद्यन्ते ॥ १५० ॥
 इयमुपनीताम्रतरावभिके सक्ता जपावनी ताम्रतरा ।
 मामिह पार्कं पायान्नियतविधिं तन्वती कृपा कम्पायाम् ॥ १५१ ॥

बहुशो भाविता नासाशिस्रन्यस्तलोचनैः ।
 बहुशोभाविताना सा भवानी परिपातु नः ॥ १५२ ॥
 घनसारसगन्धेन वदनेन स्मितेन च ।
 घनसारसगन्धेन ललितां ललितां भजे ॥ १५३ ॥
 अपत्यमगराजस्य भजमानसभाजनम् ।
 चन्द्रशेखरचाटूनां भज मानस भाजनम् ॥ १५४ ॥
 कलत्रमैशं ह्यभासा सन्नतामरसं सदा ।
 सेवे श्रितं पदोपान्तसंनतामरसंसदा ॥ १५५ ॥
 त्रातोऽस्मि देव्या बन्धूककलिकोपमदेहया ।
 गङ्गाधरे कृतप्रेम कलिकोपमदेहया ॥ १५६ ॥
 जनन्या गिरिशोद्गाढोत्कलिकालसमानया ।
 वयं धन्या वतसेन्दुकलिकालसमानया ॥ १५७ ॥
 अम्बा तपोवनीभूतकम्पाकान्तारमालिका ।
 सेव्या शिवस्मृतौ वीतकर्मा कान्ता रमालिका ॥ १५८ ॥
 शिवा स्पृहावती कम्पावाहिनीपवनालये ।
 भासते सुमनोभारवाहिनीपवनालये ॥ १५९ ॥
 काशते वलयाङ्गस्य कमनी यतमानसा ।
 कान्तिसौभाग्यशीलैः किं कमनीयतमा न सा ॥ १६० ॥
 समरच्छिन्नदैतेयसारवद्विपदन्तया ।
 देव्या जितं कृतोपास्तिसारवद्विपदन्तया ॥ १६१ ॥
 अत्र गौर्या सदारब्धयागवासरसार्थया ।
 भूयते गीयते लोके या गवा सरसार्थया ॥ १६२ ॥
 भजतः स्युरिमां विद्वां काञ्चीदा मोदराशयः ।
 साधु जानाति यान्मातः काञ्चीदामोदराशयः ॥ १६३ ॥

वच्चे मुदा श्रियं गौरी तामसीमदमन्थरा ।
 अस्याश्च प्रकृतिर्दूरे तामसी मदमन्थरा ॥ १६४ ॥
 कलयामीन्दुकलया भूषितां तटभूषिताम् ।
 कम्पायाः सोर्मि कम्पाया देवतां शश्वदेव ताम् ॥ १६५ ॥
 कुन्दराजन्नवरदा वरदानविशारदा ।
 शारदाविनुता पातु तापातुरमिमं शिवा ॥ १६६ ॥
 जननी जननीतीनां गिरिजा गिरि जाग्रती ।
 महता महताटोपं तनुतां तनुतां शुचः ॥ १६७ ॥
 रमणीयतमा शंभुरमणीयमुपासिता ।
 कम्पातीरं गता नाधेः कं पातीरंमदाधिकात् ॥ १६८ ॥
 धरा धरार्तिकृत्योधराधरास्तपलवा ।
 परा पराप्रनीतितत्परा पराकरोत्यधम् ॥ १६९ ॥
 अमेयविभवे भवे सहृदया दयाघनमना मनाक्समजने ।
 जने धृतसुमा समाधिसुगमागमालिमहिता हितास्ति जननी ॥ १७० ॥
 रयशालिकुचा लिकुचापजये वचसैव सुधा वसुधाधरभूः ।
 कलसारसना रसना भुवि मे तनुतां नटनं नटनर्मसखी ॥ १७१ ॥
 मुदितामुदितारुणबिम्बनिभामगजामगजानुविधेयगतिम् ।
 अधिकाञ्चि वनाभवने भवने रतिभाजमिहाकलये कलये ॥ १७२ ॥
 महितया हितया जगतां त्रयीपथिकपालिकपालिजुषा मयि ।
 करुणयारुणया क्रियतां नमत्सुरगवीक्षणवीक्षणनाटिका ॥ १७३ ॥
 आर्तिभागशनदानवासनाशालिनी जनितदानवासना ।
 तादृशी जयति तापसी मया सेविता कृतिरतापसीमया ॥ १७४ ॥

श्रये महस्तरुणिमसंपदा मनाब्जदारुणं दृशि वशिनामदारुणम् ।
 तनुप्रभाततिपरिभूतनिर्दलज्जपावनं विनतसमाजपावनम् ॥ १७५ ॥
 शिवयागमेषु लसमानवार्तया निजशीलवागलसमानवार्तया ।
 स्वगुणोदयत्सकलभावलीलया जगती कृतारिकलभावलीलया १७६
 सेवन्ते नतिमिह हारमालिकायै शर्वस्य स्तनधृतहारमालिकायै ।
 तारल्यप्रकटिततादृशान्तरङ्गा वागीशादिमवनिता दृशां तरङ्गाः १७७
 हितोपसंपन्नवनीपकानना वितापसंपन्नवनीपकानना ।
 श्रिता भवानी तरसा लसन्निधौ सदा भवानीतरसालसंनिधौ १७८
 अव्याजनिर्मलतरैर्नखरांशुपूरैः कम्पानदीप्रमदभिन्नगजेशयानाम् ।
 कर्मीकरोति मनसा भवतीमिदं मे कं पानदीप्रमदभिन्नगजे शयानाम् १७९
 सहेतिमस्तच्छविपल्लवेषु शयेषु लनाच्छविपल्लवेषु ।
 त्वामम्ब सिन्दूरविभासमानां ध्यायन्ति मध्येरवि भासमानाम् १८०

सति स्मरहरन्यस्तायतमानसभावने ।

पाहि मामजहत्सेवायतमानसभावने ॥ १८१ ॥

अम्ब यस्य भवलास्यकलनादरसंभवः ।

स वेद तव संगीतकलनादरसं भवः ॥ १८२ ॥

अधिमस्तकमेशेन सह सारसमध्यगाम् ।

अम्बिके भवतीं पश्यन्सहसा रसमध्यगाम् ॥ १८३ ॥

त्वत्कृपा भुवने पुंसां कामाक्षि करसाधिका ।

त्वां विनानन्दलहरी का माक्षिकरसाधिका ॥ १८४ ॥

करोषि देवि दानैस्ते करवैभवनाटनम् ।

कदा ते किंकरीभूय करवै भवनाटनम् ॥ १८५ ॥

नाके वलन्ते नादान्तमनसः परमेश्वरि ।

ना केवलं ते नादान्तदीपिकायास्तु चिन्तकः ॥ १८६ ॥

भगवति कामाक्षि पतिप्रणयिनि भजते श्रियं न कामाक्षिपति ।

तव हि कटाक्षतरङ्गः करुणोर्मिनटीविशङ्कटाक्षतरङ्गः ॥ १८७ ॥

स्थितिमधिकं पारम्ये कलयसि मातः स्थले च कम्पारम्ये ।

सिध्यति तव पदवीक्षणतः सिध्यति पुंसामजादिपदवी क्षणतः १८८

जगदुदयस्थेमहतीः कर्तुं काञ्चीपुरालयस्थे महतीः ।

अतुलं चारित्र्येऽघा रूपं निगमान्तसौधचारि त्रेधा ॥ १८९ ॥

द्विषति पुरामारभसे रुषमधिमौलि घृतजलधिरामारभसे ।

त्वमिव परा का रमिता तस्य शिवे दक्षिणेतराकारमिता ॥ १९० ॥

इह पिबतः स्तन्यं ते कस्य न वाचः सुधाभृतस्तन्यन्ते ।

अम्ब तदाशु भवत्या प्रदीयतामस्य सर्वदा शुभवत्या ॥ १९१ ॥

शुभमनसा कमनेन द्युपतिसुताया गुहेन साकमनेन ।

स्तनरसदायजुषो मे समयं गमय स्तुते सदा यजुषोमे ॥ १९२ ॥

कार्या देवि चिकित्सा कुक्षिरुजः का दयापदे विचिकित्सा ।

स्तन्यरसायनमस्ते तमसि प्रदिशाङ्घ्रिसारसाय नमस्ते ॥ १९३ ॥

चिदुदधिराकारजने त्रिभुवनमातः कृतस्साराकारजने ।

तव नुतिवाचा रचये प्रपदनमजहत्प्रियोत्सवाचारचये ॥ १९४ ॥

अञ्चितशंकरवाणि त्वत्पदसेवां दिवानिशं करवाणि ।

मम न गिराजनि योगं वद वचनं ते वदन्ति राजनियोगम् १९५

श्रितपतिमानसदेशे शश्वत्काञ्च्यां भवद्विमानसदेशे ।

भवतु शिवा सानुमति स्निग्धे तव देवि मन्निवासानुमतिः ॥ १९६ ॥

इति विनिहितबुद्धिरीश्वरायां भवनमिवाद्रिपतेरसावयासीत् ।

निजहृदयनिरूढकामकोटे रुचिततरा वरदोपकण्ठयात्रा ॥ १९७ ॥

पार्श्वयुग्मगता यस्य प्रसूते गोपुरद्वयी ।

अन्तरस्थितशैलेभवन्धनस्तम्भविभ्रमम् ॥ १९८ ॥

कथं मनोविस्मयकारि तद्भवेदनन्तरं तत्र यदग्रणीः सताम् ।

समाहितानन्तसरोवगाहनः स पुण्यकोट्या लभते स संनिधिम् १९९

अथ सुमतिरयमधिरूढशिखरिकूटभागमवलोकयति स विस्मयवि-
धायि विनयगौरवावर्जिताभिरापगावेगसङ्गिवेतसविडम्बिनीभिरुत्तमाङ्गप-
रंपराभिरन्योन्यनमनकर्माणि निर्मिमाणैरापाण्डरोर्ध्वपुण्ड्रमरीचिनिबिडश-
रीरतया श्वेतद्वीपविहरणोचितं परिणतिविशेषमिव गाहमानैः सत्त्वसमृ-
द्धिमन्तरमान्तीं बहिरिव विभावयद्भिरतिवेलबोधजलधिपूरावगाहमिलित-
मिव बहलफेनपटलमाविभ्राणैरधिकण्ठमाशये च नलिनाक्षगुणमण्डितैः
सारसविहंगमैरिव समाचर्यमाणलक्ष्मणाभिमतैः कमलाकरैरिव कमनीय-
जलजचक्राङ्गशालिभिरम्बरकुटुम्बिभिरिव प्रकटामृताभिलाषैरञ्जलिसनाथ-
मौलिभिरस्तोकविसृमरस्तवैः परमभागवतसूरिभिराबध्यमानसेवानुवृत्तिमु-
भयपार्श्वस्थितपरिजनकरावलम्बितैरनवरतविजृम्भमाणपतनोत्पतनकर्मभि-
रलघुनिर्मलांशुडामरैश्चामरैः स्वरुणारससुधापयोधिवीचिनिचयैरिव समा-
चरितविजनोपचारमनधिगतवेपथुभिरपनिमेषचापलमात्मीयरूपसंपदमनु-
भवद्भिरिव दीपिकाप्ररोहैरवभासितभूषणप्रपञ्चं काञ्चीमध्यमण्डलमाखण्ड-
लनीलमिव लक्ष्यमाणमेकेन पाणिना वारणविरोधियादोनिषूदनाय पत्या-
हमविनियुक्तेति कन्दलितादिव मन्दाक्षभरादधोमुखी कौमोदकीमवष्ट-
भ्य तिष्ठन्तमिदमेव मदावलभयविदारणमित्यभयमुद्रानुबन्धिना करान्त-
रेण सुदर्शनमिव प्रदर्शयन्तं शुण्डालवरनिवेदितं पुण्डरीकमुकुलमिव

समञ्चितं पाञ्चजन्यमापाटलाङ्गुलीदलशोभावगुण्ठितमचिरखण्डितग्राह-
धिराङ्गमिव रथाङ्गमपि हस्तारविन्दयुगलेन संदधानमध्युषितनिकषमध्या-
मपि कनकरेखामलंकृतगगनाङ्गणामपि तरुणारुणकिरणघोरणीमम्बुदक-
तावलम्बामपि शम्पालतामधिक्षिपन्त्या वक्षोनिविष्टया लक्ष्म्या समाश्लि-
ष्टवपुषमभिनवबन्धूकरोचिषि दन्तवाससि चन्द्रिकाशकलपेशलं स्वीकृ-
तवपैकदेशमिव हसितलेशमुद्रहन्तं पुन्नागमपि भुवनमण्डलीतिलकं पूत-
चारित्रमपि भुजङ्गभोगभुजं हरिमपि प्रथमानकरिहार्दगरिमाणमसमान-
महिमशेवधिं निरवधिविभूतिमनिमेषपतिम् ।

अङ्गत्विषामञ्जनमेचकानां व्याजेन विस्तारयति स्फुटं यः ।

कठोरवक्षःस्थलकेलिभाजो लक्ष्म्या नवेन्दीवरपत्रशय्याम् ॥ २०० ॥

वेदाकरा नीलमणेस्त्रिलोकीविभूषणानामपि भूषणस्य ।

अलंक्रिया यस्य किरीटमुख्यैरनुग्रहः केवलमेव तेषाम् ॥ २०१ ॥

आपादचूडाभरणेषु लक्ष्मीरामाति यस्य प्रतिबिम्बिताङ्गी ।

आक्रम्य हृन्मध्यमपूर्णकामा समश्रुवानेव तनुं समस्ताम् ॥ २०२ ॥

यद्गूषणेषु हरिनीलमलीमसेव

मुक्ताफलाम्भसि निमज्जति दृग्रमायाः ।

शोणोपलतपमुपैति जडीकृतेव

तप्तेव याति हरिदश्मतमालवीथीम् ॥ २०३ ॥

यत्कौस्तुभप्रतिभटोपलसंग्रहेच्छु-

रुद्धृत्य पूर्वजलधेर्मणिमम्बरस्य ।

नक्तंदिवस्फुरणहीनममुं विचिन्त्य

वेद्या निरस्यति मुहुश्चरमाम्बुराशौ ॥ २०४ ॥

स्वबिम्बमन्तर्मणिराजमीक्ष्य जायान्तराशङ्किहृदः प्रियायाः ।

क्षणं समुद्यत्किलिकिञ्चितानां यः पात्रतामेति दृग्जलानाम् ॥ २०५ ॥

उद्दामबाहुभरमुद्धृतकण्टकस्य

यस्योपधाय सुखसुप्तिजुषस्त्रिलोक्याः ।

क्षौमोत्तरीयमिव निःश्वसितप्रणुन्न-

मास्ते महश्चटुलमङ्गदमौक्तिकानाम् ॥ २०६ ॥

यस्य वरदस्य हस्तो रंहस्तो हृतपराग्रहस्तोमः ।

कटकं विभर्ति मानोत्कटकञ्जमुखीविनोदसंघटकम् ॥ २०७ ॥

शावककृष्टिपुरोगतिजगदभयत्यागदृष्टकौशलयोः ।

सञ्चापसव्यकरयोर्घटते मणिकङ्कणार्पणं यस्य ॥ २०८ ॥

अन्तर्बहिरपि शुचयः कटकजुषो यस्य वृत्तकमनीयाः ।

हृद्गतपरस्वरूपा मुक्तामणयो विभ्रान्ति मुनय इव ॥ २०९ ॥

कटककुरुविन्दकान्तिस्थगितान्मणिदाममण्डलाद्यस्य ।

करपल्लवः क्षणार्धं हारग्रहणाय हन्त संदिग्धे ॥ २१० ॥

सरसि विहृत्य वधूभिः संतरतो यस्य निर्जरेभस्य ।

कटकहरिन्मणिकान्तिः सृजति कराकृष्टकमलिनीशङ्काम् ॥ २११ ॥

मध्येरणं कटकमौक्तिकधामगौरो

यन्नन्दकः परिपतन्नरिकन्धरासु ।

वैमानिकायतदृशां वरणागतानां

सूते वरार्पितसुरद्रुममाल्यशङ्काम् ॥ २१२ ॥

रणे बलाकृष्टसुरारिलक्ष्मीवेणीव सा दीव्यति यत्कृपाणी ।

तद्वान्तजातीकुसुमानुकारं तन्वन्ति यत्कङ्कणमौक्तिकानि ॥ २१३ ॥

यद्विव्याभरणोच्चयस्य महिमश्चाद्याविधाने तथा

हर्षात्कम्पयते फणादशशतीमाशीविषग्रामणीः ।

पर्यस्येत यथा धृतश्चिरमदः प्रत्युत्तरलाङ्कुर-

प्रौढालोकनिरर्थकीकृतमणीवृन्दातिभारश्रमः ॥ २१४ ॥

तदनु दनुशासनाय विनयोपहृतमौल्यानतिरसौ कल्याणिनेयः कौतु-
कविकसितेक्षणो नवनवाक्षराणि कतिचिदेवमस्त्राक्षीत् ।

काचिन्नीला भासा करुणा विकसद्भुभावनीलाभा सा ।

कृतरचनाम्नायततेः स्थितये लोकस्य वरदनाम्ना यतते ॥ २१५ ॥

स्फुरदपदानवलोऽपः सिन्धोरवगाह्य क्लृप्तदानवलोपः ।

नितरामायामी नः श्रियमनवद्यां तनोतु मायामीनः ॥ २१६ ॥

अरिजलजगदाधारं दूरं वचसामशेषजगदाधारम् ।

स्वीकृतकच्छपदेहं सेवेऽहं (तं) कृताब्धिकच्छपदेहम् ॥ २१७ ॥

बाहुषु सुरसालाभः प्रलयजलान्तःप्रणीतसुरसालाभः ।

किटिरुरुनासावंशः पूर्णो भावः परस्य नासावंशः ॥ २१८ ॥

अघममितापं चास्यन्नमतां वक्त्रेण भास्वता पञ्चास्यम् ।

सृजदरिवक्षो दमितं भजत महस्तदसृगभिनवक्षोदमितम् ॥ २१९ ॥

निजपदराजीवेन न्यकृतदैतेयशेखराजीवेन ।

कलितमहामहिमानः कल्पयतां शर्म घनमहा महिमा नः ॥ २२० ॥

विरचितपरशुभरणया त्रिसप्तवारावनीपरशुभरणया ।

संहतकृतवीर्यजया श्रीपतिकलया भवाम कृतवीर्यजयाः ॥ २२१ ॥

पशुपतिचापलतायाः पाटयिता जयति पदमचापलतायाः ।

यः किल साकेतपतिः स्वयमटवीमाप पितरि साके तपस्ति ॥ २२२ ॥

आहतहालाहल्या हतमुष्टिकमुख्यदुष्टहालाहल्या ।

श्रयत हरिज्यायस्या श्रेयःकलया सशस्तिरिज्या यस्याः ॥ २२३ ॥

घाम्नो वंशस्तस्य प्रकाशतां बिभ्रदारवं शस्तस्य ।

अतिसुकुमारमयन्तं मधुमयतां गोपसतितमा रमयन्तम् ॥ २२४ ॥

मुरलीं वादयमाना मोदं पशुपालनोत्सवादयमाना ।

सदृशी तापिञ्छेन स्फुरति कृपा शिरसि भूषिता पिञ्छेन ॥ २२५ ॥

हरिमभिजातोदन्तं वन्दे कृतबाणबहुभुजातोदं तम् ।

वक्षसि परमा यस्य क्रीडति लक्ष्मीरपोढपरमायस्य ॥ २२६ ॥

अधिगतकल्यन्तेषु म्लेच्छेषु सृजत्सु वृषमकल्यं तेषु ।

नटितभुजातरवारि ज्योतिरुपासे भयोपजातरवारि ॥ २२७ ॥

सार्थयन्वरदाभिरूयां साधून्पुण्यत्ययं वरैः ।

सत्यव्रताधिका..... ॥ २२८ ॥

क्रन्दति करुणमिमेन्द्रे क वैनतेयः क वैनतेय इति ।

उक्त्या सह फणिशयनादुच्चलतस्ते स पातु संरम्भः ॥ २२९ ॥

श्रीचाटुवाणीश्रवणान्तरेऽपि गर्जेव भेजे करिणः श्रुतिं ते ।

आपन्नरक्षाध्वरदीक्षितानां पुंसां न भोगाभिनिवेशयोगः ॥ २३० ॥

मधुपानुबन्धमनिशं मदान्धतां रसनाविपर्यसनमप्यचिन्तयन् ।

अंतिभक्तिमेव करिणस्त्वमग्रहीर्गुण.....ता खलु गुणो महीयसाम् २३१

रमेश कारुण्यरसाम्बुराशेः समुज्जिहानो भवतः सवेगम् ।

चक्रारुणो नक्तमिस्रहारी बमार पद्मिन्यनुकूलभावम् ॥ २३२ ॥

भवत्सायुज्यलाभेऽपि भवादतिशयान्तरम् ।

भजते स न वेतण्डो भवन्मुक्तैकसंश्रयः ॥ २३३ ॥

यस्ते कटाक्षविधिरार्तिमिते गजेन्द्रे

यश्चास्य पीडनविधायिनि शिशुमारे ।

तत्तादृशोर्वरदराज तयोरिदानी-

माद्यं निधेहि मयि मद्भुजिने द्वितीयम् ॥ २३४ ॥

अजाश्वमेधाध्वरकल्पशाखिनः पचेलिमं तत्फलमच्युताकृति ।

अहो बताभिष्टुवतोऽपि सौहिती मनीषिणां मौलिमणेरवर्धत ॥ २३५ ॥

इति समरपुंगवस्य कृतौ चम्पूकाव्ये तृतीय आश्वासः ।

चतुर्थ आश्वासः ।

अन्तर्वाणिरसौ गेहमरुणस्तु नमोन्तरम् ।

तौ विष्णुपदसंसेवातत्परौ लब्धुमैच्छताम् ॥ १ ॥

तथा हि । तरलतत्कान्तिसंपद्विडम्बितजाम्बूनदकुम्भमम्भोजसचिव-
विम्बमम्बरसौघशिखरमालम्बत ।

मुक्त्तारुचो मूर्धनि हर्म्यकेतोरासक्तमम्भोरुहबन्धुविम्बम् ।

तस्यां पुरोऽराजत दण्डशालि हिरण्मयच्छत्रमिवावभासे ॥ २ ॥

प्रादुर्भूतं प्राग्दिशा विप्रयोगादाविभ्राणो हन्त संतापभारम् ।

काले तस्मिन्कामुकः पद्मिनीनामन्यैर्भजे दुर्निरीक्ष्यामवस्थाम् ॥ ३ ॥

भूत्वा मृदुः पुरा पश्चात्तीव्रो याति दिनेश्वरः ।

प्रायो वसुसमृद्धानां प्रकृतिः किल भिद्यते ॥ ४ ॥

अपहत्य कुलान्यभीशुमाली जगदन्धंकरणानि शार्वराणाम् ।

प्रकटीक्रियमाणभीमभावः प्रतिपेदे परदुःसहं प्रतापम् ॥ ५ ॥

विभज्य विश्वंभरया नदीभिराशागणैरप्यनुभूयमानः ।

जज्ञे वियत्प्रान्तरयानजन्मा तापातिरेकस्तरणेरसह्यः ॥ ६ ॥

उपगच्छति येन साकमुच्चैरुदया(द्रौ) जगदुष्णघाम्नि तस्मिन् ।
 अखिलात्मनि तापमश्वुवाने तदभूत्तप्तमिहास्ति किं विचित्रम् ॥ ७ ॥
 अहह ततिरशेषदेहभाजामपि पुरतः स्थितिमीक्षितुं तदानीम् ।
 अभजत भृशमक्षमामवस्थां त्रिभुवनचक्षुषि दर्शितप्रकोपे ॥ ८ ॥

निरतिशयतापनिर्वापणायैव कमलकुवलयकह्लारविपिनानि किमपि
 परिममर्श तरणिकरनिकरः । किमुत बहुदूरसरणिसंचरणारचितसंज्वरघनाः
 पञ्चजनाः । तत्क्षणं च नगरमक्षान्तमिहिरसंतापतया सेव्यमानकदलीगृहा-
 न्तरमभिनन्दमानशशिकान्तमणिवेदिकमधिरुह्यमाणसरसकुसुमास्तरणम-
 भ्यस्यमानकर्पूरालेपनमारभ्यमाणधारागृहासिकमासाद्यमानकासारखेलन-
 मुद्गाव्यमानगन्धोदकयन्त्रशीकरासारमुद्धूयमानलामज्जकव्यजनमुपयुज्य-
 माननवनालिकेरसलिलपरिचीयमानपाटीरपङ्कमेदुरवधूटीकुचाचलमजा-
 यत ।

कुचमण्डलमालिलिङ्ग कण्ठं जगृहै वक्रसरोरुहं चुचुम्बे ।
 स्पृशति स्म नितम्बमारुरोह प्रमदानां जघनं श्रमाम्बुपूरः ॥ ९ ॥
 तालवृन्तपवनादभिकानामुत्तरीयमरुदञ्जमुखीनाम् ।
 प्रीतयेऽजनि ततोऽपि विसर्पन्वक्रसीमनि तदास्यसमीरः ॥ १० ॥
 पयोधरोत्सारितकञ्चुकानां प्रासादवातायनसेविनीनाम् ।
 स्त्रीणां जहार श्रममञ्जगन्धी सशीकरो वेगवतीसमीरः ॥ ११ ॥
 वीचीकणैः पौरविलासिनीनां व्यत्यस्तवक्रश्रमवारिलेशः ।
 स्वसौरभक्रीतशिरोजगन्धः क्षीरापगागन्धवहश्चचार ॥ १२ ॥
 प्रतिसौघवाक्षलक्षितप्रमदावक्रशता पुरी बभौ ।
 मिहिरज्वरवारणोदयन्मृगलक्ष्मावलिभूषितेव सा ॥ १३ ॥

तदनु निर्गत्य सरोजनेत्रसदनादतनुशासनसमाराधनाय नवकुसुमनि-
 चयमवचिचीषुरयमवतरति स्म विविधतरुकोटरक्रोडपरिक्रीडमानचिकोडं
 षतनदलितनालिकेरफलपरिग्रहव्यग्रशावकपरिषदाबध्यमाननियुद्धकोला-
 हलं विटपितलनिषण्णविटजनोत्सङ्गनिद्राणपुष्पलावीपरिष्कृतं दिवसकर-
 मीतशीतलतानिरातङ्कवसतिं गजतुरङ्गसंदोहमन्दुरां चारुतरवीरुवटिनी-
 निवहनर्तनानर्तमहीं प्रमदोपगूढमिव मन्मथारूढहृदयं बहिरिद्वकण्ठकं
 च विन्ध्यमिव नमेरुविरचितामोदं व्याप्तनभस्थलं च पथिकशरीरमिव
 प्रियालोपहृतशोभं प्रत्यग्रलोध्रपाण्डरं च पतिंवरापरिगृहीतमिव भासुरम-
 धूक्तमालिकामूषितं प्रथमानमङ्गलं च राशिमण्डलमिव मन्दारमण्डितपुष्प-
 वदलंकृतं च स्वर्लोकराज्यमिव सहस्राक्षसमन्वितं संभावितरम्भाविलासं
 च पार्थिवसदनमिव पृथुलसालवलयितं कोशपरिपूरितं च दैत्यारिरूपमिव
 मद्रश्रियाञ्चितं घात्रीनिषेवितं च सज्जनशीलमिव समधिकद्विजपक्षपातमा-
 श्रितसंतापहरं च वल्लकीवाद्यमिव रुचिरप्रवालशोभितमभिरूप्यककुभं च
 फणिराजशयनमिव कृष्णलाभासितं सदाभोगसहितं च गणिकासनाथ-
 मपि विमलस्वभावमविरतजपानुबन्धमपि बहुतरारिष्टं जातिविशिष्टमपि
 नकुलचरितान्वितं सरलोदितच्छायमपि कुरबकसमग्रं सुकवीरशोभास्प-
 दमपि साध्वसहगन्तरं प्रकटितस्पर्शनमपि नवनीपकाभिराममुत्फुल्लचिरि-
 विल्वमुल्लासहरितमल्लिकमुन्निद्रपुन्नागमुन्मुद्रणातिसुक्तमुद्भिन्नकार्णिकारमु-
 न्मेषशोभिकेसरमुज्जृम्भमाणचम्पकमुद्विकासवासन्तिकमभिजातहसित-
 केतकमारुब्धविदलनारगवधमतितन्मृचुकुन्दमावृन्तविकचमाकन्दमाक-
 लितजागराशोकमवबोधशालिनवमालिकं निखिलजननयननिर्माणफलमु-
 न्मीलयता तारतम्यातिशयेन खाण्डवमपि निकर्षताण्डवस्य वृन्दावनमपि
 मन्दाक्षसंपदो नन्दनमपि भूरिनिन्दनविधेरशोकवनिकामपि निराकरण-

कर्मणो मधुवनमपि पृथुघृणावतरणस्य चैत्ररथमपि महात्रासपरिणतेः
पात्रीकुर्वाणमलिपटलजेगीयमानसरसर्तुसाधिमास्पदं परभृतकदम्बपापठ्य-
मानपञ्चशरविरुदप्रपञ्चं शुक्रशारिकानिकरजोधुष्यमाणपुराणपुरुषहृद्याव-
दानमुद्यानम् ।

पिकनिनदमयीं नयन्प्रियोक्तिं प्रसवरसप्रमदाश्रुबिन्दुवर्षी ।

उपवनपवनस्तदाभिधावन्परिरभते स तमानतं सगन्धः ॥ १४ ॥

तत्र पुनरत्रभवानशेषसुमनोविकासहेतुरसौ वसन्त इव समन्ततौ
विटपिवाटीषु पर्यटन्भवितव्यशिवपदाम्बुजसंपर्कबहुमानसंमदादिव विस्म-
यमानमभिजातकुसुममाददानो जयविशिखसंग्रहणशीलमकराङ्कविलास-
भूयिष्ठतनुरिदमाचष्ट ।

मधुव्रतक्षोदसहं अदीयः सदोपमोगेऽपि ससौरभीकम् ।

पुष्पं प्रसूते भुवि कस्तरूणामग्रेसरं केसरमन्तरेण ॥ १५ ॥

संदृष्ट्वा किमु कापि हानिरियता चाम्पेयलोलम्बयो-

रस्त्राक्षीन्न परस्परं यदुभयोरम्भोजमूः सौहृदम् ।

क्षमापालैरुपलभ्यते न शिरसा किं चाम्पकः कोरको

भृङ्गः किं कमलाकरेषु न मुहुः प्राप्नोति लीलासिकाम् ॥ १६ ॥

ललिता त्वं.....लतावलीषु जाते सुकुमारः समयेषु माधवोऽपि ।

प्रणयेद्यदि संगतिं भवत्या स भवेत्सर्वगुणाकरस्तदानीम् ॥ १७ ॥

हे कर्णिकार मुहुरीश्वरवल्लभत्वं

संतसहेमसमता च तवेति हृद्यम् ।

आमोदभारमलिमानसलोभनीय-

माविष्करोषि न यदत्र परं व्यथा मे ॥ १८ ॥

भजतश्चपलोदये विकासं रजसा दूषयति स्वसेविनोऽपि ।

ग्रमथेशपदार्चने निषेधो भवतः केतक युक्तमेव मन्ये ॥ १९ ॥

कर्पूरस्य पदे चिताग्निभसितं क्षौमस्य नागत्वचं

प्रासादस्य परेतभूमिमुदरं प्रत्यग्रमुक्तावलेः ।

दिव्याहारभरस्य किञ्च गरलं देवेन संतन्वता

स्थाने काञ्चन पारिजातकुसुम स्थाने भवद्वारणम् ॥ २० ॥

ग्रमथाधिपार्चनार्थै बिह्व भवत्पत्रभङ्गरचनैव ।

मूलमनघेन पुंसा मुक्तिवधूपत्रभङ्गरचनायाम् ॥ २१ ॥

श्रीखण्डसालजगतीविदितानुभाव

तत्तादृशीं सहनतां तव किं वदामः ।

कामं यतः कठिनदारणदार्ढ्यमाण-

देहोऽपि गन्धनिवहेन जनान्धिनोषि ॥ २२ ॥

पौष्पैः करुणयसे रसैर्मधुलिहां वृन्दस्य संतर्पणं

छायासंपदमातनोषि जनतासंतापनिर्वापिकाम् ।

पुष्पासि स्वयमङ्कुरैः शुभगिरां पुंस्कोकिलानां कुलं

धात्र्यामत्र तवैव चूतविटपिन्धन्या महाभ्युन्नतिः ॥ २३ ॥

उद्यानादथ मज्जनाय सुमना मध्याह्नहृद्येतर-

च्छायानायकसंज्वरप्रशमनोपायादुपायात्सरः ।

पाथोजावलिशीधुहृष्टमधुपत्रातप्रणादक्रिया-

संगीतोत्तरनृत्तकौशलमिलद्भृङ्गालि रङ्गस्थलम् ॥ २४ ॥

अधिगत्य च कासारमयमित्यभाषत ।

नीरजानि जलनीलिकामरैः साकमेव सततं बकैः सह ।

मण्डलीमपि च मानसौकसां पुष्यति स्फुटमसौ जलाशयः ॥ २५ ॥

ग्राहाब्जिनीकण्टकपङ्कराशीनन्तर्दुरन्तानपि संदधानः ।
 बहिर्गतैरम्बुजराजहंसैर्बध्नाति विस्रम्भमयं तटाकः ॥ २६ ॥
 हे पद्माकर मा विषीद जगतीचेतःप्रियंभावुको
 धत्ते यत्त्वयि चन्द्रमा विमुखतां तस्यैव तल्लाघवम् ।
 सौहित्यप्रतिपादने तव पुनः शक्ताः परिष्कुर्वते
 पृथ्वीमध्यममी पराकृततमोदर्पा रवेर्मानवः ॥ २७ ॥

अनन्तरमसावनियन्त्रणस्नेहपरवशानुचरो निजकरविलुलितोदकमवगा-
 ह्यकमलाकरमवचितसरोजपरिष्कृताग्रहस्तः समुत्तीर्य वारितो निषेवित-
 दिवसबन्धुरयमवनिसुरधुरंधरो मन्दिराय मन्दमन्दमस्पन्दत ।

गत्वोपकार्यां कलितेशपूजः स भुक्तवान्भूसुरभुक्तशेषम् ।
 ब्रह्मोद्यपाठं प्रतिपद्यते स सुचर्ययार्याः समयं नयन्ते ॥ २८ ॥

तथा हि ।

एष दुर्हृदुनरोधहेतुकं भेदमात्मपतिना समं गतः ।
 आपदामहह भाजनीभवन्पूरुषो भजति भूयसीं व्यथाम् ॥ २९ ॥
 ईशवासरमणेरदर्शनादेधमानघनमोहशर्वरः ।
 संनिकृष्टमपि शश्वदात्मनो हर्षशेवधिमसौ न पश्यति ॥ ३० ॥
 बोधचन्द्रमसि पूर्णविग्रहे मोहराहुमुषिताकृतौ सति ।
 स्नानदानयजनादिकान्यसौ मोचनावधि मुदानुतिष्ठति ॥ ३१ ॥
 आ रसातलतलादयं विधोरा च वासभवनाद्गतागतैः ।
 खिद्यमानहृदयो गवेषते स्फारविश्रमसुखास्पदं पदम् ॥ ३२ ॥
 आधिवीचिमदनादिसंसृतिव्याधिभेषजविशेषवेदिनम् ।
 शर्मदं शरणमेयुषामयं ब्रह्मनिष्ठमिषजं प्रपद्यते ॥ ३३ ॥

देशिकोक्तिदृढकुञ्चिकाकृते गाढविभ्रमकवाटपाटने ।
 आगमान्तवसुमन्दिरान्तरादर्थमिष्टमनघोऽयमृच्छति ॥ ३४ ॥
 पण्डितः पटुविचारशस्त्रिकाव्यस्तकोशमयवल्कसंहतेः ।
 सारमाकलयते जगद्धनक्षमारुहात्किमपि नित्यनिर्मलम् ॥ ३५ ॥
 मानतर्कमयवारिधारया क्षालितेषु गगनादिपांसुषु ।
 अन्तरङ्गफलकान्तरे सुधीरीशताद्रविणमीक्षते निजम् ॥ ३६ ॥
 पारदुर्विधसुखप्रकाशके तत्त्वबोधतनयोदये सति ।
 अस्य कर्मकरणाधिकारिता नानटीति न कदाचिदप्यहो ॥ ३७ ॥
 विश्वकण्टकिफलं विशुद्धया वेदनच्छुरिकया विदारयन् ।
 आन्तरं रसममुष्य निर्ममः सर्वथा निरुपमं समश्नुते ॥ ३८ ॥
 विप्रयोगसमये स्वमायया विक्रियाशतमुपैति पूरुषः ।
 हन्त मुक्तिरमणीमवाप्य तामेष निर्विकृतिरेव तिष्ठति ॥ ३९ ॥
 मुक्तिसंगतिमहोत्सवो मुनेरीदृशोऽयमिति केन वर्ण्यते ।
 चेतसा सह यतो निवर्तते श्रेणिरागमशिरोगिरामपि ॥ ४० ॥
 अपि च ।
 चित्तेन वृत्त्या विषयेण संगान्मातृप्रमायेयदशां प्रपन्नः ।
 आत्मैक एव प्रतिभासते चेदतः किमन्तर्मुखातस्ति मित्रा ॥ ४१ ॥
 निःसन्धिवन्धं निगमान्तवाचः परप्रतीचोरमिदां वदन्ति ।
 सा च स्वरूपानतिरेकिणी चेदहंप्रतीतेरपरो न योगः ॥ ४२ ॥
 अजादिकीटान्तमनर्थजातमध्यस्तमेवात्मनि बोधरूपे ।
 स एव चेदस्ति भवेन्निवृत्तिरतः परं किं पुनरस्ति साध्यम् ॥ ४३ ॥
 इतीदृशीमागमदेशिकाभ्यामधीयमानामवबोधनावम् ।
 द्रढीयसीमेत्य तपोभिरेकः पारं परं याति भवान्बुराशोः ॥ ४४ ॥

किं च ।

विना मृडप्रपतनं विगमो न हि जन्मनाम् ।

भास्वतो दर्शनमृते प्रशमस्तमसामिव ॥ ४५ ॥

आधिक्यमस्माज्जगतोऽधिगन्तुं विश्वाधिकोक्तेर्विषयं प्रपद्ये ।

कालग्रहग्राहभयापनुत्त्यै कृतान्तशिक्षाकृतिनं प्रपद्ये ॥ ४६ ॥

शृङ्गारभूजृम्भणवारणाय प्रसूनकोदण्डरिपुं प्रपद्ये ।

विनेतुमार्तिं विषयाध्वजन्यां वटद्रुमाधोवसतिं प्रपद्ये ॥ ४७ ॥

मोहातिरेकस्मयमोषणाय पादार्दितापस्सरणं प्रपद्ये ।

कर्माटवीपाटनकौतुकेन पाणौ विराजत्परशुं प्रपद्ये ॥ ४८ ॥

विशुद्धविज्ञानविकासहेतोः प्रबोधमुद्रामरितं प्रपद्ये ।

तापत्रयाटोपसमापनाय प्रालेयधामाभरणं प्रपद्ये ॥ ४९ ॥

वैमल्यसंपादनवाञ्छयाहं मन्दाकिनीमाल्यधरं प्रपद्ये ।

प्रसादलाभं परमीहमानो मुग्धस्मितोल्लासिमुखं प्रपद्ये ॥ ५० ॥

व्यथामशेषां व्यपनेतुकामो नाम्ना मृडं नाथमहं प्रपद्ये ।

..... ॥ ५१ ॥

सर्वज्ञतासारभृतं प्रपद्ये निःसीमसौहित्यनिधिं प्रपद्ये ।

अनादिबोधायतनं प्रपद्ये स्वतन्त्रतायाः सदनं प्रपद्ये ॥ ५२ ॥

हरं प्रपद्येऽहमलुप्तशक्तिममेयसामर्थ्यमहं प्रपद्ये ।

शिवं प्रपद्ये जनकं विधातुरीशं हृषीकेशगुरुं प्रपद्ये ॥ ५३ ॥

इति प्रपत्तिमीशस्य तन्वते तत्त्वदर्शिनः ।

तत्कलुन्यायरसिकास्तत्तादृशफलाप्तये ॥ ५४ ॥

तदनु तदनुवर्णितशास्त्रसमाकर्णनादिव विरक्तभावमापाद्यमानः कमपि

शमप्रकर्षमुपदर्शयन्नरुणसारथिरवततार चरमगिरिशिखरम् ।

अस्ताद्रिशृङ्गादतिमात्रतुङ्गादात्माधिनाथं पतयालुमब्धौ ।
 द्रष्टुं नलिन्यो धृतभीतिभारा न्यमीलयन्नीरजलोचनानि ॥ ५५ ॥
 नभस्तमालद्रुमपल्लवाभा नव्या बभौ सान्ध्यमयूखरेखा ।
 अम्भोधिनिर्मज्जदभीशुमालिरथाग्रकौसुम्भपताकिकेव ॥ ५६ ॥

दिवसकरविप्रयोगतनीयसीनामाशाविलासिनीनामसितजलदानुका-
 रिणी वेणिकाघोरणीव तमिस्रपङ्क्तिरदृश्यत ।
 प्रतिवेश्म तमिस्रेण बन्दीकृत्य नियन्त्रिताः ।
 प्रभा इव पतंगस्य दीपरेखा दिदीपिरे ॥ ५७ ॥

सपदि गगनपथादपसरता वास(र)करेण सरभसानुसरणोद्धततमःप्र-
 तिभटविलोपनाय विस्तारितानि परिष्करणमुक्ताफलानीव तारकापटला-
 नि ददृशिरे ।

तमिस्रकस्तूरिकयानुलिप्ता प्रदीपचाम्पेयकृतावतंसा ।
 वाटी हरिद्रासकसज्जकानां बबन्ध चन्द्रागमनप्रतीक्षाम् ॥ ५८ ॥
 अत्रान्तरे सिन्धुरवापदेशादानन्दयन्सर्वदिगन्तराणि ।
 ध्वान्ताभ्यमित्रीणतुषारतेजः प्रयाणभेरिध्वनिराविरासीत् ॥ ५९ ॥
 आगत्य संकोचभृतः सरोजादिन्दीवरं यावदलिस्ततोऽपि ।
 मौनस्पृशो यातुमियेष तावदिन्दुस्तदुद्धोषकरो जजृम्भे ॥ ६० ॥

विगतसकलाशाविकासकर्मणि परिहृतविषयानुभावे संमीलितसरो-
 जचक्षुषि तेजः किमपि दीपाकारमन्तरनुसंधाने कालकर्मन्दिनि पृथु-
 लतमःपटलमेदमुपपादयन्प्रबोध इव सुधाकरो भगवान्प्रादुरभूत् ।
 द्यौरिन्दुनाधूतपुरस्तमिस्त्रा पश्चाच्च रिङ्गतिमिरा बभौसै ।
 हृतोत्तरीया हृदयेश्वरेण तन्वी नितम्बस्तिमिताम्बरेव ॥ ६१ ॥
 संध्यारुणं प्रागथ सान्धिकारं पश्चाज्जम्भः प्लावितमिन्दुभासा ।

रेजे विराजत्कमजृम्भमाणरजस्तमःसत्त्वमिवान्तरङ्गम् ॥ ६२ ॥

प्रह्लादने महसि तत्र सतिप्ररूढे
वाराकराम्बुलहरी ववृधे यथेष्टम् ।

चन्द्रोपलाः सरसतामधुरुत्पलानि

चक्रुः स्मितं किमुत यानि सचेतनानि ॥ ६३ ॥

न चेत्पुराणौ पुरुषौ नताङ्गीवशंवदोरःस्थलवामभागौ ।

तादात्विकं तावपि न क्षमेतां कामोद्यमं का गणना परेषाम् ॥ ६४ ॥

काञ्च्यां तदा कामकलाजनीति किमद्भुतं तत्र कृतान्तशत्रोः ।

तथा स्मरन्दग्धवतोऽपि देहे संदृश्यते शैलसुतास्तनाङ्कः ॥ ६५ ॥

तथाहि ।

विलासिनी काचन विप्रयुक्ता संतापिताङ्गी नवचन्द्रिकामिः ।

विगर्हणापूर्वमिदं विषण्णा जगाद चन्द्रस्मरगन्धवाहान् ॥ ६६ ॥

कोदण्डदण्डः कुरुनन्दनेन मुक्तो रुषा मूर्ध्नि शशाङ्कमौलेः ।

हिमद्युते यत्त्वयि नापपात मद्दुष्कृतानां महिमा स एषः ॥ ६७ ॥

पान्थावलीभञ्जनसंचितेन दोषेण दोषाकरता तवेन्दो ।

आलोकिते त्वय्यत एव चक्रैराशास्यते चण्डकरावलोकः ॥ ६८ ॥

क्षपाकरक्ष्वेल विभावये त्वां हालाहलादप्यतिमात्रघोरम् ।

स कण्ठ एव स्तिमितः स्मरारुरुपागमस्त्वं पुनरुत्तमाङ्गम् ॥ ६९ ॥

धिग्धिवित्रलोकीजनगर्हणीयां चारित्रमुद्रां तव शम्बरारे ।

भवन्तमेकं परिहृत्य के वा धनुर्भूतः स्त्रीषुपराक्रमन्ते ॥ ७० ॥

मुग्धासु चेतोभव मादृशीषु मुहुर्भवान्यत्प्रकटीकरोति ।

ऋद्धे पुरद्रोहिणि पौरुषं तत्क वा विनिद्रातुमगात्तदानीम् ॥ ७१ ॥

आखेटमध्वन्यवधूमुगेषु प्रपञ्चयन्पञ्चशरः किरातः ।

पिकालिगीतिप्रचुरो वसन्ते महीं मरुद्वागुरया निरुन्धे ॥ ७२ ॥

संभ्राम्यदिन्दिन्दिरचक्रनेमिसीमन्तिताशेषदिगन्तसीमा ।
 महीतलान्धंकरणः परागैर्मश्नाति पान्थानतनोः शताङ्गः ॥ ७३ ॥
 तत्तादृशा दक्षिणतागुणेन विभावयन्विश्वसनीयभावम् ।
 मरुन्नवोऽयं बत मादृशीषु प्रभञ्जनत्वं प्रकटीकरोति ॥ ७४ ॥
 मध्येनितम्बं मलयाचलस्य स्पृष्टो नु दावाग्निशिखाकलपैः ।
 विषोर्मिलव्यालमुखच्युतो वा मन्दानिलः सौति ममाङ्गतापम् ॥ ७५ ॥
 उष्णः स्वभावादनिलार्भकोऽयमुपाधितः शीतलतां दधाति ।
 आलिङ्गनादस्य कथं घटेत पत्रावशेषः परथा लतानाम् ॥ ७६ ॥
 उष्णच्छिदामुष्णनिषेवणेन मिषजनाः प्राहुरिति प्रतीताः ।
 कुम्भीनसा घोरविषोष्णशान्त्यै पिबन्ति बालानिलमुग्रवीर्यम् ॥ ७७ ॥
 हराक्षिकीलाभिहता रतीशप्राणानिला एव परं धरायाम् ।
 पटीरशैलानिलकैतवेन पान्थावलीप्तोषकृतो वलन्ते ॥ ७८ ॥
 स्वयं जगत्प्राणतया स्वधाम वियोगिनीत्रिग्रहचक्रवालम् ।
 नभस्वतो निर्दहतः कृशानुरवाप्तजन्माभवदाश्रयाशः ॥ ७९ ॥
 शितो यतः शैत्यमतो बिभर्ति नवः समीरो न तु शीतभावात् ।
 अस्यावलेहं सृजतामहीनां भिन्ना रसज्ञाः परमत्र मानम् ॥ ८० ॥
 पटीरशैलेन्द्रफणाधरेभ्यो जनावलीजीवितमोषविद्याम् ।
 अभ्यस्यता चेदमुना गृहीता निद्रापि नैष प्रसरेद्विषादः ॥ ८१ ॥
 अयं भुजङ्गावलिपीतशेषः समीरपोतः स्वविकासहेतोः ।
 वियोगिनीजीवितमारुतानामसंशयं संग्रहणं तनोति ॥ ८२ ॥
 निरागसामध्वगसुन्दरीणामुद्वेगदानादुपजातरोषाः ।
 स्वच्छन्दमन्तः श्वसनं निरुध्य मन्ये निगृह्णन्ति महानुभावाः ॥ ८३ ॥
 जगत्रयोपद्रवशतनाय पीताम्बुराशिः प्रथमो मुनीनाम् ।
 बालानिलाब्धिं च पिबेद्वेलं न चेदयं नागविलीढशेषः ॥ ८४ ॥

अगस्त्यदिङ्मारुतमापतन्तं वृष्टेरवग्राहमुशन्ति वृद्धाः ।
 अहो भवत्यस्य समागमेऽपि वियोगिनीलोचनवारिवृष्टिः ॥ ८५ ॥
 और्वं पयोधेरवलेपशान्त्यै समीरणस्यापि च सर्पजालम् ।
 विधिर्विदध्यान्न यदीयमुर्वी कथं न जायेत कथावशेषा ॥ ८६ ॥
 श्रीरामविश्लेषविषण्णसीताप्राणप्रतिष्ठापनवीततन्द्रः ।
 स्त्रीणामसुग्रासपटोः समीरादतो हनूमान्कथमाविरासीत् ॥ ८७ ॥
 विना जगत्प्राण भवन्तमेषा विश्वत्रयी न श्वसितुं क्षमेत ।
 ईदृग्विधेऽपि त्वयि खेदहेतौ वियोगिनीभिर्वद किं विधेयम् ॥ ८८ ॥
 धर्मच्युतस्योचितमाशुगस्य तीक्ष्णाकृतेर्देहिबधैकरस्यम् ।
 आविःसुधर्माश्रयणस्य ते तु दाक्षिण्यघन्याशुग तद्विगेयम् ॥ ८९ ॥
 भवन्तमाहुः प्रथमेशमूर्तिं पदार्थशुद्धेः परमं च हेतुम् ।
 सदागतिं चात्र समीर किं ते युक्तं वियुक्ता युवतीर्निहन्तुम् ॥ ९० ॥
 प्ररूढमन्तः पथिकाङ्गनानां वियोगशोकानलविस्फुलिङ्गम् ।
 किं मञ्जरीगर्भरजःकरीषैः समीर संवर्धयतः फलं ते ॥ ९१ ॥
 घृणा न ते दक्षिणगन्धवाह तवावतारे तरवोऽपि घात्र्याम् ।
 वितन्वते व्यक्तशरीरकम्पाः प्रवालपाणिप्रविधूननानि ॥ ९२ ॥
 त्वामश्रुतां वाचि तपोधनानामाशीविषाणामपि वक्रसीम्नि ।
 विषाभिवृद्धिर्विदिता नभस्वनतो जगत्यामतिदारुणोऽसि ॥ ९३ ॥
 सङ्घे भृशं क्रोशति षट्पदानां कु(ह्ल)रवाधायिषु कोकिलेषु ।
 अपङ्गवानो धृतिमध्वगानां भवान्विविक्ले पवमान बाल्यम् ॥ ९४ ॥
 आः क्रूरकर्मासि फणाभृतोऽपि धरातलेऽस्मिन्स हि तीव्रदंशैः ।
 प्राणानिलानापिबति प्रजानां भवान्पुनःस्पर्शनलीलयैव ॥ ९५ ॥
 अये समीरानिशमध्वनीनवधूवधैः पातकमर्जितं ते ।

वल्लीप्रवालव्यपदेशतप्तभल्लाग्रपातैरपि किं प्रशाम्येत् ॥ ९६ ॥
 भृगुप्रपातं बहुतीर्थसेवां दिने दिने दीप्तशिखिप्रवेशम् ।
 करोषि मन्दानिल कामतस्त्वं कुर्वन्मुहुः पान्थकुटुम्बर्हिंसाम् ॥ ९७ ॥
 मान्द्यैकभूमे मलयाद्रिवात मासद्वयीमात्रमवस्थितिं ते ।
 अचिन्तयन्हन्त कथं तनोषि पदे पदे स्त्रीवधपातकानि ॥ ९८ ॥
 प्राक्सेतुबन्धावसरे कपीन्द्रैरुन्मूलितश्चेन्मलयः समूलम् ।
 नृशंस मन्दानिल निर्दयं त्वां पश्यन्ति किं पान्थविलासवत्यः ॥ ९९ ॥
 मन्दं समागत्य ममांशुकाग्रमालम्बसे स्वेदमपाकरोषि ।
 अङ्घ्रौ पतस्याहितचापलस्त्वं पराङ्गनास्पर्शभयं न किं ते ॥ १०० ॥
 मामञ्जनेति स्पृश मा समीर वियोगिनी व्यक्तमनञ्जनाहम् ।
 कन्या नृपस्यान्यकरग्रहार्हाः स्पृष्ट्वा त्वया किं फलमाप्तमासीत् ॥ १०१ ॥
 कृतावतारो हृदि गन्धवाह कन्दर्पनाराचगवाक्षिते मे ।
 प्राणान्गृहाणाशु यतो भवेयमभीकविश्लेषकथानभिज्ञा ॥ १०२ ॥
 मय्येव संनद्धसि मन्दवात कान्ते मदीये करुणां दधासि ।
 मृद्भासि चेन्मामिव निर्दयं तं स किं समायास्यति नान्तिकं मे ॥ १०३ ॥
 रणे शताङ्गस्य रयातिरेको जैत्रश्रियं चापभृतः प्रसूते ।
 मन्दं रथं त्वामधिरुद्ध मारो मन्ये महेशेन पराजितोऽभूत् ॥ १०४ ॥
 भवन्तमालम्ब्य रथीभवन्तं सखा रतेः शर्वजिगीषुरासीत् ।
 प्राप्ते रणे तं प्रतिपाद्य तस्मै चक्रे त्वया स्वाशुगतानुरूपम् ॥ १०५ ॥
 यदा रतीशं भगवानजैषीत्तदाप्रभृत्येव समीर भीत्वा ।
 दिवानिशं आम्यसि दिङ्मुखेषु तथापि ते शाम्यति नैष दर्पः ॥ १०६ ॥
 आयासि शीघ्रं हरिदन्तरेभ्यः शनैस्तु चण्डांशुमुवो दिगन्तात् ।
 कामारिभीतिः खलु तत्र हेतुः सा चेन्न हन्याज्जगतीमकाण्डे ॥ १०७ ॥

मा मा मरुन्माणव वरुगनानि प्रकाममन्दप्रकृते विधेहि ।

पदे पदे त्वन्मदभञ्जनाय जाग्रत्यमी जातरुषो भुजङ्गाः ॥ १०८ ॥

तदनु मदनपीडां सोढुमक्षमतया तया हरिणशावेक्षणया प्रियतमाय
संप्रेषिता सखी समेत्य तमित्यभाषत—

सन्त्येव कान्तेषु समश्रुवाना रागातिरेकं ललना जगत्याम् ।

नालोकितो न श्रुतिमागतो वा तस्या मृगाक्ष्यास्त्वयि भाववन्धः ॥ १०९ ॥

आस्वाद्य शश्वन्मधुनोऽपि हृद्यां गुणावलिं ते कुटिलायताक्षी ।

नितान्ततृप्ता नियतं सखीनामाहारवार्तामपि सा धुनीते ॥ ११० ॥

दूरीकृतस्त्वद्विरहार्तिभारादुदित्वरोरुश्वसितैरिवास्याः ।

इन्दीवराक्ष्या वदनारविन्दे संदृश्यते जातु न मन्दहासः ॥ १११ ॥

मनोभुवो धूममयैरिवास्त्रैरुत्पादितादूष्मलबाष्पपूरात् ।

भीतेव तस्या भृशमायताक्ष्या निद्रा दृशोनैव पदं निधत्ते ॥ ११२ ॥

पराङ्मुखी चन्दनपङ्कलेपवीटीक्रियामाल्यविभूषणेषु ।

बाला विधत्ते भवदोष्ठबिम्बसुधारसास्वादकृते तपस्याम् ॥ ११३ ॥

दूतिकावर्धितस्नेहदीपितं मदनानलम् ।

कामी निर्वापयामास कान्ताश्लेषसुखामृतैः ॥ ११४ ॥

आलीहितोक्तिनिकरादनु दूतिकाना-

माभाषणादनु मनोभवशासनाच्च ।

अम्लानमानकलिकामपरो विलासी

संप्रीणयन्प्रियतमामिदमावभाषे ॥ ११५ ॥

पाठीनकेतुपरदेवतया त्वया कि-

माज्ञापिते कबरिकारचनादिकृत्ये ।

शंसामुना परिजनेन समुल्लङ्घे

पङ्केरुहाक्षि तव केन बभूव कोपः ॥ ११६ ॥

यः शैशवात्प्रभृति पाणितले निवेश्य

संवर्धितोऽजनि मया दयिते स कीरः ।

आख्याति वाक्यमहितं त्वयि रोषवत्या-

मित्यद्भुतं न विरुणद्धि यदात्मजोऽपि ॥ ११७ ॥

बाले मया न गणिता भवदादृतेन

ये मीनकेतनसमीरकिशोरमुख्याः ।

आसीत्ततोऽपि मम भीतिरहो भवत्यां

वैमुख्यभाजि विषमो विधिदुर्विपाकः ॥ ११८ ॥

मन्तुस्पृशो रचयितुं मम शिक्षणानि

स्वातन्त्र्यमस्ति तव जीवितनायिकायाः ।

कन्दर्पगन्धवहकैरविणीविटानां

का वा कृशाङ्गि मम निग्रहणे प्रसक्तिः ॥ ११९ ॥

आगःसमीक्षणकृतस्तव चेदमर्षः

शोणाधरे विरचय स्वयमेव शिक्षाम् ।

मां विप्रयोगिजनमारणवीततन्द्र-

कन्दर्पपातकिकरे न समर्पयेथाः ॥ १२० ॥

पादारविन्दतलताडनबाहुयन्त्र-

निक्षेपतुङ्गकुचदुर्गनिवेशितानाम् ।

कामं त्वया कनकगौरि समाहिताना-

महो भवामि मयि चेदपराधशङ्का ॥ १२१ ॥

प्रारभ्य पञ्चषादिनानि तव प्रसाद-

मभ्यर्थयन्नतिपतेरधिदेवतायाः ।

ध्यानाशनव्रजनजागरणादि कुर्वे
 प्रीतिर्न ते तदपि यत्स ममैव दोषः ॥ १२२ ॥
 शातोदरि भ्रुकुटिजैत्रघनुर्लताया
 भङ्गे कृतेऽपि सति कोपनया भवत्या ।
 अश्रान्तमाशुगभरेण विचित्रकर्मा
 मर्माणि हन्त मम कृन्तति पञ्चबाणः ॥ १२३ ॥
 विश्वत्रयोदरभुवां विशिखव्रजानां
 शश्वद्वचयं रचयतो मयि शम्बरारेः ।
 नाणीयसा भुजमदेन नताङ्गि शङ्के
 वेणीलता विरहिता तव मालिकाभिः ॥ १२४ ॥
 क्रीडाचकोरशिशवोऽपि कृशाङ्गि नून-
 मेते परं वयसिव त्वयि सापराधाः ।
 मन्दस्मितामृतमरीचिकरैरमीषां
 तृप्तिं यदा रचयसे न तृषातुराणाम् ॥ १२५ ॥
 तत्तादृशैः कुरवकीभवनं तपोभिः
 प्राप्यं न मेरुपदवीमपि दूरभूताम् ।
 हित्वा चकोरनयने भवतीमिदानी-
 मभ्यर्थये तिलकभावमशोक्तां च ॥ १२६ ॥
 प्राणेश्वरस्य पटुचाटुकृतः कुचाद्रि-
 कस्तूरिकाभिस्तुलिप्य भुजान्तरालम् ।
 वेलातिलङ्घनचणप्रणयाभिरामा
 रामा ददौ रदपटीं सुस्रवीटिकां च ॥ १२७ ॥

शक्रकोपशकलावलीसहस्रीटिका.....तिम.....ला बभौ ।
 चक्रतुः प्रकटरागमेदुरस्वस्वमानसनिवेशनं मिथः ॥ १२८ ॥
 पाणिना प्रसवसङ्गिनीमलिश्रेणिकामिव निगृह्य वेणिकाम् ।
 सुभ्रुवो मुखसरोरुहासवं सेवते स स्रमरादरो विटः ॥ १२९ ॥
 पाटलोष्ठधरिचुम्बने हृदं मेलनामधिगता मिथस्तयोः ।
 चारुताभरसमुद्गकश्रियं व्यानशो वदनमण्डलद्वयी ॥ १३० ॥
 आत्मनेतुरनुरागसंपदः श्लाघनं विदधतीव संमदात् ।
 गाढपीडितरदच्छदामुना कामिनी व्यधित मौलिघूननम् ॥ १३१ ॥
 अन्वकारि पुलकैरणूदरीबाहुनद्धपरिणेतृसंवृतैः ।
 निर्भरस्तननिपीडनोद्गता शम्बरारिशरशल्यमण्डली ॥ १३२ ॥
 मय्यमुष्य नितरां पचेलिमं मा स सौहृदमितश्चलत्विति ।
 स्वस्तनाग्रमणिकीलयोर्युगं सा हृदि प्रियतमस्य संदधे ॥ १३३ ॥
 अस्पृशत्करयुगेन कामिनः पश्चिमाङ्गमुपगूहने वधूः ।
 न्यस्तमस्य हृदि मत्कुचाञ्चलं निःसरेद्भुवमिहेति किं धिया ॥ १३४ ॥
 चित्तजार्चनचिरात्ययैनसो भञ्जनाय भृगुपातसाहसम् ।
 कर्तुमेष किमु कामुको हठादध्यरुक्षदबलाकुचाचलम् ॥ १३५ ॥
 या पुरा विरहिणी सराशुगैराप खेदमतिकोमलैरपि ।
 सा बभूव वनितारतार्मटी(?)निर्दयप्रियविमर्दनक्षमा ॥ १३६ ॥
 निर्विशङ्कनस्वसंनिवेशनः पाणिरोधरहितोष्ठचुम्बनः ।
 स्वस्तिकोज्झितकुचोपगूहनः स्वैरलब्धरशनावमर्शनः ॥ १३७ ॥
 विप्रलम्भविहितानुतापयोः संप्रहृष्टमनसोः समागमात् ।
 तत्क्षणं तरुणयोस्तयोरमूलङ्घिताशयपथो रतोत्सवः ॥ १३८ ॥

तदानीं च तरुणिममदानीतरभसमुत्प्लुत्य केलीतल्पतलादुद्वेलमेखला-
 डम्बरविभाव्यमानसंरम्भा निजनर्मसचिवस्य समरविशेषसंन्यहमसहमा-

नेव तमधो निपातयन्ती तव कितव दर्पातिरेकमुत्पाटयामीति तर्जय-
न्तीव परिहृतार्जवगुणां भ्रूवल्लीमादधाना दशनदष्टाधरोष्ठपल्लवमाविष्क्रि-
यमाणकण्ठग्रहणचण्डिमातिशया मानद, सपदि मारयामि भवन्तमिति
सविकारमुदीरयन्ती श्रवणावतंसकुसुमपरिमलकृष्टमधुकरकुलवाचाल-
तया स्वबन्धुभिरिव दीयमानबन्धभेदोपदेशा साटोपविधीयमानचपेटा-
भिगातमायतवितायमाननिःश्वासपवनपरिवीतमाहितनवपिष्टातपांसुमुष्टि-
भिरपनीयमाननिरवधिस्वेदमतिनिशितनखरायुधवितीर्यमाणनानाविध-
मर्मवेदमाश्चर्यगरिमनिश्चलविलोकनोद्धीवपरिसरगतप्रदीपजातं किमपि
विपरीतमदनरणरतिमुररीचकार शातोदरी ।

तस्मिन्विलासी तनुभूनि युद्धे पराजयं प्राप्तमिवातिमात्रम् ।
हस्तारविन्देन नितम्बभारमास्फालयामास मृगेक्षणायाः ॥ १३९ ॥
संतुष्यता तादृशसाहसिक्यान्मीनध्वजेनेव कृता मृगाक्ष्याः ।
पर्यस्तघम्मिल्लपरिच्युतानां बभूव वृष्टिः प्रसवावलीनाम् ॥ १४० ॥
कुचौ कराभ्यां कुलशैलुज्जौ जग्राह कान्तो जलजेक्षणायाः ।
प्रतायमानादनयोः प्रकम्पान्मध्यव्यथा मा भवतादिति ॥ १४१ ॥
सा मेखलामङ्गलवाद्यघोषैः कण्ठोदयत्काकुनिनादगीतैः ।
वक्षोजनृतैरपि वारिजाक्षी चित्ते शयं दैवतमाराराध ॥ १४२ ॥
अस्या भृशं पौरुषमास्थितायाः प्रपेदिरे विक्लवतां प्रतीकाः ।
भीरोरनीका वसे प्रकामं शैथिल्यमङ्गानि खलु श्रयन्ते ॥ १४३ ॥
श्रान्ता पुनः सामिनिमीलिताक्षी कान्ता पपातोरसि कामुकस्य ।
क्रीडासमाबद्धविधातभावव्रीडादिवा मुष्य तनुं विशन्ती ॥ १४४ ॥

संभोगान्ते किमपि सुमनश्चापनाडिधमेन

प्रत्युत्तायाः प्रियतमहृदि स्त्रीमणेः स्वैर्यसिद्धयै ।

गाढोत्पीडावलयितकुचोद्वान्तकाश्मीरलक्ष्या-

त्प्रायो रेजे बलवदभितो घट्टिता हेमरेखा ॥ १४५ ॥

चुम्बनोद्गमितवीटिकापृषद्वूषितप्रियद्वगुत्थिता वधूः ।

गात्रकामकरवालवलरीमाहवप्रकटितामथावृणोत् ॥ १४६ ॥

इति किल परमात्मनः सुखाब्धेर्विषयसमीरविसारितैस्तरङ्गैः ।

जगदिदमभिषिच्यमानमासीदमितभवज्वरवेदनानभिज्ञम् ॥ १४७ ॥

वाधूलवंशधूर्वहस्तु वावदूको निर्वर्तितसांध्यकृत्यसंतानप्रस्तुतनियमा-
दरप्रवाहनिर्मज्जदखिलविषयामिलाषोऽपि मानसपथनीतमकरकेतुशा-
सनः सुखमशेत । तदनु दिगङ्गनादृढसमालिङ्गनचन्द्रिकाङ्गरागः प्रकटक-
लङ्ककैतवादतिचिरोपभोगपरिश्रान्तिगरिमविश्रान्ततनुलतां हृदन्तरेण
विभावरीं दधानो दरनिमीलदानीलसरोजलोचनमारभ्यमाणनिद्रारसानु-
भूतिरियमुत्पलिनीति तदुपगूहनविधायिनीं करसंहतिमात्मनः शनैरुपसं-
हरन्प्रचुरविहारखेदपरिम्लानमूर्तिरपराद्रिनिकेतशयनमजिहीत तुहिन-
दीधितिः ।

गगनमणिशौघशिखरादमिसरति दिशं निशाकरे चरमाम् ।

प्राप कुलिशायुधाशा परिपाण्डुदशां वियोगविवशेव ॥ १४८ ॥

शीर्णपाण्डुरिमजीर्णपलाशा रूढसांध्यरुचिपल्लवपङ्क्तिः ।

पूर्वदिग्भवततिरम्बरलक्ष्मीभूषणं तपनगुच्छमपुष्पात् ॥ १४९ ॥

आत्मनश्चिरमसंनिधिहेतोर्वैकृतं किमपि वारिधिनेमेः ।

चिन्तयन्निव शनैरुपतस्थे लोकबन्धुरथ मध्यमलोकम् ॥ १५० ॥

नभोमणिप्राङ्गणनर्मभाजस्तारामिधाः केचन राजदाराः ।

आलोकमार्गादरविन्दबन्धोरपासरन्नध्युषितोदयाद्रेः ॥ १५१ ॥

दिशो दशानन्दयितुं विधाय तिरस्कृतिं ध्वान्ततिरस्करिण्याः ।

महा.....त्मा महसां स राशिराकाशरङ्गस्थलमाससाद ॥ १५२ ॥
 अर्कोदयात्प्रागधिगत्य बोधं प्राज्ञस्तु स प्रातरुपास्य संध्याम् ।
 पिनाकिसेवां प्रणयन्ननैषीन्निशात्रयं निस्तुलसत्त्ववृत्तिः ॥ १५३ ॥
 इति समरपुङ्गवस्य कृतौ चम्पूकाव्ये चतुर्थ आश्वासः ।

पञ्चम आश्वासः ।

निष्काञ्चिरैक्षिष्ट स निम्नगां तां पयस्विनीं पाण्डरफेनजालाम् ।
 सुपर्वधेनोः सुतवत्सलायाः स्तनान्तरात्सद्य इव पवृत्ताम् ॥ १ ॥
 शैवालपालिस्तटसीम्नि यस्या निलीयते वीचिनिरस्यमाना ।
 क्लृप्तावगाहेन गणेन नृणां प्रक्षालिता पातकधोरणीव ॥ २ ॥
 सविलासविवर्तनेषु शश्वद्विवृतावर्तगभीरनाभिगर्तम् ।
 दधती चलमीनदृष्टि गात्रं भजते रागवतीव या पयोधिम् ॥ ३ ॥
 पार्श्वद्वयप्रभवसारणिकासहस्र-

निःसार्यमाणलहरीकतया नितान्तम् ।

आसादितापि कृशता विहृषाति यस्याः

सस्यावलीकलनकीर्तिमुखेन शोभाम् ॥ ४ ॥

अघमर्षणमञ्जसंततेरयमावर्तनमाचरन्सुधीः ।

अदसीयजलान्तरावसत्कलिमीत्येव कदर्थितश्चिरम् ॥ ५ ॥

सलिलैरखिले तस्याः कलिते नित्यकर्मणि ।

आदिष्टतपनो भासा प्रातिष्ठत स धार्मिकः ॥ ६ ॥

श्रीनन्दिशैलद्विपदानधारां हारावलीमर्णवमेखलायाः ।

पुण्याम्बुपूरामथ भूसुरेन्द्रः पिनाकिनीं प्रापदसौ प्रपन्नम् ॥ ७ ॥

उरुभिस्तटकेतकैरुदन्वन्महिषी दीव्यति या मनोज्ञसूनैः ।

कलघौतपिधानखङ्गहस्तैरभिगुप्तेव महामदैरभीक्ष्णम् ॥ ८ ॥

अतिसंनिहितोच्छ्रयावभङ्गे निपुणामाहितनीचतुङ्गभावाम् ।
अनुगच्छति या महीपतीनामनघां नीतिमदर्शितान्तरङ्गाम् ॥ ९ ॥

तत्र च पवित्रतरपाथसि प्रणीतमज्जनविधिरेष सज्जनशिरोमणिः स-
रोगणविमुक्तसारणीपूरनिर्वर्त्यमानशालिनिचयसंवर्धनक्रियं कुशसमिदा-
हृतिकुतूहलवशादग्रहारशतविनिर्गतैरवनिनिलिम्पमाणवककदम्बकैः स-
संभ्रमविडम्ब्यमानसंलवनरंहसा शम्बरकुलेन मुहुरलंक्रियमाणजाङ्गलमही-
भागमागमजलधिपारगधीरजनमेघाभिभूतचण्डीशकुण्डलमतिलङ्घ्य तु-
ण्डीरमण्डलं पातालभुवनमिव फणिराजसमधिष्ठितं विपिनान्तरालमिव
व्याघ्रपदलाञ्छितं कलशाब्धिहृदयमिव कैटभद्वेषिनिद्रागृहाञ्छितं विपुल-
गिरिदुर्गमिव विमतभवभीतिसंज्वरचण्डरीतिहरमहिण्डत पुण्डरीकपुरम् ।
प्राकारपद्मे परिखासरस्यामुन्मेषवत्युज्ज्वलशृङ्गपत्रे ।

यत्रामितानन्दमयं महान्तः शिलीमुखाः सीधुरसं पिबन्ति ॥ १० ॥

तत्र च धरेणीसुराग्रणीरनर्गलश्रद्धासमाहिततीर्थावगाहनः सकौतुकमा-
क्रान्तचि(वि)त्सभान्तरो यवनिकापनयनक्षणलक्ष्यमाणतेजःपुञ्जसंछादि-
तदशदिशावकाशतया वारिदघटाविनिःसृतममृतकरसहस्रमपहसन्तं नि-
पुणतरविनिहितेक्षणनिरूप्यमाणनिखिलप्रतीकतया मणिभवनमध्यदेश-
प्रविष्टमिव दृश्यमानमरुणसुतशिक्षणविधायपवृत्तदाक्षिण्यमपि दक्षिणं
चरणमधो निधाय तिष्ठन्तमाटोपगारिष्टविक्षेपमाविनीं त्रिभुवनविपत्तिम-
मिशङ्क्य सरयमुपसर्पता सव्यकरपल्लवेन कलितविनिवारणमिव किञ्चि-
दाकुञ्चितमितरपदसरोजमुद्यम्य नृत्यन्तमेकहस्ततलविन्यस्तेन सरभस-
परिभ्रान्तिसंदीप्तहेतिनापवमानसचिवेना....रि(नि)विष्टदेहतया विलस-
दष्टापदसालवेष्टितं कैलासशैलमिव भासमानमियदेव नर्तनलयानुगुण-
मित्यन्यपाणिसंतन्यमानमतिलटहडमरुडात्कारकन्दलं परिच्छेदयतेव परं
परस्वयसरसिजेन विरचिताभीतिमुद्राभिनीतिमादिनटमद्राक्षीत् ।

अवस्थिते मय्यपि गर्भदासे भागीरथी किं भवतैव धार्या ।
जगत्पते स्थापय तामिहेति मन्ये स नम्रीकृतमौलिरासीत् ॥ ११ ॥

आकर्णनव्रजनतीर्थवरावगाह-

निर्मात्यगन्धनिवहग्रहणावलोकैः ।

अन्येन्द्रियावलिमवेक्ष्य भृशं कृतार्था-

मस्तौदमुष्य मृडमक्षमयेव जिह्वा ॥ १२ ॥

संनिधौ मम संमस्तदेहिनां नृत्तमेव निखिलार्थसाधकम् ।

तत्कलैवमिति किं नु दर्शयन्पुण्डरीकपुरनाथ नृत्यसि ॥ १३ ॥

नालीकसंभवमुखामरनायकानां

सत्यादिलोकपतिभावसमृद्धिलभम् ।

प्राञ्चस्त्वदेकपरतन्त्रमुदाहरन्ति

तेषां पुनः किमभिलष्य तनोषि नाट्यम् ॥ १४ ॥

अमितद्रुहिणाण्डलीनामधिनेतुः स्वगताणिमादिभूतेः ।

घटते खलु कामुकस्य गौर्यास्तव संसन्नटताण्डवानुबन्धः ॥ १५ ॥

साक्षिणोऽपि जगतां तव शम्भो दर्शनाय विचरन्प्रतितीर्थम् ।

अङ्कगात्मजगवेषणशीलं हन्त लोकमनुयामि विमूढः ॥ १६ ॥

तावकीनपदतामरसार्चामावसानमसकृद्विदधानः ।

श्रीसदाशिव कदा नु मुदाहं वासरांक्षणमिव व्यपनेष्ये ॥ १७ ॥

असौ विद्यानिधेरस्य पार्श्वस्थितपतञ्जलेः ।

ह्रिया किमियतीं कृत्वा स्तुतिं तूष्णीकतामियात् ॥ १८ ॥

अथ बुधपुङ्गवः सङ्खगिरिशङ्कुसंदानितां बन्धरशनामिव सिन्धुराज-
पटमण्डपस्य विधिवनचरप्रसारितां व्यापादनवागुरामिव पातकभरश्चाप-
दपरंपरायाः सैकतनितम्बसङ्गिनीं मेखलामिव जगतीमृगीदृशो निरति-

शयसलिलकेलिनिरङ्कुशचोलीविशङ्कटवक्षोजजघनविक्षोभजातवेदनामिव
प्रतिमुहुर्मुर्मिपवनापदेशेन विनिःश्वसन्तीं बहुदूरगमनखेदालसामिव
पदे पदे तरङ्गकरेण तटभूमिमवलम्बमानां कलिविजयकर्मविहितोद्यमस्य
धर्मक्षमापतेः कटकसंनिवेशैरिव कलशाम्बुराशिकल्लोपाण्डुरैरमरनिके-
तनप्रासादमण्डलैरविरहिततीरदेशां लसिकामिव रमसविभावितभ्रमीस-
हस्रशालिनीं नारायणीमिव नवकुवलयश्यामलां कौमुदीमिव कुमुदवना-
मोदनीं वनमालिमूर्तिमिव वारिजसमञ्चितां पञ्चशरवैजयन्तीमिव पाठी-
नपरिशोभितां विलासवतीमिव विधृतफेनधवलचारुवन्दनामगाहत क-
वेरनन्दनाम् ।

स्पर्धावती बाढमिवाभ्रनद्या सहस्रधा चोलमुवि स्रवन्ती ।

समन्ततः संवसथानुपेत्य पुष्पाति पुत्रानिव या सवित्री ॥ १९ ॥

कदापि नैवात्र पदं करोतु दुर्भिक्षतादोषकथापि चेति ।

प्रवाहवाहापरिवेष्टनेन बध्नाति चोलक्षितिपालनं या ॥ २० ॥

रोधोवनीपिकरुतश्रवणैर्निकामं

सक्तेव या कचन संहतलौल्यमास्ते ।

अन्यत्र तादृशविलम्बनजन्यमब्धे-

राशङ्क्य रोषमिव हन्त रयात्प्रयाति ॥ २१ ॥

स्वयमनुतटि यस्याः स्वादु संगृह्य तोयं

पृथुलफलवटीभिः प्रांशवो नालिकेराः ।

गगनमरुपदव्यां गच्छतो लेखपान्थां-

श्चलदुरुदलहस्तैः सत्यमाकारयन्ति ॥ २२ ॥

अनन्तरमयमवनिवृन्दारकमणिः प्रचुरफणिवल्लीवेलितक्रमुकवन-

जालेषु चोलेषु विश्रुतं मायाघनतमिस्रमार्तण्डलमुवनमपि च्छायावनं
 साधारण्यपदवीविदूरमपि श्वेतारण्यं नारीव्यापारकमनीयसौधमपि गौ-
 रीमायूरं मुक्त्यार्जनरसिकमोदैकहेतुमपि मध्यार्जुनं जृम्भमाणहरिहराव-
 दानघोषमपि कुम्भघोणं संचरदनघशैवसंजवनमपि पञ्चनदं स्त्रीलाञ्छि-
 तदराङ्गनटननृत्तरङ्गमपि श्रीवाञ्छं विमलाशयपुरुषपरिषदाशास्यमपि
 कमलालयमधिगत्य, परिशीलयन्कियन्तमपि पन्थानमतिलङ्घ्य, कतिप-
 यदिनैरमलफेनपटलभासुरामपां श्रियमिव सरस्वतो वेलाचलस्तम्भयुगला-
 वलम्बिनं पाशमिव दाशरथिविख्यातिलासिकानाट्यस्य तिर्यगवष्टम्भय-
 ष्टिमिव तीव्रतरवातपरिभूतवार्धिमर्दनपटिमशालिनः कल्लोलकपटमल्लस्य
 वेत्रलतामिव जलधिवीचिनर्तकीनटनविद्योपदेशकारिणः समीरणदेशि-
 कस्य मध्यवंशमिव फणिराजमन्दिरसमावृतिकृतो नीरधिद्वन्द्वनीप्र(ध्र)
 द्वयस्य बन्धनदारुभेदमिव सलिलमर्त्यशावकभृतो वीचिमदूर्भिडोलावि-
 शेषस्य विषमसमकरणविरचनाफलकमिव सगरकुलकीर्तिशालि.....-
 पोषिणो वारिधिकेदारवसुमतीभागस्य सुवेलगिरिकीलसुहृदप्रसंजितां
 दामनीमिव धरणीगवी कमठचरमाङ्गकलितविनिवेशनां वैतानवेदिमिव
 राक्षसाधिपविजयदीक्षानुबन्धिनो रामचन्द्रस्य तूलिकामिव त्रैलोक्यघा-
 मनि रामचरित्रचित्रलेखनपटोः सरसिजासनशिल्पिसार्वभौमस्य विधुंतु-
 दमिव दशकन्धरयशश्चन्द्रमसो युगंधरमिव पुरनिषूदनस्यन्दनस्य काल-
 दण्डमिव धनकलुषमण्डलीनां नालमिव पौलस्त्यनगरारविन्दस्य वादन-
 कोणमिव वाराशिदुन्दुभेः स्थूणाप्रकाण्डमिव खरखण्डनप्रथापटमण्ड-
 पस्य दारणक्रकचमिव सरिदधिपदारुणो गुरुतरग्रावद्रोणीमिव वाहिनी-
 शखुरलीविहारस्य गाघभावाधिगमकाण्डमिव दशवदनशौण्डीर्यतटिनी-
 विलासिनः शिक्षाकशामिव सिन्धुपतिभङ्गसैन्धवव्रातस्य नलसेतुमव-
 लोक्य कौतुकाक्रान्तमना वचनमिदमाचष्ट ।

जनकतनयाधिनेतुर्जयहेतुर्यातुधानपतिजेतुः ।
 सेतुस्त्रिभुवनकौतुकहेतुर्मवतां तनोतु कल्याणम् ॥ २३ ॥
 दशमुखरघुवरयशसी तुलयितुमरविन्दजन्मना कृतयोः ।
 सिंहलजम्बूद्वीपच्छलघटयोर्यष्टिरवतु वः सेतुः ॥ २४ ॥
 रघुवरकीर्तिनटीमणिरङ्गगृहे जयति दीप्यमानस्य ।
 आधारयष्टिमेतत्प्रतापदीपस्य सेतुमालम्बे ॥ २५ ॥
 मामवतु रामसेतुर्मध्ये वाराकरस्य यो भाति ।
 भूपैः पुरा खनद्भिः कियतीव स्थापिता क्षितिर्मितये ॥ २६ ॥
 चलकङ्कणैः पयोनिधिशयने वेलावधूर्मिहस्तैर्यः ।
 आस्फालितोरुभागः स्वपितीव चकास्ति सेतुराजोऽयम् ॥ २७ ॥
 सैतुर्जयति यदाक्रमसंभ्रमलोलाः समुद्रकल्लोलाः ।
 विश्वत्रयीविलङ्घनलाघवशिक्षारता इवामान्ति ॥ २८ ॥
 पुष्पातु सेतुः प्रचुरां मुदं वो महीसुवेलान्तरमानदण्डः ।
 वृद्धस्य सिन्धोरतिवेषमानतरङ्गपाणेखलम्बदण्डः ॥ २९ ॥
 कृत्वांशुकां यद्धटनेन धार्त्रीं द्रष्टुं घृतापत्रप एव रामः ।
 ततान तत्संवरणानुकूलं यशोदुकूलं प्रथते स सेतुः ॥ ३० ॥
 सेतुः श्रियं पुण्यतु यद्भुजेन सुवेलमालम्बत भूतधात्री ।
 पौलस्त्यकीर्तिप्रकराम्बुराशौ विद्वत्स्य वेलामिष यातुकामा ॥ ३१ ॥
 यद्व्याजदण्डेन नरेन्द्रवर्यनिवेशितेनेव कृतान्निरोधात् ।
 अपारयन्धावितुमब्धिमोगी विवेष्टते तं विनतोऽस्मि सेतुम् ॥ ३२ ॥
 डिण्डीरनिर्मोकधरः स मुण्यादघानिलान्सेतुफणाधरो नः ।
 निशाचराधीश्वरकीर्तिदुग्धं यः पायितोऽभूत्प्रभुणा रघूणाम् ॥ ३३ ॥
 न केवलं येन पुरा रघूणां नाथो लल्ले लवणाम्बुराशिम् ।
 सौतामहरोपचितापवादसिन्धुं च हन्याद्भुजिनं स सेतुः ॥ ३४ ॥

हिनस्तु सेतुर्दुरितानि यस्मिन्मनोज्ञफेनांशुकमण्डलानि ।
 आस्फाल्य वेलाद्रिशिलासु वीचिहस्तेन विस्तारयतीव वार्धिः ॥ ३५ ॥
 भास्वत्करानीतपयोदकुम्भसहस्रसंग्राह्यपयोभरस्य ।
 उदन्वदन्धोरुपरिप्रदेशशिलामधीमो नलसेतुरेखाम् ॥ ३६ ॥
 स्नपयन्पयसा यदम्बुराशिः परिलिम्पन्नवफेनचन्दनेन ।
 मुहुरर्चयतीव रत्नसूनेस्तदुपासे हृदि रामसेतुलिङ्गम् ॥ ३७ ॥
 मकरालयचेलमध्यभाजः परितो लक्षितफेनसकुराशोः ।
 क्षितिचक्रघरट्टकस्य यष्टिं कलये कल्मषपेषणाय सेतुम् ॥ ३८ ॥
 विनिवेश्य यदर्गलां पयोधौ नरकद्वारकवाटिकायमाने ।
 क्षितिजापतिरीशल्लिङ्गमुद्रां विदधे शर्म ददातु वः स सेतुः ॥ ३९ ॥
 रघुवीरपदावलीसमर्चार्चनायेव पयोधिना वितीर्णैः ।
 स्वलदूर्मिरयोदितैः स्फुलिङ्गैरिव रत्नैर्विलसन्मुदेऽस्तु सेतुः ॥ ४० ॥
 लघयत्वधराशिमेष सेतुः श्रयता दीव्यति यः सुवेलमूले ।
 दृढदण्ड इवार्पितः समूलं परमुन्मूलयितुं पुलस्त्यसूनोः ॥ ४१ ॥
 नलसेतुमहं नतोऽस्मि सीतापतिकीर्तिप्रमदावलम्बनार्हम् ।
 बलदब्धिपटीवृताग्रदीव्यद्वरणीमण्डलतालवृन्तनालम् ॥ ४२ ॥
 सुवेलशैलद्विरदेन माद्यता कृतः सलीलं क्षितिवाशितो(सिनो)परि ।
 करोतु वः सेतुकरो भवार्णवप्ररोहदंहोबिसिनीसमुद्भूतिम् ॥ ४३ ॥
 नमामि सेतुं नटदूर्मिपाणिना तटे यदीये ततमौक्तिकावलिः ।
 चकास्ति बन्धुः सरितां रघूद्वहप्रशस्तिवर्णप्रकरानिवार्यन् ॥ ४४ ॥
 श्रयामि सेतुं चलदूर्मिकाञ्चलैर्विनिक्षिपन्त्यस्य तटे वराटिकाः ।
 विराजते राक्षसराजविद्विषो गणं गुणानां गणयन्निवार्णवः ॥ ४५ ॥
 परिचरितपुण्यपण्यावलीलाभविपणिसरणिं पुरुहूतपुरकवाटसमुद्गाढः

नकुञ्चिकां राघवयशःक्षीरसागरमहाझषमर्णवनेमिवरवर्णिनीवेणिकामति-
तुङ्गपदलिप्सुतनुभृदधिरोहिणीं दुरितसिन्धुसंतरणहेतुं सुकृततरणितोल-
नारित्रं लङ्केशबाहुतेजकडङ्गीयदूरीकरणयष्टिकां जलधियुगलसीमावि-
भागभित्तिं डिण्डीरवसनषण्डविन्यसनलिङ्गिनीं प्रचेतोनिकेतनप्रासादमा-
लिकां दुर्ललितयातुघानसमाजधूमकेतुरामसेतुम् ।

वारिधिः समरवंशजन्मनां क्षमाभुजाममितकीर्तिशेवधिः ।

यत्र दारुणि तिरश्चि लम्बते संपदे स नलसेतुरस्तु नः ॥ ४६ ॥

सेतुरेष परिपातु पातकव्यालसंहतिविहङ्गपुङ्गवः ।

यस्य पार्श्वविततौ सरित्पती पुण्यतश्चटुलपक्षविभ्रमम् ॥ ४७ ॥

पच्यमानपयसि स्फुटमौर्वज्वालया सरिदधीशकटाहे ।

आसिकाविधिकृतोऽवनिदर्व्या नालमञ्चत दृशा नलसेतुम् ॥ ४८ ॥

जलधिचक्रमिषाद्वलयीकृते धनुषि दैवरघूद्रहसंहितः ।

रचयतादधराक्षसमण्डलीजयमसौ नलसेतुंशिलीमुखः ॥ ४९ ॥

इष्टं सेतुः सौति यद्रामबाणच्छिन्नाकारे बाहिनीसंनिवेशे ।

आम्यंद्वीचीबाहुबृन्दा कबन्धश्रेणी नृत्तं प्रोद्धतं संविधत्ते ॥ ५० ॥

यातायातायामतुङ्गैस्तरङ्गैर्दृश्यादृश्यो दृश्यतां रामसेतुः ।

वाताधूतं वार्षिचेलं यदूरौ भूयो भूयः स्थापयन्तीव घात्री ॥ ५१ ॥

मृत्स्नाकूटं मेदिनीनामधेयं विन्यस्यान्तर्विश्वसृट्कुम्भकारः ।

प्रायश्चक्रं प्रेङ्खयत्यब्धिरूपं यष्ट्या येन त्रायतामेष सेतुः ॥ ५२ ॥

सेतुं वन्दे सिन्धुराजस्य गावः काषं काषं प्राणि यत्राङ्गकानि ।

चारं चारं जन्तुदुष्कर्मतृण्यां दोहं दोहं पुण्यदुग्धान्य(ट)न्ति ॥ ५३ ॥

मध्येपाथोराशि पातालमूलादुन्मग्नस्य क्रीडयोर्वीमिषेण ।

भाति ग्रीवेवादिक्कर्मस्य यो मां पापासक्तं पावयत्वेष सेतुः ॥ ५४ ॥

शीर्णाब्जकीकसभरं शिथिलप्रवाल-
 वल्ल्यान्ननालमवकीर्णवराटदन्तम् ।
 भग्नोर्मिबाहु च पतद्भिरगैर्बभूव
 यन्निर्मितौ जलधिवर्ष्म स सेतुरव्यात् ॥ ५५ ॥
 कुण्ठीकृताशरकुलाधिपगर्वराशिः
 खण्डीकरोतु भवतां कलुषाणि सेतुः ।
 भारासहिष्णुरिव यस्य पयोधिरङ्गं
 वीचीकैरैर्विततशङ्खनखैः क्षिणोति ॥ ५६ ॥
 बह्वाय सेतुरशिवानि विहन्तु यत्र
 सक्तेतरेतरतरङ्गमुखौ चकास्तः ।
 वेलातिलङ्घनविधापणवन्धनाय
 श्लिष्यत्परस्परकराविव सिन्धुराजौ ॥ ५७ ॥
 सेतुर्मुदे भवतु वो जलमम्बुराशे-
 र्वीरेण यत्करणकौतुकिना विभेजे ।
 सीतावियोगशिखिरावणबाहुधाम्नोः
 कर्तुं पृथक्प्रशमनामभिकाङ्क्षतेव ॥ ५८ ॥
 विषं जगद्गुरोरदादयं पुरेति रुष्टयोः
 सुवेलगन्धमादनस्मराभियातिभृत्ययोः ।
 निधाय मध्यसीमनि प्रमृद्गतोर्यदगर्लां
 विरौति वाहिनीपतिः श्रियै स सेतुरस्तु नः ॥ ५९ ॥
 उदञ्चद्दोषाभ्यामुदघिलहरीभ्यामुभयतः
 कृतासङ्गः सेतुः कवलयतु पापानि भवताम् ।
 मृतक्षोणीकन्यापतिविजयनिःसाणमुगली-
 लसत्पार्श्वद्वन्द्ववर्लितकरिराजन्यविहृतिः ॥ ६० ॥

दक्षाः संगतलोकपातकविधौ ताटस्थ्यभाजो नृणां
चेतोमीतिविधायका मलिनतां संबिभ्रतो भूयसीम् ।

तुङ्गाः पातकराशयस्तनुभृतां भृ(भ)ङ्गा इवाम्भोनिधेः

सङ्गाद्यस्य विनिर्दलन्ति शतधा तस्मै नमः सेतवे ॥ ६१ ॥

श्रीमद्दामयशोदुकूलकलनावेम्ने नतिं मौलिना

कुर्मो गर्हितकर्मदग्धजनताजीवातवे सेतवे ।

शश्वद्यत्र विजृम्भतो रघुपतेः ख्यातिप्रतापाङ्कुरा-

न्यक्तान्मौक्तिकपद्मरागमिषतः सिञ्चन्निवाम्भोनिधिः ॥ ६२ ॥

मध्येवारिधि काञ्चनाचलमिलन्मध्या मही दृश्यते

पुंसां नौरिव कापि पुण्यपटली वाणिज्यलाभार्थिनाम् ।

लङ्का तन्निकटस्थितेव तरणिर्लब्धी तयोरन्तरे

सेतुः पाश इव स्फुरन्वितरतु श्रेयांसि भूयांसि वः ॥ ६३ ॥

वलमानवीचिकरलीलया मिथः

पृथुकम्बुकन्दुकमिह प्रहिण्वतोः ।

निहितेव यः स्फुरति यष्टिरन्तरे

सरिदीशयोः स नलसेतुरीक्ष्यताम् ॥ ६४ ॥

लङ्काभिव्याप्तिघाटीचटुलरघुवरोद्दामदोर्धाममार्ग-

स्त्रैलोक्यग्रासजाग्रद्दशवदनयशोरोधविष्कम्भकाण्डः ।

सेतुर्वः संतनोतु श्रियमुभयनदीबान्धवोपान्तलीला-

लोलत्कलोलमल्लद्विपयुगलसमीकार्भटीमध्यभित्तिः ॥ ६५ ॥

श्रीमत्कूर्मोरगेन्द्रक्षितिवलयमयैरादिमध्यान्तभागै-

रावद्धे मूर्तिमम्भोनिधिवसनसमावेष्ट्यमानां दधाने ।

पीठे यद्गोमुखाढ्ये कनकधरणिभृल्लिङ्गमाभाति तुङ्गं

पायादस्मानपायात्सुकृतनरपतेर्जैत्रकेतुः स सेतुः ॥ ६६ ॥

धर्मकोटेस्तदा तस्य धर्मकोटिमभीप्सतः ।

कथमात्माश्रयोऽप्यासीत्कार्ये न प्रतिबन्धकः ॥ ६७ ॥

अयं पुनरधिरूढगन्धमादनं रतिबन्धुशासनमभिवन्द्य नुतिबन्धमौख-
रीमविन्दत ।

नलसेतुबन्धतटकेलिशालिने नतिरस्तु शैलतनयाविलासिने ।

सृजतीव यन्मकुटसिन्धुरब्धिना सहनर्मसंलपनमूर्मिनिःस्वनैः ॥ ६८ ॥

यो वारिराशेरुद्रात्तरङ्गमहोरगान्मौलिमृदोषधीशः ।

आकृष्य भूयस्त्यजतीव सोऽयमास्तां मनस्यादिविषापहारी ॥ ६९ ॥

यस्याद्दृहासेन्दुरुचा पयोब्धिलीलां दधाने लवणाम्बुराशौ ।

निद्राणनारायणनर्म धत्ते सेतुः स मां पुंगवकेतुरव्यात् ॥ ७० ॥

रमतां हृदि रामनाथदेवो वितता वारि.....गेहे ।

श्रियमञ्चति सेतुबन्धरेखा शयितोर्वीधरचापनिर्विशेषा ॥ ७१ ॥

चण्डैः प्रगृह्य चलवीचिक्रैर्नराणां

पापावलिं पृथुषु सेतुशिलातलेषु ।

यच्छासनेन परिपातयतीव सिन्धुः

सोऽयं ममास्तु हृदि सोमकलावतंसः ॥ ७२ ॥

व्याकीर्णविद्रुमजटावलयं विमुक्त-

फेनाद्दृहासमवधूर्णितवीचिहस्तम् ।

संध्यासु यस्य नटनानुकृतिं समुद्रो

निर्माति शर्म वितनोतु स नीलकण्ठः ॥ ७३ ॥

आयात पातककृतो भवतामघानि

! संक्षालयानि सहसेति यदग्रभागे ।

अम्भोगिरात्मभवसेतुविलङ्घनेन

सत्याप्रयत्नैव चकास्ति मृडं तमीडे ॥ ७४ ॥

रामेश्वरो विजयते ललदूर्मिहस्त-

पर्यस्तशुक्तिपटलीकपटेन यस्यै ।

चूडामणीकृतमुघांशुकलान्तराणि

विश्राणयन्निव विभाति तरङ्गमाली ॥ ७५ ॥

पादावनम्रजनपङ्कपरंपराणां

संक्षालनामिव समुद्रजलैर्विधातुम् ।

श्रीरामसेतुतटसीमनि वासलीला-

माम्रेडयन्धटयतां मुदमद्रिधन्वा ॥ ७६ ॥

मुक्ताविद्रुमपद्मरागपटलीमुख्योपदामन्तिके

न्यस्यन्नेत्य सृजन्निव प्रणयिनीनिर्मोचनाभ्यर्थनाम् ।

भूयो याति मुखे बहञ्जलनिधिर्भङ्गं किलापाकृतो

येन प्रत्यहमेधते स भगवानेणाङ्कचूडामणिः ॥ ७७ ॥

जानकीकरसमूढवालुकामूर्तये मुषिसराघवार्तये ।

रामनाथ इति नामशालिने शूलिने नटनशीलिने नमः ॥ ७८ ॥

तदनु पण्डिताखण्डलः पाण्ड्यधरणीमण्डनायमानमुरुतरश्रीलास्यमु-
खरमुपगम्य हालास्यनगरमण्येयगुणविशेषामशेषभुवनमातरमपि सवि-
त्रीकृतमलयध्वजधरित्रीशवल्लभामपरयुवतिदुर्लभाभिरङ्गजनृपालपुंगवश-
क्तिभिरिव वक्षोजवृद्धिभिस्त्रिभिरुपशोभमानयौवनारम्भां विपुलसंरम्भ-
विहितनिखिलदिग्विजययात्रावसरनेत्रातिथीभवत्रिपुरविरोधिसंनिधिति-
रोहिततृतीयपयोधरभरां संपदि मीनाक्षीमध्यक्षयन्प्रणिपातपूर्वमयमभि-
जातपथविहारिणीं वाणीमभाणीत् ।

हरमिव समाख्यातुं चित्ताय जाग्रतमग्रतो

रचयति कुचे तार्तीयके भुजान्तरमज्जनम् ।

सपदि विनतो रुज्जासङ्गात्तदीयगवेषण-

प्रवण इव नः पायान्मीनाक्षि ते मुखचन्द्रमाः ॥ ७९ ॥

स्तनशिखरिणोः स्पर्धामुत्पाद्य तावकयोः पुरा

कुलमहिधरो दृष्ट्वा तस्थौ तृतीयकुचात्मना ।

अधिगतवतोः पश्चादैक्यं तयोः सविधादसौ

निजपरिभवं प्रायो निर्धार्य देवि तिरोदधे ॥ ८० ॥

तव गिरिसुते वक्षोजेषु त्रिषु स्मरशासिनो

नयनसरसीजातैर्नीतिषु सत्सु भक्तताम् ।

दहनघटनत्रासाल्लिल्ये तृतीयपयोधरः

समकुचददश्चिन्ता न्धादलीकविलोचनम् ॥ ८१ ॥

पुरहरकरामर्शत्रासेन भूधरनायक-

स्तव कुचयुगोपान्ते प्राप्य स्तनान्तरभूमिकाम् ।

भगवति तिरोभूतः कापि प्रतिक्षणभाविनी-

महह पुनराशङ्केशानस्य हस्तविमर्शनाम् ॥ ८२ ॥

भवति विमुखे धैर्ये पाणौ विमुञ्चति कार्मुकं

सुरमिलशरेऽप्याजौ स्वीकुर्वति प्रतिकूलताम् ।

परमवसरं लब्ध्वा पृथ्वीधरेन्द्रशरासनो

जननि भवतीमाविर्लज्जां करे जगृहे हरः ॥ ८३ ॥

इति सुमतिरयमभिदधानो विगलितोपमानसंकथां रूपसंपदमखिल-
जगदम्बिकाया विभावयन्पुनरिदमभाषत—

अम्ब कदम्बवनान्तरमन्दिरसंजातकेलिसंचारे ।

भूरि पुरवैरिलीलासाक्षिणि मीनाक्षि देहि वाग्देवीम् ॥ ८४ ॥

आचिकुरचरणपल्लवमनवद्धानां शिवे तवाङ्गनाम् ।

उपमां वदञ्जघन्यैरुपमानैः क इव नापराधी स्यात् ॥ ८५ ॥
 तदपि भवदीयचिन्तासुकृतानि.....लब्धुमिच्छन्त्या ।
 भक्त्या समाहितः परमयमारम्भः सवित्रि सहनीयः ॥ ८६ ॥
 विक्षिप्तदक्षिणेतरकरपल्लवमन्यपाणिधृतकीरम् ।
 किमपि करुणापयोधेरधिदैवतमाविस्स्तु मम चित्ते ॥ ८७ ॥
 कुलगिरिकुमारिके तव कुन्तलपरिमुषितसंपदो मेघाः ।
 क्रन्दन्मि नूनमेते क्षितिभृत्पादेषु क्लृप्तनिष्यन्दाः ॥ ८८ ॥
 जडमपि दोषाकरमपिसमधिककौटिल्यमपि सुधासूतिम् ।
 शिरसा वहसि यदेषा जननि कलापक्षपातशैली ते ॥ ८९ ॥
 आपाटलाघरच्छविबालारुणकिरणपरिचयार्त्तिकं वा ।
 अनिशविकस्वरमास्ते पार्वति भवदीयवदनतामरसम् ॥ ९० ॥
 कमलभवन्मुखभेदे कलयेदीशोऽपि देवि मीमांसाम् ।
 एकत्र षट्पदावलिरितरत्र भ्रूलता न चेद्दृष्टा ॥ ९१ ॥
 शशलक्ष्मणो विशिष्टं शफराक्षि मुखं तवेति मे विषणा ।
 यदिह विशेषकमिन्दोरसुलभममितैस्तपोभिरप्यास्ते ॥ ९२ ॥
 तव जननि लोचनद्वयमाभाति मदारुणीकृतोपान्तम् ।
 निजगतिनिरोधकारिणि कर्णयुगे किञ्चिदात्तरोषमिव ॥ ९३ ॥
 शर्वाणि ते कटाक्षः शक्तिं जगृहे नु कालकूटस्य ।
 गलकलितोऽपि स विकृतिं न दिशति नाथं यदेष मोहयति ॥ ९४ ॥
 श्यामापि विमलशीलां संततलोलापि संभृतस्थैर्याम् ।
 गौरि कुटिलापि ऋज्वीं तनुते श्रियमानतेषु तव दृष्टिः ॥ ९५ ॥
 तावकहसितविडम्बनसंभृतगाढागसां विधोर्भासाम् ।
 संभाव्यते चकोरीचञ्चूंसदंशकोटिमिश्रेदम् ॥ ९६ ॥

दशनकिरणप्ररोहैस्तन्नीममृतैरिवामिषिञ्चन्ती ।
 श्लाघाचलितशिरस्कं गायति शश्वद्यशांसि कामारेः ॥ ९७ ॥
 भवदीयकण्ठनालीपरिवादिन्यामलीकदृक्कान्ते ।
 तन्नीगु.....र्दधत माङ्गल्यहेमसूत्राणि ॥ ९८ ॥
 हालाहलानलाकुलहरगलसंतापकन्दलीहरणात् ।
 ब्रूमो भुजद्वयीं तव तनुरुचियमुनातरङ्गयुगलीति ॥ ९९ ॥
 कलयामि.....ननि श्यामो यदंशुसंदोहः ।
 मूर्च्छति कपोलमूले मङ्गलदूर्वावतंसमतिदायी ॥ १०० ॥
 परिणतदाडिमबीजभ्रमचुम्बितपद्मरागमणिमुद्रम् ।
 विभ्रमशुकमालोक्य स्मेरमुखीं त्वां भजामि मीनाक्षि ॥ १०१ ॥
 आनन्दपारवश्यादपि विस्मृतमन्तरान्तरा गेयम् ।
 हैमवति यद्विरा पुनरनुसंधत्से स मां शुकः पायात् ॥ १०२ ॥
 अङ्गुलिभिरम्ब तन्नीताडनसमये तव स्फुरन्तीभिः ।
 संगीतविभवसंभृतपल्लवनिवहेव भासते वीणा ॥ १०३ ॥
 माभूदयं विलीनो गीतिरसेनेति किं नु मीनाक्षि ।
 कुचगिरिमलानुरुद्धं कुरुषे वीणाविनोदवेलायाम् ॥ १०४ ॥
 मध्येगानसुधाम्बुधिमज्जनमभिश्ङ्क्य किं नु वा धन्ये ।
 वीणावादनकेलिषु कलयसि कुचयोरलाबुविन्यासम् ॥ १०५ ॥
 त्वं वल्लकी च देवि द्वे सख्यौ कृतपरस्पराश्लेषे ।
 चारुस्वने भवत्यौ सृजत इवान्योन्यकेलिसंलापम् ॥ १०६ ॥
 स्फीते महःप्रवाहे मज्जनलीलाकृतः सरेभस्य ।
 उत्पतिताविव कुम्भाबुरसिजमारौ तवावभासते ॥ १०७ ॥
 तव तरुणि मानमाधी कोऽपि न रोमालिरस्य मणियष्टिः ।

न कुचौ करण्डयुग्मं मौक्तिकमाला न कन्दुकश्रेणिः ॥ १०८ ॥

शिशुतां विजित्य मध्यमसीम्नि निखातो नवेन तरुणिम्ना ।

रोमलतिकात्मना तव राजति जम्भारिमणिजयस्तम्भः ॥ १०९ ॥

कुचगिरिचरद्भवाशयकरिपातनजातकौतुको मदनः ।

स्तावकगभीरनाभीदम्भादम्ब ध्रुवं चकार विलम् ॥ ११० ॥

कुचयुगलभारपीडा कुरुते तनुतां तवावलग्नस्य ।

ध्रुविवेकिनः समुन्नतिरन्तिकभाजां विषादनायैव ॥ १११ ॥

त्रिवलीमयेन यौवनदर्वाकरवेष्टनेन किमपणं ।

भवदीयतनुपटीरन्नततीमध्यो विगाहते तनुताम् ॥ ११२ ॥

कथमतितरां कठोरैः करहिशिरःकदलिकाण्डतूणीरैः ।

जननि जघनोरुजङ्घं तुलयन्ति धुतोपमानसङ्घं ते ॥ ११३ ॥

भवमहिषि तव पदाभ्यामिदमधरीकृतमिति ध्रुवं वेधाः ।

कलयति कमलमघस्तात्सर्वे कुर्वन्ति सत्समाचरितम् ॥ ११४ ॥

नखरनिकरच्छलोदितनूपुरहीरोपलप्रतिच्छायाः ।

अञ्जुलिदलापदेशाद्भान्ति भवचरणकिरणनिष्यन्दाः ॥ ११५ ॥

कर्मलकलहोद्यमो वा हिमगिरिहेलाविधानवाञ्छा वा ।

यमिहृदयवारिजस्थितिकलना वा तव पदं करोत्यरुणम् ॥ ११६ ॥

हंसास्त्वया मदालसविभ्रमगत्या विभीषितस्वान्ताः ।

मातः पयोदमालां प्रेक्ष्य भवच्छङ्कया पलायन्ते ॥ ११७ ॥

निर्माय निर्मले तव केवलशृङ्गारकन्दलैरङ्गम् ।

उडुराजखण्डमौलैरुपदीकुरुते स किं मनोजन्मा ॥ ११८ ॥

श्रुतिश्रमविनोदिभिः शुकरवैरभिव्यक्तया

पुरारिगुणसंपदा पुलकितैकगण्डस्थलम् ।

कदम्बविपिनान्तरे कलितसंनिधानं चिरा-

न्महः किमपि दृश्यते मरकतोपलश्यामलम् ॥ ११९ ॥

अनन्तरमुपसृत्य सुन्दरेशमारचितसंनतिरिदममन्यत्—

अभीष्टसिद्धयै हरिणाङ्कशेखरं विनौमि हालास्यपुरीविहारिणम् ।

विमोश्चतुःषष्टिविलासकारिणः कियन्मदीयावनकेलिकौशलम् ॥ १२० ॥

जरद्गवारोहणशीलिना त्वया कदर्थ्यते हन्त नरे(गे)न्द्रकन्यका ।

हयावलीविक्रयिणस्तवेश किं तुरङ्गमः कोऽपि बभूव दुर्लभः ॥ १२१ ॥

गिरिश पाणिषु माधुरयोषितां वलयभूषणमर्पयता त्वया ।

शफरदृक्करपल्लवसंपदा कथय तेषु कलापि किमीक्षिता ॥ १२२ ॥

उत्कूलसिन्धूदकरोधहेतुमृत्क्षेपकर्मावसरे विनम्रात् ।

संसेत गङ्गा यदि मस्तकात्ते का वा दशा स्यान्मधुरानगर्याः ॥ १२३ ॥

उरसिरुहत्रयरूपामुपहृत्य तव त्रिवर्गसंपत्तिम् ।

अजनि शफरेक्षणा स्वयमानन्दधनापवर्गसंसिद्धिः ॥ १२४ ॥

अथ निर्गत्य मधुरापुरादधिगत्य च कवेरजां समरमृगयादलितदनु-
जसारङ्गयूथमपि श्रीरङ्गनाथं परिकल्पितपूजापुण्यततिमपि गजारण्यपतिं
चिरमुपास्य निःसृतः सहचरलोकमवलोक्य वाक्यमिदमाख्यातवानवनी-
सुरशाकरः ।

कलशार्णवान्तरङ्गं कावेरीसङ्गि मन्महे रङ्गम् ।

यदिह धनपीनतुङ्गे पुरुषो निद्राति भोगिपर्यङ्के ॥ १२५ ॥

चारुकवेरजाझरसमीरणपारणया

पोषधने शयान भुजगेशमहाशयने ।

श्रीमहिलामनोज जलदामलधामनिधे

त्वं गुरु मङ्गलं मम तरङ्गय रङ्गपते ॥ १२६ ॥

हृद्यमरुद्धाहृदयवर्तनसक्तमते

प्रौढगजाटवीनटनपाटवरूढरुचे ।

संभृतसंपदा विहितकम्बुविडम्बनया

साधय बोधय माशु मम चेतसि मृतपते ॥ १२७ ॥

अज्ञातापचयक्रमं द्विजवरैरास्वाद्यमाने रसे-

ऽप्यर्धं वारिदनीलमर्धमुदयन्मार्तण्डबिम्बारुणम् ।

मूले सद्यकुमारिकातटपरिष्कारस्य जम्बूतरो-

रद्राक्षं फलमेकमीक्षणकृतामश्रान्ततृप्त्यावहम् ॥ १२८ ॥

संसारी स्यन्दनी वा जलधिरशनया लोचनी शेखरी वा

नेत्रा नीलोत्पलानामुदधिपरिवृढेनालयी तूणवान्वा ।

पर्यङ्की कङ्कणी वा फणिघरपतिना सद्यभूमृत्कुमारी-

मध्यालंकारलीलावसतिरवतु मां देवतासार्वभौमः ॥ १२९ ॥

वृद्धाचलाधिपमुपास्य ततो विपश्चि-

दाराध्य शोणगिरिसङ्गिनमङ्गजारिम् ।

नत्वा विरिञ्चिपुरनायकमप्ययासी-

न्यग्रोधकाननपुरीं निजवासभूमिम् ॥ १३० ॥

अनेकतीर्थाटनवैभवेन समापतन्तीं सशरीरबन्धाम् ।

कांचित्तपःसिद्धिमिवैष कन्यामन्यां महीयानथ पर्यणेषीत् ॥ १३१ ॥

अनवगुणकलापैरन्यनारीदुरापै-

रबुसृतनिजचित्तं हैमवत्योरिवेशः ।

द्वयमिदमनुरुन्धन्दक्षिणः सारसाक्ष्यो-

रधित मुहुस्मान्तीमन्तरानन्दवृद्धिम् ॥ १३२ ॥

इति समरपुंगवगच्छतौ यात्राप्रबन्धचम्पूकाव्ये पञ्चम आश्वासः ॥

षष्ठ आश्वासः ।

ताभ्यामसौ धर्ममणूदरीभ्यां समाचरन्संशयगोचरेषु ।
निर्धारणाय श्रुतिनिर्विशेषं प्रमाणमासीत्परमङ्गभाजाम् ॥ १ ॥
तस्य तीर्थभजनोचितयात्रामादिशन्निव सुदीधितिकस्य ।
स्मेरपाटलपरीमलवीचीमोदितालिमुखरः समयोऽभूत् ॥ २ ॥
मल्लिकाकुसुममण्डलगौरो मारबाहुमदमान्धविधायी ।
दीप्तचण्डकरदीधितिरागात्कालकाल इव कश्चिदनेहाः ॥ ३ ॥
ग्रीष्मसंज्वरकृतामतिपीडामब्जिनीपतिरिवासहमानः ।
मेदुरामविरतं मिहिकाभिर्विश्रवःसुतदिशं विजगाहे ॥ ४ ॥
उत्क्षिपद्भिरटवीतरुकाण्डानुद्गतैरपरदिक्पवमानैः ।
भस्मरंहसि पतङ्गशताङ्गे द्राधिमानमलभन्त दिनानि ॥ ५ ॥
मेदुरे करसहस्रनिपीतैर्मेदिनीतलजलैरहिमांशौ ।
भारकुण्ठितजवै रथवाहैः प्रादुरास्र गरिमा दिवसानाम् ॥ ६ ॥
व्योम्नि दावशिखिधूमवितानैर्मांसले खरमरीचिहयानाम् ।
मार्गमार्गणकृतातिविलम्बाद्दीर्घतां समजय(गम)न्दिवसानि ॥ ७ ॥
अस्फुरच्छिखरिगह्वरगर्भव्यापिहेतिरटवीहुतवाहः ।
उद्गतैरिव विशन्निजधूमैरुद्धवं जलमुचामभिशङ्क्य ॥ ८ ॥
भाविवैद्युतलतापरिणतै बीजसंततिरिव प्रविकीर्णा ।
व्योमसीन्नि विपिनज्वलनानां विस्फुलिङ्गपटली विजजृम्भे ॥ ९ ॥
शोषितेष्विह जलेषु नितान्तं शेषलोकसलिलान्यपि पातुम् ।
दारुणैर्वसुमती करजालैर्दारितेव तपनेन पफाल ॥ १० ॥
प्रस्थितेन मधुग्रासनृपेण प्रापिता वनमहीशिविराणि ।
पावकावलिरेव प्रचकाशे पाटलीकुसुमकोरकपङ्क्तिः ॥ ११ ॥
अंशुमालिकपिशाम्बरमध्ये व्यक्तिभाजि मधुवैरिणि काले ।

अद्भुताय किमिदं यदमुष्मिन्नर्जुनस्य मुहुरास विकासः ॥ १२ ॥
 माधवेन विहितोपचयानां मार्दवं किसलयप्रकरणाम् ।
 आजहार शुचिराशु निघातुं किं शिरीषकुसुमस्तबकेषु ॥ १३ ॥
 दारुणातपभिया स्तनसीमामाश्रितं शिशिरमम्बुरुहाक्ष्यः ।
 सान्द्रचन्दनरसैः किमरक्षञ्शस्यते हि शरणागतरक्षा ॥ १४ ॥
 तालवृन्तमभितो हिमधारास्यन्दनिर्भरसिताश्रवलक्षम् ।
 नृत्यति स निकटे युवतीनामास्यदास्यकृदिवैन्दवबिम्बम् ॥ १५ ॥
 अम्बुजव्यजनमब्जमुखीनामाश्रयन्नपि मुहुर्मरुदासाम् ।
 घर्मवारिकणजालममुष्णात्का व्यवस्थितिकथा चपलेषु ॥ १६ ॥
 पर्ययेण कृतपातमधोऽधो वापिकाजठरवारि विरेजे ।
 चण्डभानुकरसंज्वरभीत्या गन्तुकाममिव गर्भमवन्याः ॥ १७ ॥
 उन्नदद्भ्रमरमुच्छ्रितपद्मं भासते स पटलं नलिनीनाम् ।
 साध्वसात्करमुदस्य सवित्रे शंसदात्मसरंसामिव शोषम् ॥ १८ ॥
 क्रीडितुं सरसि तीरगतानां वक्रराजिररुचद्वनितानाम् ।
 सादरेव जलजेषु विघातुं सर्वसन्नहनसाहसकेलिम् ॥ १९ ॥
 अम्बुगाहनकृतामवलानामङ्घ्रिपङ्क्तिरपनूपुरनादा ।
 लक्ष्यते स सरसीरुहलक्ष्मीमोषणाय भृतमूकदशेव ॥ २० ॥
 प्रक्रमे सलिलकेलिकलाया नाभिदघ्नमपि सारसमम्भः ।
 श्रोणिभिः पुनरुरुरुहदघ्नं सुभ्रुवामजनि संभ्रमहेतुः ॥ २१ ॥
 प्रापिते सरसि पद्ममुखीनां क्षोभमूरुकुचकुम्भनितम्बैः ।
 अब्जसंततिरधोमुखवीक्षा लज्जितेव लहरीषु मम(ज्ज)जे ॥ २२ ॥
 वीचिलोलमपहाय सरोजं वक्रसीमनि पतन्नपि वध्वाः ।
 षट्पदस्तदुपगूहनहृष्यचेतसा सहचरेण शशंसे ॥ २३ ॥

अङ्गनाः कलिलमम्बु सरस्याः कुर्वते स्म कुचकुङ्कुमपङ्कैः ।
 रञ्जयन्ति विदुषामिव भावैराशयं किमु जलस्य मृगाक्ष्यः ॥ २४ ॥
 पादयावकमुरोजपटीरं चक्षुरञ्जनमपि क्षपयन्तम् ।
 वीक्ष्य रोषविवशा इव हस्तैस्ताडयन्ति वनिताः स्म तटाकम् ॥ २५ ॥
 कान्तयन्त्रकरवारिभरेण श्लाविते सति पयोधरकुम्भे ।
 हृद्गतो मृगदृशां मदनेभः खेदमातपकृतं विससर्ज ॥ २६ ॥
 अक्षमा अपि विहर्तुमगाधे कामिनां करगृहीतवल्लभाः ।
 बालिकाः प्रसृतपाणिपदाब्जं पाथसि प्लवननर्म वितेनुः ॥ २७ ॥
 कैशिके सलिलसंगिनि तासां कान्तचित्तमजनिष्ट रसार्द्रम् ।
 शृण्वति प्रचितशोषणमस्त्रैराङ्गजैर्नियमिते च निबद्धम् ॥ २८ ॥
 नीलकुन्तलनियन्त्रितमल्लीसूनकन्दुकभरा सुहगाली ।
 वारिदोदरवलद्विधुबिम्बामावालि क्षणरुचामनुचके ॥ २९ ॥
 अथैष पित्रोरमितैस्तपोभरैरुपेयुषोः स्वर्गमुपार्जितैः स्वयम् ।
 गयाशिरःसीमनि कृत्यमास्तिकः स्वधर्म इत्याचरितुं समैहत ॥ ३० ॥
 द्युसिन्धुकाशीतदधीश्वरेषु प्रारभ्य या बाल्यममुष्य भक्तिः ।
 करावलम्बप्रतिपादनं सा गयाप्रयाणाभिरतेरतानीत् ॥ ३१ ॥

लम्बे शुभे स निरगाद्रचितः सुरेन्द्र-
 संतर्पणः सहजनिर्मलशीलशाली ।

दुष्कर्मवर्मितजनागमदूषितानि ।

तीर्थानि पावयितुकाम इवाखिलानि ॥ ३२ ॥

बलिभोजिवकोटयोर्जवात्प्रतिपन्नाटनयोः प्रतिक्षणम् ।

किरणच्छलतोऽसितार्जुने किमभातां पुरतोऽस्य निम्नगे ॥ ३३ ॥

अनुपदमपश्यदयमपसव्यपार्श्वतः सहसा विनिःसृतं धरणीतलदुष्परि

बाहुमध्यमादनतितुङ्गे नभसि विहितचङ्क्रमतया संनिक्कृष्टोदयामिष्ट-
मनक्षरमाचक्षाणमदक्षिणभागविटपिशाखाशिखरविरचितोपवेश-
 तया भजनीयदेशभाविनीमञ्चितामुन्नतिमभिव्यञ्जयन्तं कमपि खञ्जरी-
 टकखगम् ।

अम्बरे मण्डलभ्रान्तिमपदिश्य गरुत्मतः ।

तमागतवतस्त्रातुं हरेश्चक्रमदृश्यत ॥ ३४ ॥

उल्लीढमाणिक्यमरीचिकोर्मिहल्लीसशीलच्छवि हल्लाकाद्रौ ।

वल्लीसखं धाम वशीन्द्रलोकहल्लीनमेकं मतिमाननंसीत् ॥ ३५ ॥

स्थितस्य मध्ये शिवयोर्विभाति वक्त्रावली यस्य समं तदास्यैः ।

बिम्बालिरिन्दोरिव भानुमालिस्पर्धाभृतद्वादशविग्रहस्य ॥ ३६ ॥

अभिवन्द्य च तं भगवन्तमिदं नवनमतानीत् ।

गन्धश्रेणीसान्द्रकङ्कारचूडं मन्दस्मेरोदारवक्त्रारविन्दम् ।

अन्तर्वाणिध्येयमाम्नायगेयं वन्दस्वैनं वाणि वल्लीसहायम् ॥ ३७ ॥

दीनपालनमहाव्रतक्रतौ दीक्षितेयमधिहल्लाकाचलम् ।

वैनतेयतनयाधिरोहिणी वासना विहरते षडानना ॥ ३८ ॥

कालिकागिरिशयोगसाधितं गाढमग्निजठरे समाहितम् ।

गालितं पयसि सौरसैन्धवे काञ्चनीकृतशराटविं रुचा ॥ ३९ ॥

शीलितोपचयकृत्तिकापयःस्वीकृतिप्रकटितातिवैभवम् ।

व्यालिहामि मनसा भवामये मज्जतां किमपि पारदं रसम् ॥ ४० ॥

इहेश्वरादेकमुखप्रवृत्तेरीषलभा.....रीरितार्थः ।

कङ्कारशैलाधिपतिं कथं वा भजन्ति संदंशितबाहुमुख्यम् ॥ ४१ ॥

कनीनिकांशुग्रथिताक्षमाला षडाननी भाति षडाननस्य ।

अम्भोरुहश्रेणिरिवासिताञ्जदलस्रजा गाढतरं निबद्धा ॥ ४२ ॥

त्रिसंध्यमाविष्कृतस्संध्यके धराधरेऽस्मिन्निदमन्यदद्भुतम् ।
 यदेकनालोपरि शश्वदीक्ष्यते समग्रबोधाकलिता षडम्बुजी ॥ ४३ ॥
 कलापिनीनां नटनान्तरेषु कपोल[डो]दोलायितकुण्डलानि ।
 नालीकसंदोहनटन्मिलिन्दपालीकन ऋपरिशोभितानि ॥ ४४ ॥
 कङ्कारमात्रातुमिवेक्षणाभ्यां गाढावलीढश्रवणान्तिकानि ।
 नेत्रद्वयीसीमनिबद्धसेतुनर्मस्पृशा नासिकयोज्ज्वलानि ॥ ४५ ॥
 न्यस्तस्य दृग्दोषनिवारणाय बिन्दोः सगन्धं तिलकं वहन्ति ।
 प्रियाधरोष्ठाभृतपारणायामुच्चैरहंपूर्विकया युतानि ॥ ४६ ॥
 उपासकेभ्यो युगपत्प्रणीतषड्दर्शिनीव्याकृतिसंभ्रमाणि ।
 कङ्कारसौरभ्यघने कपोले स्वैरं शिवाभ्यां कृतचुम्बनानि ॥ ४७ ॥
 रसामिलाषेण रहः प्रियाभ्यां पर्यायपीताधरपल्लवानि ।
 धन्यो जनः पश्यति तारकारेर्मुखानि मुग्धस्मितकन्दलानि ॥ ४८ ॥
 कुमारमीडे गुरुगर्वयोगादुपोढसंरम्भमुपेत्य यस्य ।
 विलासहासेन भवान्विचेष्टः शक्नो जयस्तम्भ इवावतस्थे ॥ ४९ ॥
 अहरलङ्घ्यविधेयशतस्य वा निशि निषेविततल्पतलस्य वा ।
 उपनिषन्मुखवेद्यमुदेतु मे मनसि षण्मुखवारिरुहं महः ॥ ५० ॥
 नीलावनीभृन्निभसौरिघाटील्ललायकोलाहललुप्तधैर्ये ।
 काले स्मरामः करुणामिरामविलोकनं तारकवैरिणं तम् ॥ ५१ ॥
 बलीवक्त्रारविन्दे मदकलमधुपत्रातसंघातरीत्या
 तुल्यानां जृम्भणानामहमहमिकया गुम्भने दुर्निब्रैः ।
 हृद्यामुद्गावयद्भिर्दिशि दिशि.....पङ्क्तिमिन्दीवराणां
 कल्याणं वः कटाक्षैः कलयतु करुणाशालिभिः कार्तिकेयः ॥ ५२ ॥

स्तनंघयोऽपि शर्वाण्या दैत्यं दारितवानसौ ।

स्वतो धारयतः शक्तिं किं वयो गण्यते बुधैः ॥ ५३ ॥

सर्वाममोपदेष्टापि शबरीमथमग्रहीत् ।

अस्य भिह्याग्रणीसूनोरस्थका किमनौचिती ॥ ५४ ॥

श्रयत भवानीतनयं शतमखरिपुजैत्रवैभवानीतनयम् ।

निरवधि कारुण्येन व्याप्तं हृदि वपुषि चाधिकारुण्येन ॥ ५५ ॥

सेनानीरजनि करश्रेणिपराभूतशोणनीरजनिकरः ।

परनलिनीरजनिकरः परमशिवानन्दवाष्पनीरजनिकरः ॥ ५६ ॥

प्रशस्तलीलाविभवोपनीतकुशस्थलीकूलझरीविशेषम् ।

कृपालतोपन्नमुपात्तवेधःकपालमाराधयदेष देवम् ॥ ५७ ॥

इमं परीपाकमिहापराधादम्भोजयोनेरपि पश्यतेति ।

अदःकपालेन सुरालयेषु भिक्षामटन्यः प्रकटीचकार ॥ ५८ ॥

तदनु निःशङ्कं भूधरोत्सङ्गसीम्नि शीलितं.....मासादितरागसंप-
दावेशतया शैलेशतनुभुवा सततमाकेशचरणमवलोकनीयरामणीयकं
नागेशमभिवन्द्य नरपालमन्दिरद्वारमासाद्य दूरादेव नृपसदसि मागधकु-
लनिगद्यमानमभिजातपञ्चज्ञातमार्यमिश्रः सहर्षमश्रौषीत् ।

वर्धस्वामितसार सारसविधेयालोकलोकत्रयी-

गेयप्रौढिविशेषशेषनिभवाङ्गैषुपयपुण्याकृते ।

संग्रामाङ्गणधीर धीरत सतां कोदण्डदण्डक्षत-

प्रत्यर्थिस्मयसङ्गसंग्रामहीरामाक माकप्रभौ ॥ ५९ ॥

घनजयकृता दानेनानेकदिक्कटलङ्घन-

स्यदनिरतया कीर्त्या नीत्या निरस्तकलङ्कया ।

सरसकलया चात्रेः संतानरत्नचिरन्तना-

ननघचरितात्राजज्ञेगीयसे क्षितिनायकान् ॥ ६० ॥

जनितनलिनीशङ्कावेशे हरिन्मणिकुट्टिमे

शशधरकलामुद्यद्विम्बां निशासु समंततः ।

विसधिषण्या केलीहंसाः स्पृशन्ति मुखाञ्चलैः

प्रतिबुधगृहं यत्तन्माकप्रभो तव वैभवम् ॥ ६१ ॥

श्रीमन्माकक्षितिधर भवत्कीर्तिशैल्ययोषा

मेरुस्तम्भे अमणनटनप्रक्रियां संविधत्ते ।

तस्यास्तादृग्विलसितजुषो रत्नताटङ्कभूषा-

युग्मं तिग्मच्छविरिति शशीत्यम्बरे वम्भ्रमीति ॥ ६२ ॥

चक्राणां विदधाति सोऽतिकदनं तेषां शरण्यस्त्वयं

राजा विष्णुपदाक्रमं वितनुते सोऽयं तु तस्यार्चकः ।

आस्ते सोऽहिभयैकभाजनमयं तस्यानभिज्ञस्त्विति

त्यक्त्वा तं परिकर्ममौक्तिकमिषात्वामेव ताराः श्रिताः ॥ ६३ ॥

तव माकविभो घराधिपैरवलेपादकृताभिवन्दनैः ।

इह दिव्यपि चानुभूयते बहुशस्त्रीपरिरम्भसंग्रमः ॥ ६४ ॥

पार्श्ववर्तिजनताप्रतिबिम्बव्याजतो विमतराजसमाजम् ।

सङ्गरे कवलितं किल धत्ते सार्व माक तव पाणिकृपाणः ॥ ६५ ॥

वमथुनिकरेण वसुधां सिञ्चति माकनृप तव गजश्रेणी ।

आत्मपदाहतिलीलानिर्मितमूर्छानिवारणायैव ॥ ६६ ॥

श्रीमाकक्षितिपालशेखर भवद्वेतण्डकर्णानिलो

नेष्यत्याशु कुतोऽपि तूलपटलीरीत्या हरिद्वारणान् ।

आलोच्यैवमचञ्चलस्थितिऋते तेषां किमम्भोजम् ।

क्षोणीमण्डलभारमेव सततं कुम्भस्थलीषु न्यघात् ॥ ६७ ॥

घाटीहेलासु घोटीसुरपुटदलितक्षुण्णरेणूपगूढै-

र्दानैर्जम्बालितासु त्रिदशकरटिनां गण्डभित्तिस्थलीषु ।

लम्भा नीलारविन्दच्छदरुचिरलिनां धोरणी कज्जलेन ।

व्यालिप्ता जैत्रवर्णावलिरेव भवतो भासते माकभूप ॥ ६८ ॥

अध्यासीना समन्तात्क्षितिभरणकृतामावलिः सिन्धुराणां ।

वातैरश्रान्तलोलश्रवणपुटमहातालवृन्तोपजातैः ।

काष्ठानामन्तराले किमपि विसरतस्त्वत्प्रतापानलस्य

प्रायः संधुक्षणानि प्रणयति नितरां माकराज क्षितीन्द्र ॥ ६९ ॥

विपक्षलक्ष्मीः क्रियते त्वया महीवराहवन्दी प्रमदासमञ्जसा ।

रिपुं चं माकेन्द्र करोषि किंकरं वराहवं दीप्रमदासमञ्जसा ॥ ७० ॥

प्रकल्पते त्वत्करवालयष्टी रविप्रभावारिजयापनाय ।

न हि प्रवर्तेत कदापि लोके रविप्रभा वारिजयापनाय ॥ ७१ ॥

इह महिमा कनकपटः पटुघटितं साख्यमाक नकपटः ।

विहरति मानवलोके विलसत्कारुण्यवीचिमानवलोके ॥ ७२ ॥

पापनृकण्ठीरवतः प्रथितादुदितं दिशासु कण्ठीरवतः ।

एत्य धरा माकेशं हृष्यति हटकृष्टवैरिरामाकेशम् ॥ ७३ ॥

वारिजनाभी राजति सोऽयं कृतस्तवारिजनाभीः ।

जहिहि स्कन्धावारे वसतिं तरसा दिगन्तिकं धावारे ॥ ७४ ॥

हेमाकल्प क्षमाकण्ठकहरपटिमा कल्यारामाकटाक्ष-

स्तोमार्काषः सुमार्कर्कशभणितिललामा कथं वर्ण्यतेऽसौ ।

क्ष्माकर्पूरभ्रमाकरूपनलटहयशःप्रौढिमा कर्मरूढ-

स्थेमा कारुण्यसीमा कनदनघगुणो माकराजक्षितीन्द्रः ॥७५॥

अनन्तरमयमवनिभृदन्तिकादभिमुखमापतद्विरागच्छत सरयमा-
शिषो वदत भूपतेः श्रीमदवलोकनकुतूहली नृपतिरयमास्त इति निवे-
दयद्विरावसरिकपुरुषैरावेद्यमानसरणिरवगाह्य धरणीशमन्दिरमतिलङ्घ्य
कतिचिदपि कक्ष्या(क्षा)न्तराणि कविबुधबन्धुसचिवमित्रसामन्तमण्डली-
शोभिनि काञ्चनास्थानमण्डपे मणिमयचतुस्तम्भमध्यमवितर्दिकायामति-
मृदुलतूलमालिकामांसलममृतफेनपटलीविनिर्मलमादिपुरुषमिव शेषमास्त-
रणविशेषमध्यासीत् वारविलासिनीकरकमलडो(दो)लायमानचामरद्वित-
यभासुरपार्श्वभागतया कलशजलधियुगलीकल्लोलयुगला....रुल्लसन्तमर-
विन्दिनीबन्धुमपह(स)न्तं कौसुम्भपटखण्डपरिकलितमालतीप्रसवशा-
लिना मौलिबन्धेन संध्यामयूखसंवलिततारकमम्बरतलैकदेशं विडम्बय-
न्तमस्तोककुङ्कुमस्थासकपिशङ्गमरीचित्रज्जितां मूर्तिमावृण्वता कण्ठाभर-
णमुक्ताफलदीप्तिवृन्देन मन्दाकिनीपूरपतनगौरवपुष्पं सुमेरुमवधीरयन्तं
पीतवसनपरिपीतकटिप्रदेशतया पुष्करजालसंवृतनितम्बभूमिमुदयक्ष्मा-
भृतमधिक्षिपन्तं कलकल्पशाखिनः किसलयान्तरालकन्दलितेन कुसुम-
कोरकेणेव कुरुविन्दमध्यवर्तिना कुलिशोपलेन परिशोभमानमहं वीरक-
ङ्कणं मणिबन्धसीमनि महनीयमुद्ग्रहन्तं मकरध्वजमिव मार्गणोपदर्शित-
सौमनस्यं पाकशासनमिव प्रतिरोधिबलविभेदनं पुरवैरिमित्रमिव समस्ता-
भिलषितपूरणधुरीणसंनिधानं द्वितीयहरमिवातृतीयलोचनमन्यमिव शत-
मन्युमितरमिव वदान्यपादपमपरमिव कुसुमाकरमत्रिकुलपवित्रीकरणकु-
शलचरित्रसंपदं कोलाम्बागर्भकुञ्जगृहसंचारकेलिपञ्चाननं पापजगतीपति-
प्राचीनसुकृतपरिपाकं माकनरलोकनायकमवलोकयन्मत्तस्येवमकरोत् ।

यो भोगिप्रवरोऽप्यजिह्वचरितः श्रीशोऽपि हृष्यदृषो
भास्वानप्यरिदुःसहः कुवल्याधीशोऽप्यदोषाकरः ।

सर्वज्ञोऽप्यनलीकदृष्टिरचलोऽप्यक्षीणपक्षावलिः

सोऽयं माकनृपो विचित्रमहिमा स्वैरं विजेजीयते ॥ ७६ ॥

तदनु संमदादुत्थाय पार्थिववरिष्ठेन समुचितासन्नविष्टरे समुपवेशि-
तोऽयमतिविचक्षणो दक्षिणमुद्यम्य हस्तं नृपकुलमणेरस्य नमदखिलसा-
मन्तभूपतेराशिषं प्रायुङ्क्त ।

कल्याणाकर माकराज भवते कारुण्यसंशीलना-

द्राद्रेष जनार्दनो वितरतादालोकनैः संपदम् ।

पारावारसुतासनाथममितो बाहान्तरान्तःपुरं

दोष्णां यस्य चतुष्टयी चिरधृतैः पातीव दिव्यायुधैः ॥ ७७ ॥

लक्ष्मीनित्यविहारकैटभरिपो चक्रावलीरञ्जन-

च्छायात्रलभ कीर्तिवृद्धिकलनाधाराधराभ्यागम ।

दोषापोषणपूर्णचन्द्र सुमनोविस्फूर्तिपुष्पाकर

श्रीव(म)न्साल्वकुमार माक भवतः श्रेयांसि संप्रार्थये ॥ ७८ ॥

सकलभवद्गुणसङ्घश्लाघाचातुर्यविवृतिकलनायाम् ।

जगति फणिराज एकः शिष्यत इत्येव शेषतां धत्ते ॥ ७९ ॥

पारं भवद्गुणौघानां वाणी व्रजतु मे कथम् ।

अपर्याप्तस्थितिर्येषामपि ब्रह्माण्डमण्डलः ॥ ८० ॥

तदपास्य भवद्गुणावलीस्तवघाटीरुचिमेतदद्य नः ।

पृथिवीश भृशं निवेदने प्रकृतार्थस्य मनः प्रवर्तते ॥ ८१ ॥

स्थितिगुप्तिमलब्धसंगतिं क्षितिपालाधिगमे फलं विदुः ।

मनुजेशधुरीण मादृशामुचितं तेन तवोपसर्पणम् ॥ ८२ ॥

भुवि ते तु बुधैरवस्थितैरनवाप्तं न किमप्यवेक्षते ।
 अपहाय पुरा कृताधिकं सुकृतं दुष्कृतशोधनक्षमम् ॥ ८३ ॥
 तदिमां मनुजादिबन्धुतां तव पार्श्वे विनिवेश्य सांप्रतम् ।
 अविमुक्तमुपासितुं व(रै)रविमुक्तं वयमाद्रियमहे ॥ ८४ ॥
 परिपाहि मदीयबान्धवान्विषये ते विहितस्थितीनिति ।
 कथनं खलु सिद्धसाधनं क्षितिसंत्राणकृतस्तवान्तिके ॥ ८५ ॥

इति तमभिलपन्तं हृष्टचेता नरेन्द्रो
 मृतमुदमुपचारैः प्राहिणोदत्युदारैः ।
 पथि खलु विदधानो भावबन्धं विशुद्धे-
 र्वलवदिह सपर्याभाजनं कस्य न स्यात् ॥ ८६ ॥

अथ विनिर्गत्य निःशङ्कदुर्गमुवो निखिलदुर्गतजनस्वर्गतरोरनर्गल-
 शौर्यविस्मारितभार्गवस्य भर्गतनूभवस्येव दुर्गाप्रसादलब्धविविधामिल-
 पितवर्गस्य भोगिवरनिराकृतिपटुविवेकशालिनो माकराजमहीपाकशास-
 नस्य सुजनतातिरेकमनुचिन्त्य मुहुर्मुहुर्मुदमनुसंदधानस्तदवलम्बिभिरेव
 वचनगुम्भनैरनुचरसमाजमपि सभाजयन्सरोजलोचन इव सहचरीद्वयेन
 कियद्दूरमिव गत्वा स लब्धवर्णः सुवर्णमुखरीं निर्वर्णयन्निदमवर्णयत ।
 इयं खलु

हुंकृत्य भृङ्गनिनदैरुपगृह्य वीची-
 हस्तैः शिशूनिव जनानदसीयपङ्कम् ।
 प्रक्षाल्य हंसरसितैः परिसान्त्वयन्ती
 मोदं प्रसूरिव मुहुर्मुहुरातनोति ॥ ८७ ॥

उत्तरेण सरिदुत्तमामिमां तुङ्गशृङ्गदलितद्युसिन्धुना ।
 चक्षुषोरुपदया चिराय नो भूयते भुजगराजभूमृता ॥ ८८ ॥

अत्र कुञ्जगृहासीनकेलिकाराङ्कलालिताः ।

विष्णोः कर्माणि गायन्ति विद्याधरमृगीदृशः ॥ ८९ ॥

अहो वृषधरमहीपतेरमुष्य महिमा ।

पङ्कपनीतैरिह सत्प्रसूनैः कुणिः सजो गुम्भनमातनोति ।

अम्भोजनाभस्य कथामवाचा प्रस्तूयमानां बधिरः शृणोति ॥ ९० ॥

अथ तदानीं

पद्मासद्भायमाने मणिमुरसि बहन्कौस्तुभं वास्तुभूमि-

र्भासामासारदानोन्मुखघनसुषमागर्वनिर्वापिकानाम् ।

स्तुत्यः श्रुत्यावलीभिर्नियमधनजनस्वान्तकान्तारलीला-

कुम्भी कुम्भीनसाद्रेरधितटममुनालोकि लोकैकनेता ॥ ९१ ॥

असौ पुनरुरसा विशङ्कटेन विधृतवनमालिकं वेङ्कचे(टे)शमभिवन्द्य
निर्मलमनाः सपरितोषमिदमभाषत ।

साधूनां हृदयान्तरालसरणौ पुष्पान्परिष्कारतां

कुक्षेः सीमनि दर्शनीयविभवां कुर्वज्जगन्मण्डलीम् ।

आख्यामञ्जनभूभृतो निजतनुच्छायां त्वर्थय-

न्कोऽप्यास्ते मणिरिन्दिराकुचतटीशाणोपलोत्तेजितः ॥ ९२ ॥

अञ्जेन्दीवरयोरनङ्गशरयोरुत्तेजिते यदृशौ

मञ्चो यस्य समस्तशब्दकुहनामाणिव्यशाणोपलः ।

यन्नाभीसरणिश्च सूक्तिजननीश्चश्रूपदस्थायिनी

पायान्मां हृदयंगमसरकलातत्वं तदेतन्महः ॥ ९३ ॥

अञ्जनाचलं सवैरपि जनैरयम् ।

तटे गुह्यतटाकस्य मुकुन्दो मुहुरीक्ष्यते ॥ ९४ ॥

अवतंसेन विदुषां प्रशशंसे ततोऽमुना ।

स्वामिपुष्करिणीतीरभूमिभूषामणिः.....॥ ९५ ॥

अङ्घ्रिप्रभिन्नतटहाटकशैलशृङ्गारिङ्गद्रजोनिचयकुङ्कुमलिसगात्रः ।

घोणाहताम्बुनिधिदुन्दुभिघोषहृष्टः पायान्महीपरिणयामिमुखो(वराहः) ॥

अम्भोनिधेरलघुनिश्चसिताभिषङ्गाद्विभ्राम्यतो अमिविलोकनकैतवेन ।

पृथ्वीपुरःप्रणयिनोचितभूपरीक्षां कुर्वन्निवादिमकिटिः कुरुतां मुदं नः ॥

(व्या)धूतदेहरभसव्यपसार्यमाणा-

माशासु वारिलहरीमपदिश्य सिन्धोः ।

जीयात्सृजन्निजसमागमभाविपृथ्वी-

व्रीडापनोदनतिरस्करिणीं वराहः ॥ ९८ ॥

आद्यं नमामि.....भजन्समुद्रो

यद्रोमकोटिषु कुशाग्रहिमाम्बुरीतिम् ।

तत्कालसंगतधरापरिरम्भकर्म-

घर्मोदबिन्दुविहृतिं घटयांबभूव ॥ ९९ ॥

अम्भोधि कूल.....चोरदैत्य-

मुस्ताक्षतिप्रभवमोदपरंपराभिः ।

भूदारतां प्रकटयन्पुरुषः पुराण-

स्तत्तादृशीमिह तरङ्गयतु श्रियं वः ॥ १०० ॥

कोलस्तनोतु कुशलानि चिरंतनो मे

येन क्षितौ प्रथममीषदुदञ्चितायाम् ।

अस्या विषादविगमाच्छ्वसितैरिवाब्धे-

रहाय बुद्बुदकदम्बकमाविरासीत् ॥ १०१ ॥

आधारधुर्य जगदण्डकपालवन्ति
 पाथोमिषेण फणिमन्दिरमण्डपस्य ।
 उर्वीशिलामुपरि निक्षिपता व्यतानि
 येनाम्बुमानमिव तेन वयं सनाथाः ॥ १०२ ॥

प्रान्तक्षरज्जलधिवारिभरामुदस्य-
 न्धोणाञ्चलेन धरणीं कुहनावराहः ।
 तादृक्कृतिव्यतिकरश्रमवारणाय
 धारागृहान्तरमिवाधिगतः पुनातु ॥ १०३ ॥

मह्यं शुभानि विदधातु महावराहो
 दंष्ट्राहितेन विलसन्वलयेन धान्याः ।

संरक्षणादिव चराचरमण्डलीना-
 मासादितेन महतातपवारणेन ॥ १०४ ॥

अङ्गं महीवरतनोरधिरोपिताया
 व्यापारयन्निजदृशा वदनारविन्दे ।

आद्यः पुमानभयमुद्रिकयादसीय-
 मस्यन्हठोद्धरणभीतिमिवावतान्नः ॥ १०५ ॥

भवाब्धिरुद्रयसो जनानां पदाब्जमेतद्भजतां ममेति ।
 वक्तीव यः सक्थिनिवेशितेन वरप्रदेनापि कराम्बुजेन ॥ १०६ ॥

तदनु शेषाचलभूषामणेररविन्दलोचनस्य चरणारविन्दपरिचरणपु-
 ण्यपरिणतेरिव नयनसरणिमवगाहमानमन्तिकनिष्यन्दमानसिन्धुपवन-
 कन्दलग्रासतुन्दिलशिथिलबन्धस्य फणिराजपरिकर्मणः प्रतिक्षणदृढीकृतौ
 कृतदक्षिणं दक्षिणकैलासकटकतटसीमनि शिलावटमूलबद्धरतिं कालह-
 स्तिपतिमासेवमानो भूदेवानन्दनः सानन्दमिदमवादीत् ।

अग्रे लताग्रथितपटलीकल्पितच्छायमास्ते
 सिक्तं दन्तावलकरजलैरर्चितं भोगिरत्नैः ।
 भिल्लाधीशोपहृतपिशितामोदवक्त्रारविन्दं
 भाग्यं पृथ्वीधरपतिसुता.....योरादितत्वम् ॥ १०७ ॥
 पायादपायरहितं परिणम्रमुक्ता-
 दायादकायमतिवेलदयाविधेयम् ।
 दूरे चिरंतनगिरां दुरितापहारि
 पारेसुवर्ण.....कटं महो नः ॥ १०८ ॥
 ब्रह्मादयोऽपि भवदासिकृते यतन्ते
 यत्नं विनापि ययुराटविकादयस्त्वाम् ।
 आतः कृतान्तविजयिन्नतिचित्रशीलं
 त्वां मन्महे न सुखं च न दुर्लभं च ॥ १०९ ॥
 प्रत्यग्रपुष्करपयःकलिताभिषेके
 नागे नटद्गुणततावपि ह्यतिकायाम् ।
 प्रीतिस्तवास्तु भगवन्नभवत्कथं वा
 लुब्धद्विजिह्वविषयः प्रणयानुबन्धः ॥ ११० ॥
 अन्योपचारविधिरस्तु महानुपूर्वा
 भावत्कर्हर्षपदमान्तर एव भावः ।
 गौरीश ते मणिगुणप्रतिपादनेन
 प्राप्तौ गतिं किल समां फणितन्तुवायौ ॥ १११ ॥
 त्वद्भावतोऽपि तुहिनांशुकिशोरमौले
 धन्या भृशं भवति तावकभक्तैव ।

श्रीकालहस्तिपुरसीमनि यत्त्वयापि

भक्ताग्रिमस्य जगृहे फणिनः स्वरूपम् ॥ ११२ ॥

निर्भोकपट्टसितमङ्गमसङ्खवेगः

क्ष्वेलानलो•दुरवबोधतरं पदं च ।

सर्वं यतः सममहेर्मवतश्च शूलि-

न्नन्योन्यरूपपरिवृत्तिरतः किमासीत् ॥ ११३ ॥

देव त्वया यदिह दक्षिणरौप्यशैले

व्यालद्विपेन्द्रतनुरष्टविधा वितेने ।

तद्युक्तमेव कलये तव नीलकण्ठं

पञ्चाननं च यदुशन्ति भवन्तमार्याः ॥ ११४ ॥

घोरस्वभावजटिलः क्व वनेचरेन्द्रः

शान्तोपसेव्यसरणी सुगमा क्व मुक्तिः ।

अन्योन्यमेलनविधावनयोः प्रवीणा

तत्तादृशी जयति देव तवानुकम्पा ॥ ११५ ॥

प्रालेयभानुशकलादपि पादुकाया-

माकाशसिन्धुसलिलादपि वक्रतोये ।

देवीमुखामृतरसादपि दष्टमांसे

को वा गुणस्तव कुतूहलहेतुरासीत् ॥ ११६ ॥

हातुं पुलिन्दपतिराचकिरातभाव-

मासीद्भवन्तमधिगम्य महाकिरातः ।

किं कालहस्तिनगरीश तदद्भुताय

प्राग्वासना बलवती खलु देहभाजाम् ॥ ११७ ॥

अङ्गान्नरार्चनविधेरपि ते गरीयः

पादारविन्दपरिपूजनमेव शम्भो ।

दत्त्वा मुखे दृशमगाद्विषमेक्षणत्वं

भिलः पदे तु हरिराससुदर्शनोऽभूत् ॥ ११८ ॥

व्याधः समर्पयतु नाम विलीढशेषं

मांसं विवेकविरहेण मनोभवारे ।

अङ्गीकृतं कथमिदं भवताथवैत-

त्संभाव्यते त्वयि वनेचरसार्वभौमे ॥ ११९ ॥

पाणिग्रहव्यतिकरादुपरि प्रजाना-

मुच्छिष्टसंकरमुशन्ति जना जगत्याम् ।

प्रागेव मुक्तिपरिणीतिविधेरयं वा-

मासीत्किमेष शबरागमसंप्रदायः ॥ १२० ॥

स्पृष्टं शिरः शबरपादुकयेति मन्ये

तस्मिन्नमर्त्यतटिनीं बिभृषे तथापि ।

दष्टामिषग्रहणदर्शितचापलस्य

नेहास्ति कापि तव निष्कृतिरन्तकारे ॥ १२१ ॥

गङ्गागाण्डिवचापयोर्मदभरक्षेपाय चूडापदे

गण्डूषाम्बु च पादुका च शबरोत्तंसस्य बभ्रे त्वया ।

षड्भाक्षस्मयभञ्जनाय दृगपि प्रत्याददे कस्य वा

दर्पापाकृतये महेश जगृहे दष्टावशिष्टामिषम् ॥ १२२ ॥

त्वन्मस्तकाहितपदन्यसनादिदोष-

संशोभकव्रतकृते शबरो बभूव ।

चर्माम्बरं कटितटे भसिताङ्गराग-

मङ्गे कपालमधिपाणि जटाश्च मौलौ ॥ १२३ ॥

सन्तु प्राणिवधैकतानमतयः शश्वन्मदान्धीकृता

जिह्मव्यापृतयोऽथवा जनिभृतः स्फारीभवद्भ्रान्तयः ।

मुक्तिस्तान्वृणुते खयं यदि कृपा मुग्धेन्दुचूडाल ते

तत्र व्याधगजाहिकीटपतयो दृष्टान्तकाष्ठापराः ॥ १२४ ॥

यामि प्रीतिमहं परान्नभजनैरुच्छिष्टभोजी भवा-

न्मूर्धाहं चरणौ स्पृशामि धनिनां त्वं पादुकाशेखरः ।

सेवेहं घनपापकर्दमनर्दी त्वं वक्रतोयाप्लुतो

युक्ता किंनु मदीयदोषगणना श्रीकालहस्तीश ते ॥ १२५ ॥

सत्कर्माचरणात्मिकां प्रथमतः संपाद्य नान्दीं ततः

प्रादुर्भाव्य समस्तभक्तिगरिमप्रस्तावनाकौशलम् ।

द्वागुत्सार्य तमःपटीमथ वृते दीपेन विद्यात्मना

चित्ते मे नटनं विधास्यसि कदा श्रीकालहस्तीश्वर ॥ १२६ ॥

गण्डूषाम्बुनिमज्जनाय यदभूद्भ्रूवतंसस्य ते

चूडालङ्कृतिकल्पनाय विधृतज्योत्स्नावतः पादुका ।

तृप्त्यै भक्षितशेषमामिषमपि त्रैलोक्यकुक्षिभरे-

र्विद्याधीश मुदे तवास्तु तदियं वाणी लघिष्ठापि मे ॥ १२७ ॥

भिल्लाग्रणीचरणपल्लवपादुकायै

सेयं क्रियासमभिहारवती नमस्या ।

वेधः करोटिविधुखण्डवियन्नदीनां

सेहे न या गिरिशशेखरताभिमानम् ॥ १२८ ॥

अस्त्येव यद्यवतरेन्मम दृष्टिमार्गे
 नैवास्ति चेन्न तटिनीभरणं घटेत ।
 इत्थं विधेर्विमतिमीश किरीटलक्ष्म्या
 यस्याः स्मृतिर्हरति सावतु पादुका नः ॥ १२९ ॥
 त्रातं यया हरजटावनचारकेस्यां
 वेधःशिर प्रतिहतेः शबराङ्घ्रिपद्मम् ।
 सा पादुका षडरिवर्गविनिर्जयाय
 संनद्धतां भवतु संप्रति नः शिरस्त्रम् ॥ १३० ॥

अपि च—

जगन्मण्डलीयं त्वयि स्वप्रकाशे नटन्ती रवेरंशुजाले नदीव ।
 अविद्याविलासाकृतिर्विधया ते भव.....भवत्यन्तकारे ॥१३१॥
 मनोहारिशब्दादिभिर्व्यज्यमानानहं किञ्चिदालिङ्ग्य यस्यैव लेशान् ।
 सुखत्वेन जानामि संसारपीडां तमानन्दवाराकरं त्वामुपासे ॥ १३२ ॥
कणस्फूर्तिहेतुः सुखादिप्रपञ्चोऽपि सर्वप्रियत्वेन भाति ।
 परप्रेमभारास्पदत्वेन तादृक्प्रमोदाकृतिप्रत्यगर्थोऽसि शम्भो ॥ १३३ ॥
 न कर्तास्मि नानाविधानां क्रियाणां प्रसक्तोऽपि नैतत्फलास्वादानेषु ।
 सदानन्दविज्ञानसान्द्रस्वभावो भवानेव सोऽहं भवामि स्मरारे ॥१३४॥
 यथा मातृवाक्येन राधेयभावं परित्यज्य कर्णः पृथासूनुरासीत् ।
 तथा तत्त्वमस्यादिवाक्येन जैवं समुत्सृज्य रूपं त्वमेवाहमस्मि ॥१३५॥
 भवन्तं वदन्त्येकमेवाद्वितीयं प्रणीतेतरालापसीमावचांसि ।
 अतः साधयेदावयोर्भेदसत्तामयं कल्पितः किं नु संसारबन्धः ॥१३६॥
 यथा शुक्तिकादेरिदं तानुविद्धं समारोपितं वस्तु सर्वं चकास्ति ।
 तवानङ्गजेतस्तथा सत्तयेदं समालिङ्गितं दृश्यजातं विभाति ॥ १३७ ॥

गुणे कल्पिताया यथा कुण्डलिन्या जनत्रासकम्पादिसंवादकत्वम् ।
 तथा संसृतेरीश नानाविधार्थक्रियासाधकत्वं त्वदारोपितायाः ॥१३८॥
 त्रयीमौलिना देशिकस्यापि वाचा समावेदिता संगनिर्मुक्तता मे ।
 न सा बाध्यते नाथ मिथ्याभिमत्या महारत्नदीपप्रभा वात्ययेव ॥१३९॥
 असङ्गत्वधीरात्मनीयं मदीया हृदाघत्त कर्त्रादिभावप्रतीत्या ।
 सुधांशूपले शुद्धतासंविदस्मि जपोपाधिकारुण्यबुद्ध्यैव नैति ॥ १४० ॥
 सदा शुद्धबुद्धो विमुक्तस्वरूपस्त्वमेतादृशोऽहं च तर्कागमाभ्याम् ।
 अभेदेऽपि सत्यावयोरन्तरात्मन्नहो मे सुखस्फूर्तिरल्पेयमास्ते ॥१४१॥
 विरामेण सर्वेन्द्रियव्यावृ(ष्ट)तीनां सुषुप्तावपि क्षीणशोकोदयायाम् ।
 सहाविद्यया संमदस्यानुभूतिः सकाकोलमाध्वीकसेवासमाना ॥१४२॥
 विसर्पन्महामोहवेगान्धकारे निरस्येह निःसारसंसारकूपे ।
 भृशं क्लेशयित्वालमापन्नबन्धो शिव त्राहि मामीश कारुण्यसिन्धो ॥१४३॥
 दुरन्तव्यथाहेतुभूतस्य दुष्टव्रणस्येव शस्त्रेण वैद्यो दयालुः ।
 हृदो दुःसहं ग्रन्थिमीशान भिन्दन्प्रबोधेन मे देहि मोदातिरेकम् ॥१४४॥
 वधूयुग्मवाताशनव्याधल्लतानराधीशनत्कीरनागार्तिहारिन् ।
 त्वं(?)मानयैनं जनिव्याधिपीडाविहस्तीकृतं कालहस्तीश देव ॥ १४५ ॥
 तुषारद्युते

.....पवादं मया ते वितीर्णा कलामालिकेयम् ॥ १४६ ॥

एकदापि रचितेक्षणापणौ तौ तदैव भवताभिरक्षितौ ।

पार्वतीश पदयोस्तवानिशं दत्तदृष्टिमपि मामुपेक्षसे ॥ १४७ ॥

इत्यादि कीर्तयन्नयमत्यादरादुपेत्य धीराग्रिमो माराभियातिशरीरार्ध-
 हारिणीमाराध्य मातरं शतपत्रमुकुलसच्छात्रताजुषौ मस्तकभुवि हस्तौ नि-
 धाय समस्तोपनिषदर्थौघसुरमिलाभि

विष्वदीचि मरीचिमद्रुचिभरे वीचीव वारां त्रयी
लोकानां यदवेदनादुदयते यद्वेदनान्मीलति ।

सत्यानन्दसुधासमुद्रलहरी सा काचिदेका

.....सि त्वमेव परमा ज्ञानप्रसूनाम्बिके ॥ १४८ ॥

नित्यानित्यविवेचनादिमजुषो नित्यैर्वचोगुम्भनै-

रासैः स्वस्य तवापि चैक्यमुभयोरापाततो जानतः ।

कल्याणे तव हृक्पथे निपततः कस्यापि पुण्यात्मनो

जिज्ञासा त्वयि जायते भगवति ज्ञानप्रसूनाम्बिके ॥ १४९ ॥

विध्याद्यासु विधासु कापि भवतु श्रोतव्यवाक्ये विधा

....कर्मविचारक....घटनया प्रत्यग्विचारस्य च ।

लिङ्गैः षड्भिरुपक्रमप्रभृतिभिर्वेदान्ततात्पर्यधी-

राधेया त्वयि तद्विमर्शकलया ज्ञानप्रसूनाम्बिके ॥ १५० ॥

कार्योत्पत्त्यनुकूलवेदनतया कर्त्र्या भवत्याः पुनः

साक्षादेव निदानतां त्रिजगतीद्वारं तु मायापरम् ।

मृद्वत्तन्मसृणत्ववच्च कलशे सत्ताभृतस्ते तत-

स्तस्या जाड्यजुषश्च संगतिरिह ज्ञानप्रसूनाम्बिके ॥ १५१ ॥

कुम्भीजन्मनि कुम्भकार इव भूभर्तेव भूमिस्थितौ

हेतुः किं जगतोऽन्य एव जननस्थेभ्योरुपादानतः ।

इत्थं भ्रान्तिमुदित्वरीं शमयितुं लक्ष्माहुरेकं जग-

जन्मादित्रयहेतुतां तव बुधा ज्ञानप्रसूनाम्बिके ॥ १५२ ॥

पीलनां द्यणुकादिकार्यनिवहप्रारम्भकत्वं यथा

नानारूपजडात्मना परिणतिर्यद्वत्प्रधानस्य वा ।

तद्वन्निर्द्वयनिर्विकार.....स्ते तद्वयासंभवा-

.ध्यालस्य स्रगिवास्य कारणमसि ज्ञानप्रसूनाम्बिके ॥ १५३ ॥

देहान्तःकरणस्पृहासुखमुखे रज्जूरगाद्वाधिम-

प्रत्येकाध्यसने च जीववपुषा पुष्पास्युपादानताम् ।

आकाशाग्निसमीरवारिधरणीमुख्ये तु साधारणे

रूपेणैव महेशितुस्त्रिजगती ज्ञानप्रसूनाम्बिके ॥ १५४ ॥

नित्यामस्तसमस्तभेदविसरां निःस्यन्दचित्कन्दली-

मानन्दैकरसामगम्यसरणीमाम्नायवाचामपि ।

मूर्तिं जीवमहेश्वरौ विदधती मायावशेनात्मनः

स्तद्वद्वानुगता विशुद्धचिदसि ज्ञानप्रसूनाम्बिके ॥ १५५ ॥

निष्प्रत्यूहमिषत्स्वरूपधिषणासंसिद्धसर्वज्ञता

सर्वोत्पादयितृत्वसर्वभुवनाधिष्ठातृताग्रेसरैः ।

करुणारूपशोभितां गुणगणैः कैवल्यलक्ष्मीमयीं

दिव्यामीशदशमवाप्य जयसि ज्ञानप्रसूनाम्बिके ॥ १५६ ॥

मायाराहुविलीढबोधशशिना चक्षुर्मुखाक्षोदयं

नानावृत्तिमुखावलोकनमिलत्किञ्चिज्ज्ञताशालिना ।

उन्मीलद्बहुशोकवेगगरिमोद्विभ्रेण जीवात्मना

बध्नासीव भवाब्धिमज्जनविधिं ज्ञानप्रसूनाम्बिके ॥ १५७ ॥

छायावल्लभशीतभानुहुतमुद्गक्षत्रतारादयो

भान्तीं त्वामनुमान्ति केवलचिदालोकातिरेकीकृते ।

चेतोवृत्तिषदार्थभेदकभवन्मातृप्रमामेयता-

धुर्या भासयसि त्वमेव भुवनं ज्ञानप्रसूनाम्बिके ॥ १५८ ॥

ऐक्ये व्यक्तिमुपागते सति बहिश्चन्द्रगुणाभावश्च
 प्रेङ्खद्वृत्तिवशेन साक्षिविषयावच्छिन्नचैतन्ययोः ।
 प्रत्यग्बोधमयेन दीपमहसा संबन्धमाध्यासिकं
 प्राप्तेन प्रकटीकरोषि विषयाब्जज्ञानप्रसूनाम्बिके ॥ १५९ ॥
 सन्त्येवावरणादिशक्तिसहिता मूलप्रकृत्यंशका
 मूलाज्ञानपदामिषेकविधिना संभाविताः सूरिमिः ।
 बाह्यैर्वृत्तिभिरीक्षणादिकरणोद्भूताभिरेकैकश-
 स्तैरुद्यन्निखिलव्यवस्थितिरसि ज्ञानप्रसूनाम्बिके ॥ १६० ॥
 सामान्यग्रहणात्तदंशविषयाविद्यानिवृत्तावपि
 सञ्चुख्येतरभागसंवृतिविधाजाग्रतमोवस्थितेः ।
 स्रग्वातंघयशुक्तिरौप्यमरुभूरिङ्गन्मरीचापगा-
 पूर्वाध्यासशतानि संकलयसि ज्ञानप्रसूनाम्बिके ॥ १६१ ॥
 अस्पृष्टैर्भ्रमवञ्चनादिकलयावच्छेदनिन्दापरैः
 संसर्गाविषयप्रमैकजनकैश्छन्दोगिरां मौलिभिः ।
 दुष्टां प्राथमिकीं दृगादिजनितां बुद्धिं मिदागोचरा-
 मस्यद्विर्घटते तदद्वयमिति ज्ञानप्रसूनाम्बिके ॥ १६२ ॥
 तत्त्वावेदनतश्चिरंतनगिरा प्रच्याविताध्यक्षधी-
 रज्ञानव्यतिरिक्तदोषमहिमाजन्यं प्रपद्यास्पदम् ।
 नानाकार्यपरंपरास्वनुगतां सत्तां तवातन्वती
 व्यत्यस्तामिव बोभवीति सफला ज्ञानप्रसूनाम्बिके ॥ १६३ ॥
 आदर्शाहतिसंनिवृत्तनयनव्यालिह्यमानं यथा
 कण्ठस्थं मुखमेव न प्रतिमुखं मिथ्या पदार्थान्तरम् ।

चैतन्यप्रतिबिम्ब एव मुकुरे जीवोऽपि मायामये
 त्वद्रूपादतिरिच्यते न हि तथा ज्ञानप्रसूनाम्बिके ॥ १६४ ॥
 प्रक्षीणादिकथा समस्तजनिमलत्रयक्षताशालिनी
 विक्षेपप्रतिरूपशक्तियुगलीविख्यापितप्रक्रिया ।
 मन्दीभूतनिरुत्तिमार्गगमना मायाभिधा किंकरी
 किं ते दुर्घटमेव नो घटयति ज्ञानप्रसूनाम्बिके ॥ १६५ ॥
 स्वच्छन्दारुणबन्धुजीवसुमनोगुच्छाङ्कपालीवशा-
 दच्छायां तु यथा सुधाकरमणावध्यस्यते शोणता ।
 संसारप्रवणस्वभावभरिताहंकारसान्निध्यतः
 शुद्धायामपि संसृतिस्त्वयि तथा ज्ञानप्रसूनाम्बिके ॥ १६६ ॥
 दृष्टिं सृष्टिमुशन्ति केचिदपरे द्रक्तृल्यकालां तु ता-
 मभ्रादिक्रमतस्त्वया प्रथमतः सृष्टस्य दृष्टिं परे ।
 लोकानां मृगतृष्णिकाम्बुलहरीसाधारणं सर्वथा
 रूपं बोधनिवर्त्यमेव भवति ज्ञानप्रसूनाम्बिके ॥ १६७ ॥
 जन्म श्रोत्रियसंततौ शुभतरे काले व्रतस्वीकृतिः
 साङ्गाम्नायसमागमो गुरुमुखादारग्रहः सत्कुलात् ।
 निष्कामाचरणं च कर्मविततेर्निष्पद्यते कस्यचि-
 त्त्वज्ज्ञानादरहेतुशुद्धि(द्ध)विधये ज्ञानप्रसूनाम्बिके ॥ १६८ ॥
 वर्णां स्नातककाननस्थितिजुषां धर्मेऽथ कर्मन्दिनां
 संन्यासैरपि कर्मभिः समुचितैः पादोद्भवादेरपि ।
 निष्पन्ना निखिलाप्यपूर्वपटली वेगाद्विलम्बादपि
 त्वद्विद्याजननोपयोगमयति ज्ञानप्रसूनाम्बिके ॥ १६९ ॥

आधानाहितसंस्क्रियोज्ज्वलतरे निष्पादिते पावके

यागोऽपूर्वमिव त्वदेकविषयध्यानक्रियाशीलनात् ।

चित्तेनातिपचेलिमेन सहिता सा तत्त्वमस्यादिवा-

क्त्वत्साक्षात्कृतिमादधाति विमलं ज्ञानप्रसूनाम्बिके ॥ १७० ॥

ग्रीवावस्थितमेव रत्नखचितं ग्रैवेयकं विस्मृते-

रन्विच्छ(ष्य)न्पुरुषो यथास्रवचनादाह्वैव तन्मोदते ।

अज्ञानस्थगितां सतीमपि तथा त्वद्रूपतामात्मनः

प्राप्यैवागमतः प्रहृष्यति सुधीर्ज्ञानप्रसूनाम्बिके ॥ १७१ ॥

त्रय्यन्तश्रवणे तदर्थमनने तद्भावनायां च स-

न्संप्राप्तादपरोक्षसंविदुडुपात्संसारपारं गतः ।

यार्वा...श्वविमुक्ति खेलति भजन्बिम्बेशतां त्वन्मय-

ब्रह्मानन्दरसानुभूतिललितां ज्ञानप्रसूनाम्बिके ॥ १७२ ॥

वस्तुन्याहितचित्तमौपनिषदे वैधेषु वा जाग्रतं

नानाकर्मसु रक्षसीति यदयं नैसर्गिकस्ते गुणः ।

देहात्मभ्रमधूसरं जनमिमं त्यक्तात्मनीनक्रियं

यद्युत्तारयसे यशस्तव तदा ज्ञानप्रसूनाम्बिके ॥ १७३ ॥

वृत्तान्तास्तसुधं दयैकरससंवृत्तान्तरङ्गं त्रयी-

सिद्धान्तं स्फुटमात्मसंविदपृथक्सिद्धां तन्माश्रितम् ।

अध्वान्तप्रणयानुबन्धिनि महत्यध्वान्तघाम्नि स्थितं

शुद्धान्तःकरणाञ्चितं पशुपतेः शुद्धान्तमन्तर्भजे ॥ १७४ ॥

अपि च । श्रीमन्नराजमणिपञ्जरकेलिशारि

च्छन्दःशिखासदनमङ्गलदीपरेखे ।

नानागमोपवननाट्यकलामयूरि

देवि त्रिलोकजननि त्रिपुरे नमस्ते ॥ १७५ ॥

त्रयीपुरहरार्धभिदादिरूपे

श्रीकामराजमनुशेखरवर्णभागैः ।

कृत्स्नाननस्तनजगत्प्रकृतिप्रतीके

कल्याणि हैमवति कामकले नमस्ते ॥ १७६ ॥

आपाटलं कुटिलकुन्तलमायताक्षं

शोणाघरच्छवि सुधाकरबिम्बवक्त्रम् ।

कुम्भस्तनं सृणिगुणाशुगचापहस्तं

रूपं विधाय कृतलोकहिते नमस्ते ॥ १७७ ॥

मध्येपयोम्बुधि मरुद्भुमनीपघाम्नो

रत्नान्तरीपतिलकस्य ललामभूतम् ।

कृत्स्नं वदान्यमणिभिर्गृहसर्वभौम-

मास्थाय शश्वदनुभूतरते नमस्ते ॥ १७८ ॥

दीप्ताणिमादितनुदि.....ल-

व्याप्तान्तरालभुवि विभ्रमशालिकायाम् ।

मञ्चाग्रणीभवदजादिसदाशिवान्त-

पञ्चामरीधृतशिवाङ्कगते नमस्ते ॥ १७९ ॥

प्राचीनसूक्तिरसदिग्विदसाधिनाथ

.....लोचनदलेषु सरोरुहेषु ।

तत्तत्फलाहिततरङ्गितमानसामि-

राराधिते मतिमदावलिभिर्नमस्ते ॥ १८० ॥

आनन्दबाष्पमकरन्दभृताक्षिपद्मै-

रंशेषु.....रपुनर्भवाय ।

अन्तर्महाकमलकाननमम्ब धन्यैः

संभाव्यमानचरणाम्बुरुहे नमस्ते ॥ १८१ ॥

निद्राविधौ निरवधिक्षुधया घरादि

पर्वावलीविलसितामतिलङ्घ्य पद्याम् ।

ली.....रभिषिक्तलोके

शर्वाणि कुण्डलिनी चन्द्रकले नमस्ते ॥ १८२ ॥

गीर्देवताहरिवधूगिरिजादिशक्ति-

साम्राज्यपीठनियतस्थितिजागरूके ।

शुद्धान्तसुन्दरि परस्य सुधांशुमौले

ज्ञान.....जनयित्री शिवे नमस्ते ॥ १८३ ॥

ततश्च विपश्चिदेष निर्गत्य दुर्गत्यरुणकरधोरणीसंत्रासगरिमानुबन्धि-
भिरन्तर्मुखजनैरनवरताक्रान्तगह्वरगृहान्तमहरवसान.....नटन्महानट-
पादतलाभिघातपरिपीडितशरीरतया भूरितरंगैरिकपुञ्जपिञ्जरीभवदमित-
निर्झरीकैतवेन परितो दरीमुखशतैः क्षतजलहरीरिव संमु.....न्तं
जलधरपरंपरापिहितशिखरनितम्बभागतया शाम्बरीसंच्छन्नमौलिचरणस्य
पार्वतीपरिणेतुरनुकुर्वाणं निखिलसंसिद्धिनिर्वाहनैपुणी(प्य)चर्वितसकल-
कुलशैलगर्वततिमभजत श्रीपर्वतम् ।

सरिद्धराः सप्त विधाय मध्ये विभेदनं यस्य विनिःसरन्त्यः ।

विपाटयामो वृजिनप्रपञ्चमेवं जनानामिति दर्शयन्ति ॥ १८४ ॥

पाटलाञ्चितपदं शरीरिणां घोरतापहरदानकोविदम् ।

मल्लिकार्जुनमसोढमन्मथं तत्र तं शुचिमसावसेवत ॥ १८५ ॥

यस्य सायमुरुत्तरंहसा पूर्णनं गुरुतरं समेयुषाम् ।

वासना...तिकरादहर्निशं ज्योतिषां सुरपथे परिभ्रमः ॥ १८६ ॥

तदनु धरणीसुराधिपो भवनाशिनि तटप्रकटितरसन्निधानं(?) निधान-
मिव निखिलनियोगिनां व्यक्तिभिदालेशवञ्चितेऽपि वपुषि व्यञ्जित....
रुषमृगजातियुगसमवायमनपायशौर्यवडवानलहेतिशोषितदनुजाधिराजमु-
जमहोजलनिधिमलोक्यदहोबलपतिम् ।

सर्वान्तर्यामिभावे मम निगमशिरःसंप्रदायैकलक्ष्ये

दृष्टान्तस्तम्भगर्भो न परमिदमपीत्येव संदर्शनाय ।

हृन्मध्यं दानवेन्दोः सपदि विदलयन्पाणिजैः कूणिताग्रैः

प्रह्लादाह्लादकारी समहृत जगति स्फीतमत्याहितं यः ॥ १८७ ॥

तदनु पाशायुधप्रसाधितमाशावकाशमवगाहमानः प्रकटितसेवमान-
जनदुरितभङ्गमुद्रामधिगम्य तुङ्गभद्रां सुमतिरित्ययमवोचत ।

मातर्भवत्येव महावराहवक्त्रावतीर्णा न वसुंधरापि ।

त्वमेव कामं न हि तुङ्गभद्रा किंतु त्वया सापि कृतानुषङ्गा ॥ १८८ ॥

मह्या नितम्बमिव गौरवमाननीय-

सह्याचलं समधिरुह्य सुधीरयासीत् ।

वेलागतं तदनु वीचिमतः प्रतीचो

लीलानिकेतमृषभध्वजवल्लभायाः ॥ १८९ ॥

लम्बालकान्तललितामलिके पटीर-

जम्बालिकान्तधवलच्छविमङ्गकेषु ।

विन्वारुणामधरभासि विनम्य धीमा-

नम्यामथैष वचनैरधिनोन्मनोज्ञैः ॥ १९० ॥

हस्तैश्चतुर्भिरभयं वरमञ्जचक्रे

संविभ्रती त्रिनयना नवचम्पकाङ्गी ।

पीताम्बराञ्चितकटी नवचन्द्रखण्डा

काचित्सरोजनिलया करुणाविरास्ते ॥ १९१ ॥

चण्डि प्रसाधयसि यत्प्रियवामभागं

सौभाग्यचिह्नमिदमेव न किं भवत्याः ।

अध्यास्य किं मुहुरमुष्य किरीटसीमां

सह्योऽथवा भवति नातिशयः सपत्न्याः ॥ १९२ ॥

दिक्कूलचुम्बिनि दृढं विमलस्वभावे

मातर्भवन्मणिकिरीटमरीचिपूरे ।

अर्धेन्दुनावमधिरुह्य मदीयभावः

स्वच्छन्द्रसंचरणकेलिविधिं विधत्ताम् ॥ १९३ ॥

कल्याणि ते मुखविधुसितकौमुदी च

नेत्रारविन्दकरुणामधुनिर्झरी च ।

वक्षोजकुम्भगलितामृतवाहिनी च

तन्वन्तु नस्त्रिविधतापकलापशान्तिम् ॥ १९४ ॥

चक्रं नितम्बफलकेन तवात्तगन्धं

शङ्खं च कण्ठविजितं बिभृषे कराभ्याम् ।

आर्या गुरोरिह लघोरथवा निकाम-

मङ्गीकृतस्य परिपालनमाद्रियन्ते ॥ १९५ ॥

प्राप्यं जनेन परमं वरमेतदेव

पादाम्बुजं परमितो न च किञ्चनेति ।

व्याकुर्वतोस्तव वराभयमुद्रिकाभ्यां

सेयं युगाय करयोः शिरसा नमस्या ॥ १९६ ॥

अस्तोपमर्दलवमादियुगावतारे

धृत्वोदरस्य तव सूतवतस्त्रिलोकीम् ।

मातः कथं कथमिवेह महानुभावाः

सद्भाव एव सततं प्रथयन्ति चिन्ताम् ॥ १९७ ॥

सन्मार्गरोधरसिके शमवत्प्रणीत-

न्यक्कारभाजि नवमन्मथपङ्क्तिभिन्ने ।

अक्षानुषङ्गमलिने हृदि मामकीने

शर्वाणि विन्ध्य इव ते चरणौ निधेहि ॥ १९८ ॥

मूकाम्बिके मुहुरपास्तजपस्य कामं

रागस्पृशो रचितपल्लवसौहृदस्य ।

भक्तस्य मे पदयुगस्य भवेत्तवैव

श्लाघ्या गतिः सकलहंसकुलैर्दुरापा ॥ १९९ ॥

साकारा सुखकन्दली पशुपतेरेका मनोहारिणी

स्तोका लोकसुधाकृतसरवधूशोकाग्निनिर्वापणा ।

त्रैकाल्यप्रतिपत्तिदोहनविधौ या कामधेनुः सतां

सा कारुण्यतरङ्गिणी मनसि मे मूकाम्बिका दृश्यते ॥ २०० ॥

इति सपदि हिमाचलेन्द्रकन्यां पशुपतिनेत्रचकोरपौर्णमासीम् ।
समजनि भजतोऽस्य साधुमौलेरकृतकभक्तिसुधाम्बुधेः समृद्धिः ॥२०१॥

इति समरपुंगवस्य कृतौ चम्पूकाव्ये षष्ठ आश्वासः ।

अथ सप्तम आश्वासः ।

अथ मनीषिमणिरेष कुमुदिनीरमणकोरकापीडसेवादरादिव शैवलि-
नीपतिना प्रतिमुहुरधिष्ठिताभ्यर्णं गोकर्णमधिगम्य मन्मथपरिपन्थिमन्त्रैक-
साधकानघवैदिकजनानात्मीयनयनयोः पन्थानमुपनीय चिन्तामिमामता-
नीत् ।

इह केचन शास्त्रवेदिनो भवदुःस्वप्नपरम्परादृशः ।

तदपायकृते जपक्रियामधिगोकर्णममी वितन्वते ॥ १ ॥

पारेपारावारमाविर्भवन्तं देवं मारामित्रमाराध्य वीरः ।

सोऽयं भूयो भक्तिपीयूषवर्षादात्तोत्कर्षां भारतीमित्यवादीत् ॥ २ ॥

अनुतटमनिशं महाबलो न यदि भवानिह नाथ तिष्ठति ।

जलधिरमिभवेदयं तदा जगदभिकृष्टदिगन्तराक्रमः ॥ ३ ॥

अथवा लघुरेष सिन्धुरास्तां प्रतिविध्यण्डममी पितामहाद्याः ।

स्थितिमादधते धृतप्रकम्प्रास्तनुभूशासन शासने त्वदीये ॥ ४ ॥

सृजसि स्मरजेतरासिकामिह गोकर्णमिते निकेतने ।

दिशसि श्रयतां तु देहिनां कथमाभोगकरम्बितं पदम् ॥ ५ ॥

अयं खलु तदनु संख्यावदग्रणीरतिलङ्घ्य सखधरणीधरमतिस्निह्यद-
नुचरघटासमावृतो विविधनीवृदावलिमवगाहमानः प्रबलवाहिनीकुलानि
पावनस्थलानि च पदे पदे निशामयन्कुशाञ्चलपरिहसनमतिरतिमात्रपे-
शलांसूक्तिमभिधातुमाद्रियत ।

वरदापदाब्जमकरन्दकन्दलीं वरदापगामधिविगाह्य निर्मलाम् ।
अधुना निजामवयवार्थदुर्विधामभिधां समञ्चति मलप्रहारिणी ॥ ६ ॥

वीचीहस्ता विपुलपुलिनश्रोणिरिन्दीवराक्षी
फेनोदारस्मितविलसिता बन्धुरावर्तनाभिः ।

चक्रोरोजा सरसिजमुखी चारुहंसप्रचारा
पारावारप्रथमगृहिणी भासते कृष्णवेणी ॥ ७ ॥

महाबलेशमकुटीतटजाते तरङ्गिणि ।

सकृष्णापि त्वया शश्वदकृष्णा हन्त मेदिनी ॥ ८ ॥

दोलायितं बालसमीरणेन वीचीदुकूलंशुकमुद्रहन्तीम् ।

पृथ्व्या स्वयं भीमरथीभवन्त्या पताकिकां भीमरथीमुपासे ॥ ९ ॥

पुरुषत्रयमौलिभागभूषामणिनीराजितमञ्जुपादपीठाम् ।

तुलजापुरवासिनीं तुरीयामवलम्बे जगदम्बिकां भवानीम् ॥ १० ॥

कञ्जराजिगलितैरनारतं पिञ्जराम्भसि नवीनकेसरैः ।

पञ्जरासरिति क्लृप्तगाहनः किं जरायुवसतिं प्रपद्यते ॥ ११ ॥

नीलग्रीवजटा.....विगलितां निर्माल्यमालामिव

ब्रह्मक्षोणिभृदुत्तमाङ्गविततां पृथ्वीपरिष्कारिणीम् ।

आत्मीयैरधिवासितं विदधतीमम्भोनिधानं रसै-

स्तामद्याहमगण्यपुण्यसुलभां द्रक्ष्यामि गोदावरीम् ॥ १२ ॥

पात्रगा पटुधियामिव संपत्कान्तसिन्धुरमिता करिणीव ।

गौरिवाञ्छितपयोधरभारा गौतमी हरति लोचनजाड्यम् ॥ १३ ॥

तापसाघदलनाय निर्गता गौतमी हरति कल्मषं नृणाम् ।

चातकार्तिशमनोद्यता जलैरभ्रपङ्क्तिरभिषिञ्चति क्षमाम् ॥ १४ ॥

त्रिनयनजटाराजद्राजक्षमारुहकोरक-

व्यतिकरघनामोदा गोदावरीलहरीमराः ।

पशुवधमहाकालीनालीढगोतमपातक-

प्रशमकुशलारम्भाः संभावयन्ति वसुंधराम् ॥ १५ ॥

जगत्पतेरस्य जटाच्युतेति विधेहि गोदावरि मा विषादम् ।

सरोषगौरीचरणाहतीनामलम्भनादामुहि मोदमेव ॥ १६ ॥

स्ववेलान्तर्लीलासुभगतरबालानिलवल-

त्तरङ्गालीतुङ्गातरलतरमृङ्गा तत इतः ।

तटिन्यास्ते धन्या तरुणकमलिन्याकरतया

प्रणीता वैनीतावलिभिरभिवीता शतधृतेः ॥ १७ ॥

पवित्रामद्राक्षं बहलकमलामोदमधुरैः

समीरैरध्वन्यश्रममपनयन्तीं नवनवैः ।

अतिप्रेम्णा भर्तुश्चरमजलधैरर्पितमुखीं

पयोष्णीमुष्णीषप्रतिमलहरीं विन्ध्यनृपतेः ॥ १८ ॥

कलितापीडा कमलैर्महिता पीयूषमधुरतापीना ।

जनतापीतजलेयं मम तापं हरतु मलिनतापीडाम् ॥ १९ ॥

सुधांशुकन्या स्वदतां जनानां तापं च दूरे तनुतां पयोष्णी ।

कथं त्वमप्यम्ब कठोरघातस्तनूभवे तापि तथाविधासि ॥ २० ॥

अक्षणोर्वर्षत्यमृतलहरीमाश्रमैस्तापसानां

नित्योदञ्चन्निगमपठनैरुल्लसत्तीरभागा ।

अश्मन्नातैरचलधनुषो लिङ्गभूतरमूतां

मज्जन्नानामनुजपटलीशर्मदा नर्मदा मे ॥ २१ ॥

पूजनीयविभवासु भूतले जाग्रतीषु शतशो नदीष्वपि ।
किं त्वयैव वितनोति केलिकामर्णवस्त्वमसि येन नर्मदा ॥ २२ ॥

कुचपरिणतिभाजः क्षोणिबिम्बाधराया
विगलितमिव, यस्मादुत्तरासङ्गचेलम् ।

नटयति मुदमम्भो नार्मदं शृङ्गसीमा-
मधिवसति महाद्वेरस्य माहिष्मतीयम् ॥ २३ ॥

पुरी जयत्यर्जुनभूपतेरियं वहन्निमां विन्ध्यवसुंधराधरः ।
त्रिविष्टपालम्बतया धृतस्मयं नगाधिराजं न तृणाय मन्यते ॥ २४ ॥

माहिष्मतीमण्डनमार्तिहारि जनस्य दोस्तम्भसहस्ररम्यम् ।
सप्तार्णवीमुद्रितराज्यलक्ष्मीविलासगेहं किमपि स्मरामि ॥ २५ ॥

अवतारविशेषमञ्जनाभेररुणोष्णीषमनल्पहेमभूषम् ।
कृतवीर्यतनूजवेषमीडे जगतीपालनकर्मनिर्निमेषम् ॥ २६ ॥

यदीयभुजमण्डले धरणिरेत्य लीलारतिं
विशङ्कटतरे.....विसृजति स दौस्थ्यव्यथाम् ।

परीक्षणकषोपलः स दशकण्ठबाहूष्मणां
जगन्महितशासनो जयति कार्तवीर्यार्जुनः ॥ २७ ॥

रेवा यस्य परं दुरासदभुजासेतौ न माति स सा
तेजोवार्धिरपि क्षपाचरपतेस्त्रैलोक्यकूलंकषः ।

सप्तद्वीपनिखातयूपपुलकच्छन्नावनीविग्रहः
सोऽयं हैहयनायको विजयते शूरक्षितीशाग्रणीः ॥ २८ ॥

काचिन्महाकालनिकेतनस्य पुरामरातेर्भुवि राजधानी ।
श्रिया विशालां जनतामवन्ती चकास्त्यसावुज्जयिनी पुरीणाम् ॥ २९ ॥

भूतिं देहि ब्रूहि नामानि शंभोराद्यं विद्यां लीलयेत्याचरन्ती ।
 देव्या साकं ध्यायत ध्यायतेति ध्यायन्त्यस्यां दैवतं केऽपि धन्याः ॥ ३० ॥
 अस्यां मरालीततिरद्रिकन्याकेलीगतिप्रार्थनसापराधा ।
 निवारितान्तर्गमनेव नित्यमास्ते बहिः खेयरतिच्छलेन ॥ ३१ ॥
 क्रीडाजुषामत्र कृशोदरीणामारज्यमाना घुसृणाङ्गरागैः ।
 सृष्ट्वा जगत्पातकसंहतीनामुत्पातसन्ध्येव पुरः समिन्धे ॥ ३२ ॥
 अस्यां निरस्ता दिवसान्तनृत्यत्पिनाकिपूजापटहप्रणादैः ।
 निर्याति नृणामिव दुष्कृतालिः सौधेषु कालागरुधूमरेखा ॥ ३३ ॥
 आरूढकर्मन्दिपथा इवास्यामाविर्भवज्जङ्घितितारनादाः ।
 आरामवीथीष्वनुवल्लिगेहमटन्ति भृङ्गा मकरन्दमिक्षाम् ॥ ३४ ॥
 स्वयं विशालाप्यवकाशहीना दुष्कर्मलेशस्य शरीरभाजाम् ।
 उच्चैर्महाकालमुपाश्रितापि कदापि नैषाञ्चति काललक्ष्याम् ॥ ३५ ॥
 स्थितं संनिधानेऽपि धीसूक्तिदूरं निराकारमप्यर्धनारीशरीरम् ।
 अधिष्ठानमप्यस्य विश्वस्य शश्वन्महाकालवास्तव्यमव्यान्महो नः ॥ ३६ ॥
 अस्याः सिन्धोरूर्मिहस्तावलम्बादेनः सिन्धोरेत्य पारं भवामि ।
 निर्विन्ध्याया निर्मलाम्भःप्रवाहे निर्मज्याहं निर्गतः क्लेशविन्ध्यात् ॥ ३७ ॥
 चर्मण्वत्याः साधु खण्डीकृतांहोमर्मण्यस्या मज्जतां वारिपूरे ।
 कुम्भीपाकाद्धोरपीडाविपाकार्त्तिकं भीतिः स्यात्किंचिदप्यङ्गमाजाम् ॥ ३८ ॥

इदं तावदिह दृश्यते मन्दाकिनीविहितमहितसांगत्यमलघुसलिलपू-
 रसातल्यवितीर्णजलधिसौहित्यमशिशिरकरापत्यम् ।

क्षितिरोमलता कलिन्दभूमृत्करिकालायसशृङ्खला खवन्ती ।
 भवतापपरीतमानसानां नवतापिञ्छवनीयमाविरास्ते ॥ ३९ ॥

वृषभौक्तिकसंहतेर्विधात्रा वणिजा भूविपणौ विसारितायाः ।
 परभागकरी पटीव नीला प्रतिभाति द्युमणेरियं कुमारी ॥ ४० ॥
 मिहिरांशुविलीनमेघमार्गद्रवनिष्यन्दतौ परं किलास्याम् ।
 यमुनेति कलिन्दजेति सिन्धोरबलेति प्रथते नृणां विमोहः ॥ ४१ ॥
 नतिरस्तु गभस्तिमालिसूनोर्नरकद्वारमहायसार्गलायै ।
 जनसद्गतिनर्तकीमसारप्रतिसीराकृतये प्रकाममस्यै ॥ ४२ ॥
 असितोत्पलमालिकामवन्या जनतापुण्यशिखावलाभपङ्क्तिम् ।
 शिशिरामवगाह्य सिन्धुमेनां जनितापं विजहाति जीवलोकः ॥ ४३ ॥
 अनुवारमवाप्तवारिकेलेरसिताया मुरशासनस्य मूर्तेः ।
 अयमाविशदंशुमालिकन्यामभिरामः किमु नीलिमातिरेकः ॥ ४४ ॥
 अतिवेलरसोदयानुभावात्कलयन्ती निजकामुकामिसारम् ।
 असितावरणांशुकं किमेषा सहजश्यामलक्च्छलेन धत्ते ॥ ४५ ॥
 अभिषिञ्च कलिन्दकन्यके मामतिनीलच्छविनैव वारिणा ते ।
 सहस्र भवितास्मि तावताहं शरदिन्दीवरबान्धवावदातः ॥ ४६ ॥
 दिशि वासमवाप्य दक्षिणस्यां सहजन्मा तव शास्ति पापशीलान् ।
 भवती तु परिष्कृतोत्तराशा कृपया कल्मषमेव देहभाजाम् ॥ ४७ ॥
 जननि त्वदवेक्षणं जनानां निरयश्रेण्यनवेक्षणे निदानम् ।
 भवदम्भसि मज्जनं तु भद्रे पुनरुन्मज्जनकारणं भवाब्धेः ॥ ४८ ॥
 जननामयमेषजैः श्रुतीनां पटवासैस्तटरेणुभिर्भवत्याः ।
 चरणाम्बुजवासितैर्मुरारेरनुलिप्तोऽपि भवामि नीरजस्कः ॥ ४९ ॥
 रविनन्दिनि नीलरत्नयोस्ते तटसीमाजनुषोस्तयोः किलैकम् ।
 अभवत्परिकर्म विन्ध्यभूमेरपरं गोपवधूपयोधराणाम् ॥ ५० ॥

हसितौषधमोहिताशयानामनुतीरं तव बल्लवाङ्गनानाम् ।
 बहुशो हरति स्म नीविबन्धानतिसंघापटुरादिमः स चोरः ॥ ५१ ॥
 तटमम्ब तवैनदेव शार्ङ्गी निजवंशीविनदामृतैरसिञ्चत् ।
 अत एव पुरीयमत्र भान्ती मधुरेति व्यपदिश्यते जगत्याम् ॥ ५२ ॥
 महतीषु पुरीषु काममेषा मधुरेत्यत्र किमाविरास शार्ङ्गी ।
 अवतारमहोत्सवेन शौरेरथ चेयं मधुरा किमासु जज्ञे ॥ ५३ ॥
 जनिकापथचङ्कमालसानामलघुश्रान्तिकलापमङ्गभाजाम् ।
 अमृतार्पणलीलया हरन्ती नगरीयं मधुरा भवेन्न केषाम् ॥ ५४ ॥
 धरणीतिलकं तरी भवाब्धेः खनिरिन्द्रानुजगारुडोपलस्य ।
 दिशति प्रमदं दृशोरियं मे रजनीशान्वयराजराजधानी ॥ ५५ ॥
 यदुवंशयशोनिदानभूमिः शिशुताविभ्रमसाक्षिणी मुरारेः ।
 नवमुक्तिवधूविवक्षुलोकप्रतिबोधाङ्कुरपालिकेयमास्ते ॥ ५६ ॥
 अवकर्णयितुं यशो मुरारेरसकृत्यौरजनोपगीयमानम् ।
 गलितावरणैरियं गवाक्षैः परिफुल्लश्रुतिसंपुटेव भाति ॥ ५७ ॥
 यमुनालहरीसमीरघृतैरियमाभाति शतैस्तटाकिकानाम् ।
 उपकण्ठमुपेयुषां जनानामघसंघातमिवापसारयन्ती ॥ ५८ ॥
 निजभक्तिनिरूढमानसानां घनसंसारविषादखण्डनाय ।
 अरविन्दविलोचनः किलास्यां परिजग्राह भवानुबन्धलीलाम् ॥ ५९ ॥
 चिरकालधृतं हृदा जगत्याः किमपि प्रौढविषादकारि शल्यम् ।
 भगवानिह कंसनामधेयं बलसंदंशिकया समुज्जहार ॥ ६० ॥
 इह धन्यतमैरलोकि रेखासरसीजातरथाङ्गशङ्खचिह्ना ।
 अनुवीथि पदावली मुरारेरकुतो जन्मसरस्वतीविचेया ॥ ६१ ॥

मनुजो नहि माहशो जगत्यामनुकम्पालवदुर्विधान्तरङ्गः ।

चिरशीलितमप्यधर्मजातं बहिरुत्सृज्य पुरीमिमां विशामि ॥ ६२ ॥

इत्यादिबचनरीतिमुखरिताननो हरितालनिभवसनभरितात्मकटितटं
हरिनीलमणिभङ्गसंकाशरोचिषमवनतपरिषदतिहर्षविरचनाय समुद्यन्त-
मिव कमपि तडित्वन्तमानकदुन्दुभेरात्मजमभिवन्ध संक्रन्दनमुकुन्दशा-
तोदरीद्वन्द्वसंवादरूपमरविन्दलोचनस्तुतिकलापमभिरूपशेखरोऽयमेवम-
करोत् ॥

विधाय केलिं वियदापगायां यान्त्योस्तटीमिन्द्रमुकुन्दपत्न्योः ।

पटीविपर्यासवशेन जज्ञे प्रगल्भवादप्रतिवादभङ्गी ॥ ६३ ॥

पटे सुरेन्द्रप्रमदैकधार्ये कुतोऽन्यथा मुञ्चसि गोपभीरो ।

तवैव मोहो दयितं मुरारेरशेषवन्द्यादधिकं वदन्त्याः ॥ ६४ ॥

मृगाक्षि शौरैर्महिमातिरेकमाख्याति राज्यानधिकार एव ।

बलेस्त्रिलोकीमपहृत्य बाले गोत्रारये दत्तवतः क राज्यम् ॥ ६५ ॥

ज्यायोबलात्साधयतोऽनुजस्य कार्याणि मुग्धे वद कः प्रकर्षः ।

त्राणं गवां तन्वति मत्सहाये दृष्टं बलं दुर्ललिते मघोनः ॥ ६६ ॥

गोपालबाले कुलिशायुधेन कृपा व्यधायीति किमेष दोषः ।

ममानुकम्पा क नु मातृगर्भं दम्भोलिना दारयतो बलारेः ॥ ६७ ॥

दिवौकसां दानवजातिमात्रे स्पर्धा निसर्गप्रभवा हि सत्ये ।

पौलौंसि तर्हि त्वयि पाकशासी वैरानुबन्धान्न कुतो विधत्ते ॥ ६८ ॥

नारीवधं नर्मसखस्तवैव शतक्रतुः संविदधीत किं वा ।

अकार्यमप्याचरणीयमेव वितन्वता विश्वकुटुम्बरक्षाम् ॥ ६९ ॥

स्वकुक्षिपूर्त्यै कृतचोरवृत्तेर्दूरे जगन्नाणधुरंधरत्वम् ।

पुंसः स्वकीयोदरपोषणं च तस्य त्रिलोकीपरिपोषहेतुः ॥ ७० ॥

मर्त्याङ्गनागर्भपुटीमितेऽस्मिन्करोषि मिथ्यागरिमाधिरोपम् ।
 विश्वत्रयव्यापितनोरनेन का हानिरुन्मीलति कैटभारेः ॥ ७१ ॥
 किं किं शुभे केशवशाम्बरीभिर्विमोहिता त्वं न समर्थयेथाः ।
 भजन्तमुत्सृज्य जनं परेषु धार्ष्टीं निबध्नाति तदीयमाया ॥ ७२ ॥

आनन्दामृतसर्वस्वमाशास्यममरैरपि ।

आभीरपतिगेहान्तमभिव्यक्तमुपासहे ॥ ७३ ॥

पयःपयोधौ बहुकाललीलया वितायमानादिव वासनाबलात् ।
 हरिर्विहायानकदुन्दुभेर्गृहान्वजे सुधाढ्ये विहरन्स पातु नः ॥ ७४ ॥
 जङ्घोपरि न्यस्य कृते जवेन संक्षालने संविहितां जनन्या ।
 प्रदक्षिणाम्भःपरिषेकरक्षामन्तर्हसन्वीक्ष्य हरिः पुनातु ॥ ७५ ॥
 स्तनं जनन्या धयतेव संमुखं प्रसारितः पातु करो बलिद्विषः ।
 निशाचरीमम्ब निरीक्ष्य मारितां प्रयाहि मा भीतिमितीव शंसितुम् ७६
 वन्दे मुकुन्दं पदपल्लवाभ्यां वाचालमञ्जीरमनोहराभ्याम् ।
 प्रहारलीलां मनसि प्रणेतुमभ्यस्तडो(दो)लाफलकाभिघातम् ॥ ७७ ॥
 जानुद्वयीचङ्क्रमणेषु धान्यां पाणिं निधायैकमुदस्तबाहुः ।
 तमाहरिष्ये तरुमिन्द्रलोकादिहेति शंसन्निव शौरिरिव्यात् ॥ ७८ ॥
 अपि त्रिलोकीममिमीत यस्त्रिधा समाहितैरङ्घ्रिसरोजविक्रमैः ।
 स माधवो नः परिपातु संचरन्करौ समालम्ब्य पितुर्गृहाङ्गणे ॥ ७९ ॥
 अमेयमप्यकृतकभारतीशतैरगोचरं यमिवरचेतसामपि ।
 गृहाङ्गणे किमपि यशोदया गुणैरुल्लखले कलितमुपासहे महः ॥ ८० ॥
 आकुञ्च्य पादाम्बुजमेकमन्यदुत्क्षिप्य नृत्यन्तमुदग्रचूडम् ।
 पाणिद्वयीपायसगव्यसारौ पश्यन्तमीडे पशुपालडिम्भम् ॥ ८१ ॥

कराम्बुजस्तम्भितकिङ्किणीरवं पदे पदे कल्पितपार्श्ववीक्षणम् ।

शनैःशनैराकलिताङ्घ्रिचङ्क्रमं विनौमि शौरेर्व्रजगव्यमोषणम् ॥ ८२ ॥

विज्ञातुमामोदवशेन मोषं गव्यस्य गोपाङ्गनया कयापि ।

निजाननेन्दोर्निकटोपनीतं जिघ्रन्मुकुन्दो वदनं स जीयात् ॥ ८३ ॥

गृहे मदीये कियदद्य गव्यमहारि शंसेति कयापि पृष्टे ।

पयोधरौ पाणियुगेन तस्याः स्पृष्ट्वेयदस्तीति भणन्विटोऽव्यात् ॥ ८४ ॥

कलशीनिहितं पयः कथं वा परिपीतं भवतेति राघयोक्ते ।

अधरामृतपारणाममुष्या विदधानं विभुमेवमित्युपासे ॥ ८५ ॥

हैयङ्गवीनहरणाकुलघोषयोषि-

दाक्रोशनाटितरुषः पुरतो जनन्याः ।

व्यत्यस्तपाणिविधृतश्रवणानि चित्ते

नाथस्य केलिनमनोन्नमनानि भान्ति ॥ ८६ ॥

लताङ्गि मद्यं रचयाञ्जलिं पटीमहं दिशामीत्यवकर्ण्य भाषितम् ।

कृतेऽञ्जलावेककरेण राघया शिरो विधून्वञ्जिशशुरस्तु संपदे ॥ ८७ ॥

रक्षाकरं मङ्गलमारचय्य संप्रेषितः सानुनयं जनन्या ।

कस्तूरिकाकृतसतमालपत्रो नासाञ्चलेनापि मणिं दधानः ॥ ८८ ॥

काञ्चीगुणोदारकटिप्रदेशो मायूरबर्होज्ज्वलमौलिबन्धः ।

वहन्करे वेत्रविषाणवंशान्पाथेयशिक्याकलितांसभागः ॥ ८९ ॥

पवित्रयन्त्रङ्घ्रिपयोरुहाभ्यामामीरपल्लीभवनाङ्गणानि ।

बहिर्नयन्पीतनिबद्धशावं कुलं गवां गोष्ठगृहान्तरेभ्यः ॥ ९० ॥

अलूलया काञ्चिदपाङ्गितेन परां दरस्मेरमुखश्रियान्याम् ।

कर्तुं रहः केलिकलां वनान्ते समाह्वयन्घोषसरोरुहाक्षीम् ॥ ९१ ॥

पित्रा कियदूरमिवानुगम्य वात्सल्यनिम्नेन विसृज्यमानः ।
 वनाय शृङ्गिण्यवनाय चाद्यो विद्योततां चेतसि पूरुषो मे ॥ ९२ ॥
 किरीटसंदानितकेकिपिच्छं वशीकृताभीरवधूपपञ्चम् ।
 कदम्बगुच्छाहितकर्णपूरं कुर्वे हृदन्तः कुहनाकिशोरम् ॥ ९३ ॥
 हेलवलद्रीवमितत्रिभङ्गीवक्राम्बुजव्यापृतवंशनालम् ।
 व्यत्यासविन्यस्तपदं पुरस्तादास्तामवस्थानमनङ्गशौरेः ॥ ९४ ॥
 वंशीमुपासे वसुदेवसूनोरारज्यमानामधरांशुपूरैः ।
 शृङ्गारगीतामृतसेचनेन रोहत्रवालामिव लोभनीयाम् ॥ ९५ ॥
 वंशीसुधां वर्णय वाणि शौरेरास्वादितामर्कसुतामरालैः ।
 गलन्मृणालीकवलच्छलेन तृप्तेस्तदुद्गारमिवादधानैः ॥ ९६ ॥

आप्लावयेयुरपि नः श्रवसी कदाचि-

त्कंसाभियातिकलहंसवराभृतानि ।

प्रादुर्भवत्किसलयच्छलतः प्रसार्य

जिह्वां महीरुहकुलैरपि सेवितानि ॥ ९७ ॥

अनुभवेयमहं किमु जातुचिन्मुरभिदो मुरलीनिनदामृतम् ।
 किसलयाञ्जलिशालिमुखाञ्जलैः किमपि सेवितमन्यभृतैर्द्विजैः ॥ ९८ ॥
 आपाटलान्यङ्गुलिपल्लवानि व्यापारयन्तं विवरेषु वेणोः ।
 नादामृतैर्नन्दगवीकुलानां मोदान्मृजन्तं कलये मुकुन्दम् ॥ ९९ ॥
 खुराहतिक्षुण्णमुवां पशूनां परागजालैः परिधूसराङ्गे ।
 मुह्यद्दिगन्ते मुरलीनिनादैः स्निह्यत्यनन्ते मम शेमुषीयम् ॥ १०० ॥
 दृढानि गोपीधृतिबन्धनानि हठादपाकुर्वति हासलेखैः ।
 अनीदृशे मे मतिरागमान्तवनीचरे वैणविकावतंसे ॥ १०१ ॥

बिम्बाधरं बन्धुरमन्दहासं लम्बालकासङ्गिललाटदेशम् ।
 विरामकालेऽपि न विस्मरामि मुखं रणद्वेणुसखं मुरारेः ॥ १०२ ॥
 हसितस्पृशि हारिकण्ठनाले परमानन्दसरःप्ररूढमूले ।
 अधरच्छविकेसराभिरभ्ये श्रुतिसौरभ्यनिधौ शुचां विरामे ॥ १०३ ॥
 ब्रजयोषिदपाङ्गभङ्गवीते मकरन्दायितमञ्जुवेणुनादे ।
 परिलक्षितशृङ्गिणीपरागे रदमुत्कारमणीयगर्भभागे ॥ १०४ ॥
 अमितप्रणयावगाहिनीभ्यां रचिताघ्राणविधौ रमावनीभ्याम् ।
 कुरु मानसराजहंसलीलां कुहनागोपमुखाम्बुजे विशालाम् ॥ १०५ ॥
 वनाद्दिनान्ते ब्रजमाब्रजन्तमभङ्गशृङ्गारवपूरिताशम् ।
 श्रवःकदम्बस्तबकेन साकं मनागिवाम्लानमुखारविन्दम् ॥ १०६ ॥
 वराङ्गनादन्तपटप्रतीति सरोषराधासमुदीक्षितेन ।
 बिम्बोष्ठमध्ये भृशपाटलिम्ना विन्यस्तवंशीजनुषा विमान्तम् ॥ १०७ ॥
 वृन्दावने प्रीणितया कयापि संभावितं सप्रणयावलोकैः ।
 संकेतभूवञ्चितया तु गोप्या संताडितं दारुणदृष्टिपातैः ॥ १०८ ॥
 भ्रूक्षेपमन्दस्मितदृक्तरङ्गैः पुष्पान्तमन्तः स्मरमङ्गनानाम् ।
 आभीरवृद्धाननुकम्पयाद्रैरालापभेदैरनुमोदयन्तम् ॥ १०९ ॥
 नन्देन क्लृप्ताभिगमेन गाढमालिङ्ग्य दोर्भ्यामभिगम्यमानम् ।
 आविःस्तनक्षीरमिलिन्दभाजा यशोदया सादरमीक्ष्यमाणम् ॥ ११० ॥
 श्वोभाविगोसंचरणप्रदेशान्संकेतयन्तं सवयोजनानाम् ।
 अग्रेचलद्भोकुलमम्बुजाक्षमालम्बतां बालकमाशयो मे ॥ १११ ॥
 गोवर्धनव्यञ्जितकौशलेन गोवर्धनच्छत्रमुदस्य दोष्णा ।
 गोपायिताभीरकुलाय वर्षाद्गोपायितायास्तु स ते प्रणामः ॥ ११२ ॥

ऋजूकुर्वन्नपि हरिस्त्रिवक्त्रामसृजन्पुनः ।

दृगन्तकचभारेषु त्रिषु वक्त्रां धिनोति नः ॥ ११३ ॥

भवभीतिपराकृतेरुपायं शृणु चेतः श्रुतिमौलिसंप्रदायम् ।

परिशीलय भावनां मुरारेः कुरु दारादिकुतूहलानि दूरे ॥ ११४ ॥

प्रसूरियमसौ पिता मम सुतो नताङ्गीति किं

विमोहमरुगाहनव्यतिकरेण वा ताम्यसि ।

यदूद्वहवधूटिकाजठरशुक्तिमुक्तामणौ

मनो भज विनोदनं मधुविदारके दारके ॥ ११५ ॥

अशौरिकुलपावनानकृतनन्दगोपालका-

नकालियविमर्दनानकरनीतगोवर्धनान् ।

अकंसमदभञ्जनानकलितावनीरञ्जना-

नबाणभुजदारकानलमुपास्य वृन्दारकान् ॥ ११६ ॥

अल्लनवृषभासुरैरशिखिपिच्छकाभासुरै-

रगव्यरसलालसैरपटुरासलीलारसैः ।

अगोभरणदीक्षितैरकमलानुवादीक्षितै-

रभृङ्गसचिवालकैरलमशाम्बरीबालकैः ॥ ११७ ॥

कृष्णस्य वृन्दावनकन्दरान्तराभीरदाराभिरतेः कथाभिः ।

अलं विमुक्त्यै कृतमर्चनायामायासभारैरमरान्तराणाम् ॥ ११८ ॥

वनमालिवशीकृताशयानां पदविन्यासपवित्रितो वधूनाम् ।

यमुनातटरेणुरेव पुंसामलमंहो विनिहन्तुमङ्गसङ्गी ॥ ११९ ॥

परःसहस्राणि परस्य धाम्नः सन्त्येव रूपाणि जगद्विभूत्यै ।

मृग्यो मृषा गोपविलासवीर्यलावण्यसौरभ्यलवोऽपि तेषु ॥ १२० ॥

पशुपैरपि बाह्यदृष्टिशीलैर्ददृशे दृश्यरथाङ्गङ्गशचिह्ना ।
 अधिनन्दनिवासमागमान्तैरपि मृग्या पदपङ्क्तिरञ्जनामेः ॥ १२१ ॥
 उरुभक्तिसुधारसोर्मिलानामपनेतुं जनिखेदमङ्गभाजाम् ।
 खयमाहतसंभवानुबन्धे महनीये रमतां मनो मुकुन्दे ॥ १२२ ॥
 किञ्च-वन्दे महः किञ्चन वंशनालीशृङ्गाङ्कुशाजिह्मगाचापहस्तम् ।
 गुञ्जारुणं कापि ततोऽपि नीलं बर्हावलीवालमृगाङ्गचूडम् ॥ १२३ ॥
 शृङ्गाटमध्ये कृतसंनिधाना मुखारविन्दे मुरलीं दधाना ।
 ममास्तु चित्ते महनीयशीला विद्या मुरद्वेषिविचित्रलीला ॥ १२४ ॥
 इदं मदंशद्वयमेवमेव कृतव्यतीहारमजायतेति ।
 विभावयन्ती विनिमाय पादौ विद्या परा वेणुमती समिन्धे ॥ १२५ ॥
 कुहचिज्जयकुञ्जरप्रचारं परतो भावितराजहंसयानम् ।
 कटिसीमनि वाससी वसानं कनकाद्भासिकुसुम्भरागशोणम् ॥ १२६ ॥
 हृदि कौस्तुभमेकतो दधानं परतस्तुङ्गपयोधरोपरुद्रम् ।
 गिरिधारणकर्कशैकपाणिं कुसुमादप्यतिकोमलान्यहस्तम् ॥ १२७ ॥
 हरिणाधिपकोकिलावलेपान्क्षपयन्तं निजकण्ठनादभङ्ग्या ।
 क्वचिदुज्ज्वलकुण्डलामिरामं पटुताटङ्कपरिष्कृतं कुतोऽपि ॥ १२८ ॥
 विनतार्तिहरं विलोचनाभ्यां कमलेन्दीवरगर्वमोचनाभ्याम् ।
 धृतचित्रकह्वसरोरुहा(भ्यां) निटिले निर्जितबालचन्द्रभासि ॥ १२९ ॥
 प्रियकस्तबकासितोत्पलाभ्यां प्रतिपन्नश्रवणावतंसकृत्यम् ।
 शिरसा शिखिनः शिखण्डमालां शशिखण्डं च सहैव लालयन्तम् १३०
 वलभिन्मणिबन्धजीवशोभं धृतपाशाङ्कुशपुष्पबाणचापम् ।
 मुरलीवरमूर्च्छनासु शश्वन्महनीयासु निबद्धमौलिकम्पम् ॥ १३१ ॥

गिरिशार्धगृहान्तरे विहारान्कलयन्तं नवकल्पशाखिमूले ।

परितः परिवारदेवतानां प्रकरेणाहितसेवनानुबन्धम् ॥ १३२ ॥

इतरेतरयोगमेयुषाभ्यामतिहृद्यन्मकरन्दशर्कराभ्याम् ।

कृतिनः खलु केऽपि भावयन्ते भवशान्त्यै परसंविदोरभेदम् ॥ १३३ ॥

रुचिराद्भुतरूपसंविधानं परमानन्दसुधापयोनिधानम् ।

उषितं पथि योगिनां विधेये तदहं धाम विचिन्त्य तत्र लीये ॥ १३४ ॥

पुण्यस्थानाग्रगण्यादथ यदुनगरादेष तस्मान्मनीषी

स्थाण्वीशाख्यं धरण्यामभजत किमपि क्षेत्रमुच्चैः पवित्रम् ।

सद्यः संसिद्धिहेतुं समधिकतपसां पुष्करं दुष्कराणां

सोमावासं प्रभासं सुगतियुवतिसंचारिकां द्वारकां च ॥ १३५ ॥

अथ द्रुताभीष्टकरीं शतद्रुं पाशापहन्तीं भजतो विपाशाम् ।

धरावतीर्णां धरणीधरेन्द्रादिरावतीं चैष निषेवते स्म ॥ १३६ ॥

सामोगां चन्द्रभागां जगदखिलमिदं पावयन्तीं च सिन्धुं

सेवित्वाथो निवृत्तः परिचितधनदारामगन्धाद्दिगन्तात् ।

प्रौढं जालन्ध्रपीठाभिधमनघपदन्यासधन्यं भवान्या

हृद्यं प्रापद्यतासौ हिमवति किमपि स्थानमानन्दशाली ॥ १३७ ॥

असौ पुनरनेकतटिनीसरोवनीनगरप्रदेशेषु विरचितभ्रमणोऽपि पर-
मपावनपयःपूरनिष्यन्दिनीं शृङ्गिणीमिव पुंगवकिशोरकस्त्रिदशतरङ्गिणीं
निशामयन्किमपि चिन्तातिशयसंदानिताशयो व्याहर्तुमिति गिरं
प्रावर्तत ।

इक्ष्वाकुसंतानयशःपताकां मुक्तामणिं तां मुनिकण्ठशुक्तेः ।

दुर्वर्ण्यकक्ष्यामवनीवशायां निर्वर्णयिष्यामि कदा स्रवन्तीम् ॥ १३८ ॥

विद्याम्बुजश्रेणिविभातवेलां मायातमश्चन्द्रमरीचिवीचीम् ।

मुक्तालतां मुक्तिविलासवत्या भागीरथीं चेतसि भावयामि ॥ १३९ ॥

गङ्गामुपासे गगनापदेशकासारकेलीकलहंसपङ्क्तिम् ।

स्वयंवरासक्तिसमेतमुक्तिवधूकराम्भोजमधूकमालाम् ॥ १४० ॥

किरीटिकोदण्डकृतप्रहारत्रणोल्बणीभावविशङ्कयेव ।

यामोषधीशेन समं महेशो दधाति मौलौ तटिनीं नुमस्ताम् ॥ १४१ ॥

भागीरथी सावतु या गिरीशजटाटवीपर्यटनोपजातात् ।

आशाभ्रमान्मार्गमंजानतीव भगीरथस्यन्दनमन्वयासीत् ॥ १४२ ॥

क्रीडापराधशमनाय नतस्य शंभो-

श्रृङ्गापदे विहरणं समवेक्ष्य यस्याः ।

कोपातिरेकमयते कुलशैलकन्या

सा पावनी दिशतु संमदमग्नगङ्गा ॥ १४३ ॥

अम्बरगालितमासीद्ब्रह्माण्डघटे बलिद्विषा यस्मात् ।

तस्मादतीव पूतं जज्ञे किल सौरसैन्धवं सलिलम् ॥ १४४ ॥

द्युसिन्धुरुर्व्यां दुरितानि हन्तुमाढौकते वीवधगूढरूपा ।

प्रकाशसंचारविधौ भयेन कुतोऽपि धावेयुरितीव बुद्ध्या ॥ १४५ ॥

समुद्धृता वीवधसंपुटीषु भागीरथी भाग्यवतां जनानाम् ।

आरोहणं मूर्धनि संविधातुं प्रायो विधत्ते पदमंसभागे ॥ १४६ ॥

गङ्गा निजं वारि विगाहमानाञ्जरीरिणः कालहरीकरोति ।

सुधांशुमौलेः स्वमदापहस्य गर्वापहाराय कृतोद्यमेव ॥ १४७ ॥

विष्टपत्रयतमःपरिपाटीखण्डनाय कलितावतरापि ।

अग्निसिन्धुरखिलानपि लोकानन्धकारयति हन्त किमेतत् ॥ १४८ ॥

निमज्ज्य गङ्गाम्भसि निःसरञ्जनः पयोदनीलप्रतिमागतं गलम् ।

विलोक्य जम्बालविलेपशङ्कया करोति भूयोऽपि च गाढमज्जनम् ॥ १४९ ॥

मातेति पूर्वं महयन्विधत्ते सुरापगायां सुकृती विगाहम् ।

कान्तेति पश्चात्कलयन्नसौ तां कोटीरकोटौ कुरुते विचित्रम् ॥ १५० ॥

सोराम्भोरुहशीधुसारलहरीनिष्यन्दमुष्टिधयो

रोधोदेशविकासिकैतकरजोविस्तारकुक्षिभरिः ।

वीचीनर्तितराजहंसवनितासंगीतसर्वकषो

मर्त्यानां हरति श्रमं सुकृतिनां मन्दाकिनीमारुतः ॥ १५१ ॥

कदा तरङ्गे गगनापगाया निमज्ज्य गाढं निवसामि तावत् ।

प्रविश्य यावत्प्रतिहृतप्रतीकं समूलमुन्मूलयते स तापान् ॥ १५२ ॥

अयि नगराजनन्दिनि धनसुकृतसारकन्दलनिष्यन्दिनि परतत्त्ववि-
ज्ञानपाथोनिधानकौमुदि भगवति भागीरथि,

निम्नगासु न ते तुल्या नोचेषु न च मे समः ।

मयि प्रपातनं मातर्विधातुं किं विलम्बसे ॥ १५३ ॥

अनन्तरमन्तर्वाणिरयमतिदुरन्तभवस्वेदसंतानभीषितः पिपासित इव
पीयूषकन्दलीं परिशुष्यदमेयसस्यसमूह इव प्रत्यग्रवर्षधारां प्रतिभटानु-
द्रुत इव प्रबलत[मा]मित्रवाहिनीं जिह्वगविषाभिभूत इव जीवातुमूलिकां
कल्लोलिनीरमणलहरीविषक्त इव कामपि महातरिं तीव्रनदीपूरनीयमान
इव तीरभूमिं धर्माभितप्त इव कर्पूररसनिर्झरीं निर्धनलोक इव निक्षेपसं-
ततिं जगतीधराधीशशिखरान्तरादधिहरिद्वारमापतन्तीममृताशनसरित्तमु-
पलभ्य निर्भरानन्दसंभ्रान्तमानसो मौनमहासीत् ।

पयः प्रकृतिशृङ्गिण्या ब्रह्माण्डोघसि संभृतम् ।

जगदर्भकजीवातु गङ्गेति परिगीयते ॥ १५४ ॥

विध्यादेशकरी सेयं विविधप्रत्ययावहा ।
आगमैरञ्चिता भाति शब्दविद्येव जाह्नवी ॥ १५५ ॥
उद्दिधीर्षुः सगरजानसौ स्वर्गादवातरत् ।
गणयन्ति न हि क्लेशं परार्थैकपरायणाः ॥ १५६ ॥
गिरिशस्य पुरा केशान्परिगृह्योर्मिपाणिना ।
पादावलम्बिनी पश्चादासीज्जाड्यादसौ नदी ॥ १५७ ॥
ईशमुक्ता गिरिदरीरियमाप पदे पदे ।
भगीरथस्य तन्वाना भावं भूयस्तपोविधौ ॥ १५८ ॥
परं नापूरि जाह्नव्या भगीरथमनोरथः ।
पारावारोऽपि निःसीमपरिणाहविभूषितः ॥ १५९ ॥
त्रिविक्रमपदोद्भूता त्रिलोकीमियमानशे ।
कारणस्यानुकुरुते कार्यं हि गुणसंपदा ॥ १६० ॥
अनन्तपथगाप्येषा हन्त त्रिपथगामिनी ।
भगवत्पादजातापि शुक्ला वर्णेन शोभते ॥ १६१ ॥
नदी नवसुधाधारा वसुधावासवत्यपि ।
प्रतिकूलप्रवृत्तेयमनुकूलापि देहिनाम् ॥ १६२ ॥
गङ्गोरगी गिरीशस्य जटाकन्दरनिःसृता ।
विषोदग्रा वितनुते पापमण्डूकपारणाम् ॥ १६३ ॥
आस्ते किमावृता गाङ्गे दाहशक्तिरिहाम्मसि ।
निर्दह्यते यतो नृणामस्य सङ्गादघाटवी ॥ १६४ ॥
आपगाया जगत्यस्याः कोऽपि शीतलतागुणः ।
पातकानि प्रकम्पन्ते यस्या नामश्रवादपि ॥ १६५ ॥

ननु त्रिपथगावारि समस्ताम्भोविलक्षणम् ।
 सिक्तः कूलाङ्कुरो येन कल्पते मूलतृप्तये ॥ १६६ ॥
 कोऽपि निर्जरवाहिन्या गुणासङ्गी शरोत्करः ।
 चलञ्जवेन तनुते षडरिच्छेदनं नृणाम् ॥ १६७ ॥
 अनादिमलसंघातहरणैकपटीयसीम् ।
 अभ्रगङ्गामपि नदीमन्यामपि गृणन्त्यहो ॥ १६८ ॥
 विध्यण्डपुटनिष्पन्नो वियद्गङ्गामयो रसः ।
 अजरामरणां सिद्धिमाधत्ते सेवितो नृणाम् ॥ १६९ ॥
 शिरांसि भजतामाशु सिन्धुरेषाधिरोहति ।
 विवरीतुं प्रवृत्तेव विश्वमूर्धन्यतां निजाम् ॥ १७० ॥
 अस्यामिहावतीर्णायामाविरास्ते भवाद्वयम् ।
 कालमन्मथयोः शश्वत्कदाचिन्न शरीरिणाम् ॥ १७१ ॥
 विमुक्तिविश्राणनधुर्यभावबोधाय बद्धा भुवनान्तराले ।
 काशीपतेः क्षौमपताकिकेव लेखस्रवन्त्या लहरी समिन्वे ॥ १७२ ॥
 इयं प्रसन्ना हृदये जले च तीरे प्रवाहेऽपि च दीप्रहंसा ।
 अभीष्टदाने गमनेऽपि शश्वदपास्तमान्द्या तटिनी चकास्ति ॥ १७३ ॥
 आपन्नसत्त्वेव वियन्नदीयमाविर्भवत्केतकबर्हशोभा ।
 वीचीकरालम्बितपार्श्वभित्तिविजृम्भमाणश्चसनं प्रयाति ॥ १७४ ॥
 कूलद्विजा कुन्दसगन्धमूर्तिः स्वादुस्तुषारा सुरभिः सरोजैः ।
 इयं प्रसूतेः फलमिन्द्रियाणां मन्दाकिनी पुष्यति मामकानाम् ॥ १७५ ॥
 तदनु भुवनोपतापदमनोपचितरंहसि सुमनोनदीजले कलितावगा-
 हनो बुधजनोत्तंसमणिरतिमनोहरं वचनोपहारमतनोत् ।

त्रिमार्गगे वाङ्मनसातिदूरः स कोऽपि जागर्ति तव प्रकर्षः ।
यदन्यतीर्थातिशयप्रसङ्गे विश्राम्यति त्वय्युपमानभावः ॥ १७६ ॥
दानाय मुक्तेर्धृतकङ्कणायां मयि स्थितायामपि केऽपि मर्त्याः ।
क्लिश्यन्ति चेतः श्रुतिचिन्तयेति क्लृप्तादृहासेव विपाण्डरासि ॥ १७७ ॥
ब्रह्माण्डरन्ध्रात्पतनं सुमेरौ नानानगेन्द्राभिहतीश्च गुर्वीः ।
अचिन्तयित्वा भुवमागतासि पातुं सुतानम्ब भवाब्धिमग्नान् ॥ १७८ ॥
हिमाचलं प्राप्य जटाकलापादीशस्य नेत्रानलतापितेव ।
प्रपद्यसे मज्जदनेकलोकभवाम्भिकीलाकुलितेव सिन्धुम् ॥ १७९ ॥
अम्ब त्वया मेषजमत्यपूर्वमशिक्षि कस्मादिदमभ्रसिन्धो ।
भवज्वरं यद्विषमं प्रकृत्या शीताम्बुसेकेन नृणां क्षिणोषि ॥ १८० ॥

ब्रह्मन्हरे हर भवादवतेति देही

जल्पन्निमज्जति जले तव जह्नुकन्ये ।

निर्माहि पाहि निजहीति निदेशमेषां

तन्वन्नुदञ्चति क एष तवानुभावः ॥ १८१ ॥

गगनतटिनि तावकं गरिम्णा सलिलमशेषजलातिशायि मन्ये ।
न विसृजति निमज्जतां नराणामिदमधिरुह्य सकृद्यतः शिरांसि ॥ १८२ ॥
भरणे निजवर्ष्मणोऽपि खिन्ना भवतीं जाह्नवि देहिनो भजन्ते ।
किमिदं निदधाति मूर्ध्नि तेषामहहाशेषजगत्कुटुम्बभारम् ॥ १८३ ॥
त्रिदिवसवन्ति भवदम्बुमाधुरी सकलातिशायिविभवेति मन्महे ।
अवलिह्य जातुचिदिदं यतो जना विमुखीभवन्ति जननीकुचामृते ॥ १८४ ॥
अयि तावकं चरितमद्भुतोदयं सुरभीकरोति सुरलोकनिम्नगे ।
पदमुन्नतं भजनसज्जनो जनान्नयसे यतः स्वयमघोनिपातिनी ॥ १८५ ॥

चेलं चर्म निकेतनं पितृवनं पात्रं शिरो लेपनं
 भस्मालंकृतिरस्थिजालमनुगा वेतालपारम्परी ।
 भिक्षापर्यटनं च वर्तनमहो नृणां भवत्सेविनां
 मातर्ब्रूहि कथं त्वदीयभजनं कुर्वे सुपर्वापगे ॥ १८६ ॥
 आकण्ठं सलिले निमज्ज्य पुलिनाभोगोपधाने शिरः
 कृत्वा शैलसुतापते सुररिपो गङ्गाधरेत्यालपन् ।
 गृह्णन्कर्णपुटे शिवेन कृपया प्रव्याहृतं तारकं
 तीरे जाह्नवि तावके तनुपरित्यागं विधास्ये कदा ॥ १८७ ॥
 त्वद्रोधोभुवि भूस्त्वदम्बुनि जलं त्वत्फेनभासि प्रभा
 त्वद्वीचीपवने मरुत्वदुदकावर्ताम्बरे चाम्बरम् ।
 इत्थं देवि मदीयदेहजननी भूतावली लीयतां
 त्वत्संबन्धिनि जह्नुनन्दिनि महत्येषा मम प्रार्थना ॥ १८८ ॥
 इति स्तुत्वा नमःसिन्धुमेष धीमानमोदत ।
 मनसा फलिताशेषमनोरथसमृद्धिना ॥ १८९ ॥
 इति समरपुंगवकृतौ यात्राप्रबन्धचम्पूकाव्ये सप्तम आश्वासः ।

अष्टम आश्वासः ।

पत्या प्रकाश्यमानं क्षेत्राणामयमुपास्य केदारम् ।
 सकलमहितं फलानि स्वकुलत्राणक्षमाणि लभते स ॥ १ ॥
 उच्चैर्महागिरिविहारमुपेत्य धीमा-
 ब्रीहारसंवृत्तिनिवृत्तिदिनावतारे ।
 ग्राह्यप्यदादिपुरुषं बदरीवनान्तः
 पश्यन्करोदरमिषद्वद्राविशेषम् ॥ २ ॥

तदनु कारुण्यलवनवविकृतकामरूपां कामरूपान्तराहितकामपीठ-
स्थितिं कामपि परदेवतामाराध्य नरदेवदुर्नयनाटिकाविभावनपाटवानुव-
र्तिभिरालापविस्तारैरस्तौषीत् ।

त्वद्भूलीलानुसारिन्निपुरहरणदृक्किङ्कराघोक्षजाज्ञा-

निर्वोदृ ब्रह्मचिन्तासमुपनतजगद्धोरणीकोणभाजः ।

उर्व्याः कापि प्रदेशे कतिपयविषयाधीशतामेत्य मत्ता

न त्वामञ्चन्ति भूपाः समयविषमतां किं ब्रवीम्यद्रिकन्ये ॥ ३ ॥

नत्वा पृच्छामि किञ्चिद्भगवति भवतीं वाच्यमेतत्कुतश्चि-

त्पुण्यात्पट्टाभिषेकव्यतिकरसमयप्राप्तिमात्रेण राज्ञाम् ।

सौजन्यं क प्रयायात्क मतिरुपरमेत्क व्रजेत्साधुवादः

सौलभ्यं कापसर्पेत्क पुनरपसरेदातुरेष्वार्द्रभावः ॥ ४ ॥

भूजाने जय जीव कोऽत्र पुरतः शब्दायते वार्यता-

मायुष्मन्नहमेव कोऽसि कथय त्वं वा त्वदीयाश्रितः ।

आस्तां तद्भवदीयनाम किमहं डिथ्यस्तथा वा तदि-

त्यभ्यस्तानपि खेदयन्ति गिरिजे भूपा भवद्वञ्चितान् ॥ ५ ॥

आयाहि प्रातरेहि ह्यलमनवसरो याहि मे देहि सद्यः

स्वर्णान्येतत्पिधेहि प्रतिभुवमथवा ब्रूहि नो चेदपेहि ।

इत्येवं द्रष्टुकामा नरपतिहतकानेतदासन्नभृत्यै-

रायास्यन्ते नितान्तं जननि तव पदद्रोहिणो देहभाजः ॥ ६ ॥

ह्यः शर्वर्यां समज्याविघटनसमये हे बुधा युष्मदर्थं

राज्ञेऽवोचाम किञ्चिद्रहसि स च तदा प्रीतचेता इवास्त ।

इत्थं वागीशसार्थानयि जननि भवद्वञ्चितान्वञ्चयन्तो

मन्दाः कुर्वन्ति केचित्पितृपतिनगरीमार्गपाथेयबन्धम् ॥ ७ ॥

आकर्ण्यास्माकमभ्यागमनमवनिभृद्वित्रिकक्षयान्तराणि
 प्रोलङ्घ्याभ्येत्य नीत्वा बहुमतिमतनोदर्धपीठीजुषां नः ।
 इत्थं मिथ्यावचोभिः पटव इव जना वञ्चयन्ति प्रपञ्चं
 केचिज्जानन्ति नैते भवदुपजनितानम्बिके, विप्रलम्भान् ॥ ८ ॥
 अद्य प्रातः सभायामखिलनृपतिषु प्रेक्षमाणेषु पीठा-
 दुत्थायास्तत्कराग्रादवनिभृदुपदामग्रहीत्पाणिनेति ।
 एतादृक्त्वेन जात्वप्यवनिपतिम[वि]ज्ञातवन्तोऽपि केचि-
 द्राजाभिज्ञा इवाज्ञास्त्वयि सति विमुखेष्वैन्द्रजालं सृजन्ति ॥ ९ ॥
 नीहाराहार्यकन्ये तव पदकमलध्यानमुद्राविधानै-
 रत्यर्थं वर्तयन्ते जनुषि सफलतां केऽपि धन्या धरण्याम् ।
 अद्राक्षीदीषदस्मान्नृपतिरधिगतप्रीतिरद्येति सार्थं
 मन्वाना जन्म यान्ति प्रतिमुहुरितरे निर्वृतिं दुर्विवेकाः ॥ १० ॥
 मातर्दैतेयवैरिप्रमुखसुरवरैः शश्वदध्यासितायां
 भावत्कागारबाह्याङ्गणभुवि वसतिप्राप्त्युपायं विहाय ।
 हा हा मोहाद्यतन्ते जगति तनुभृतो नैकनिष्ठयूतवीटी-
 जम्बालैर्दूषितायां नरपतिभवनद्वारि कर्तुं विहारम् ॥ ११ ॥
 धिक्कारः सौविदलैश्चिरविततबहिर्वेदिकावासकाश्यं
 याच्चादैन्यानुरोधः करितुरगकुलेष्वाकुला पर्यटाख्या ।
 निर्हेतुर्दण्डपातो भृशसुलभरुषा मेदिनीनायकेन-
 त्येवंरूपेण मातः परिणमति नृणां त्वत्पदाब्जापराधः ॥ १२ ॥
 त्वत्पादाम्भोजपूजाविरचनविमुखीभावदोषावतीर्ण-
 क्षोणीभृत्सेवनानां पुरुषपरिषदामद्रिराजन्यकन्ये ।
 नाहारो नैव निद्रा न सुखरसिकता नार्चना देवतानां
 राजद्वारोषकण्ठेष्वपि तु तत इतः पर्यटाख्यैव कृत्यम् ॥ १३ ॥

त्रैलोक्यश्लाघनीये धरणिधरकुलोत्तंसवंशे प्रसूतिः

शुद्धान्तैश्वर्यभाक्त्वं त्रिभुवनभरणोल्लासिनश्चन्द्रमौलेः ।

लोकानां मातृता चेत्यखिलमपि शिवे हृद्यमेतद्भवत्या

भूपद्वारासिकस्यै पुनरपि तु सतां सृष्टिरेकैव कष्टा ॥ १४ ॥

आवासं दुर्गुणानां कमपि नृहतकं भूपतित्वेन सृष्ट्वा

तद्देहद्वारि याच्यामहह रचयितुं यद्विनिर्मासि धीरान् ।

सोऽयं सर्गस्वभावः किमु तव जननि ब्रूहि किं विभ्रमो वा

नैर्घृण्यं वा किमाहो किमुत दृढतरद्वेषिता वा बुधेषु ॥ १५ ॥

तस्याः को वा निषेधं सृजति गिलति चेदावृत्तिः सस्यजालं

मर्यादालङ्घिनी चेज्जलनिधिलहरी को नु वा तां निरुन्ध्यात् ।

किं च त्वं शैलकन्ये कुटिलनृपगृहद्वारवेदीविहार-

क्लेशोदन्यावदान्या भवसि यदि सतां कस्तव स्यान्नियन्ता ॥ १६ ॥

भूमृत्सेवाविधानं बुधजनविततेः शास्त्रदृष्टेः पिधानं

दुष्कृत्येषु प्रधानं दुरितमिषविषोन्मेषपाथोनिधानम् ।

ब्राह्मण्यस्यावसानं प्रसरदपयशोवल्ल्युपपन्नप्रदानं

सत्यस्वापोपधानं सति किमु बहुना त्वय्युपेक्षानिदानम् ॥ १७ ॥

भुक्ते प्राचीनवित्ते गरिमजुषि ऋणे भिक्षुतायां धृतायां

संमाने हीयमाने नृपसदसि बहिर्द्वाररोधेऽपि जाते ।

कोऽयं मायानुभावस्तव सति विलसत्यर्थलाभातिलोभा-

द्धावं धावं बुधानां ततिरटति मुग्धा राजधान्यामघन्या ॥ १८ ॥

विन्यस्ताञ्जलिना प्रणम्य शिरसा याचे दया चेद्बुधा-

नास्थानीनरकान्तरे क्षितिभुजां कामाक्षि मा मा क्षिप ।

यद्यस्मिन्क्षिपसि व्यपेतकरुणालेशा तदा शालिका-

द्वाराध्यासनदुर्दशां वितर नो गुर्वीं दुरुर्वीपतेः ॥ १९ ॥

नैतत्स्वर्गतिसाधनं न च कुलाचारं(रो) न चाज्ञां गुरो-

राज्ञायैर्विहितं च कर्म यदिदं भूपाधमोपासनम् ।

प्राग्जन्मन्यचलात्मजे कृतभवत्पादापराधा वयं

पातं केवलमात्मनः स्वयमहो कर्तुं प्रवर्तामहे ॥ २० ॥

मूर्धा पर्यटने कृतेऽपि करुणामुद्रा न चेत्तावकी

न प्राप्येत नरैर्गुवाकफलमप्यन्तर्घुणास्वादितम् ।

जानन्नप्यमुमर्थमर्थपटलीसंपादनाकाङ्क्षया

हा धिक्कष्टमनुद्रवामि धरणीपालाघमानम्बिके ॥ २१ ॥

त्वच्चिन्तां कलयामि चेत्त[दधुना] प्रत्यहजाग्रन्मनः-

क्षोभोत्पादनचञ्चुरौदरशिखिज्वाला समुज्जृम्भते ।

तच्छान्त्यै नृपतीन्मजामि यदि तच्छानात्त्वदीयस्मृति-

नैवोदेति किमाचरामि कथय प्रालेयशैलात्मजे ॥ २२ ॥

प्राचीनक्षेत्रमात्रान्न लगति किल मे स्फारसंसारभारः

कृत्वा भूमर्तृसेवां धरणिरभिनवोपार्जनीया मयेति ।

चिन्तासंदानितान्तःकरणसरणिभिर्घस्रैरस्मदाद्यै-

रन्वारब्धा भवत्यां पुरहरदयिते देवि साक्षादुपेक्षा ॥ २३ ॥

उत्थानं प्रातरुर्वीपरिवृढभवनद्वारदेशाभिधानं

निध्यानं भूमिबन्धोः पुनरुपगमनं वासशालां प्रतीति ।

एतैर्व्यापारजातैरचलपतिसुते नित्यमावर्त्यमानै-

रद्विद्वन्द्वं भवत्या मुहुरहह वयं घसरा विस्सरामः ॥ २४ ॥

ग्रामं वा ग्रामटीं वा मितभुवमथवा हाटकं वा पटं वा

यः कोऽप्यस्माकमेतत्किमिह न वितरेदेकिकां वा वराटीम् ।

इत्यम्ब त्वय्युपेक्षाविरचनदुरितप्राप्तदारिद्र्यमुद्रा-

कातर्याः पर्यटाढ्यां नगरभुवि वयं बह्वधर्माय कुर्मः ॥ २५ ॥

अन्तःशुद्धान्तमास्ते नृपतिरविरतं नैव निध्याति दैवा-

. त्रिर्गच्छन्तं कदाचित्तिरयति तरसा खेटकूटैर्मटौघः ।

वक्ता वा नास्मदर्थे स्वयमपि गमनं दुष्करं द्वार्यथापि

त्वद्गोहादद्रिकन्ये वयमवनिपतिं द्रष्टुकामाश्चरामः ॥ २६ ॥

विद्यागोष्ठीषु राज्ञो नहि रुचिकणिकाप्यस्त्युदास्ते प्रधानो

विद्वेष्टि स्वाधिकारक्षतिचकितमनाः सोऽप्यमेधाः पुरोधाः ।

अन्यस्त्वज्ञातविद्वज्जनसरणिरथाप्यम्ब ते शाम्बरीभिः

पश्चात्संचोद्यमानाः सुधिय इति वयं राजधान्यां भ्रमामः ॥ २७ ॥

संनद्धत्सौविदल्लाधमवदनसमालोकनाय प्रसर्प-

द्धूलीषु द्वारवेदीशिखरसरणिषु प्रत्यहाध्यासनाय ।

याच्ञावाणीनिबद्धक्रमरसरसनाधारणायपि चास्मा-

न्निष्कारुण्यं सृजन्त्यास्तव गिरितनये किं फलं लब्धमासीत् २८

कर्णो मध्याह्नदीनः समयमनुसरत्यम्बुदः स्वर्गमात्रे

. सन्तानस्त्यागशाली वयमपि तु मुहुः सर्वतो दानशौण्डाः ।

इत्युर्वीपालगर्वप्रलपितगरलज्वालजालानि पातुं

कर्णाभ्यां किं नु सृष्टा वयमवनिधराधीशकन्ये भवत्या ॥ २९ ॥

कुम्भीपाकादिनानाविधनिरयकुलेष्वातलं संनिमज्जा-

व्यापारे नास्ति भारः सरसिरुहभुवो यावदायुर्विरामम् ।

क्षमापालद्वारि किंतु क्षणमपि वसतिः शक्यते नैव कर्तुं

तस्मादस्मद्विपक्षं जनमपि न कदाप्यम्ब तस्यां निधेहि ॥ ३० ॥

आस्थानी गाहनीया नृपनिकटजुषो रञ्जनीया मनुष्या

. भूपालः सेवनीयः स च बहुलघनैरापनीयो मयेति ।

चिन्तां संत्यज्य सोऽहं तव पदनलिनोपासनामात्रकृत्यः

प्रेङ्खद्भावः कदा वा वद जननफलान्यम्ब संपादयिष्ये ॥ ३१ ॥

यास्यामो राजधानीं कथमपि नृपतेरन्तिकं तत्र को वा

नेष्यत्यस्मानकस्मात्प्रचुरधनभरैः प्रीणनामन्तरेण ।

दृष्टे वा राशि कृष्ठां चिरवसतिमृते नाञ्जसा वाञ्छितासि-

स्तस्मादक्लेशलभ्यां द्रुतफलजननीमद्रिजां न त्यजामः ॥ ३२ ॥

लक्ष्मीकुर्वे किमुर्वीसहचरहतकानम्बिके तावकाङ्क्षौ

जाग्रत्यश्रान्तमन्तःकरणभुवि ममाभीष्टविश्राणनाय ।

त्वद्भृत्यद्वाःस्थवीटीचिपिटकपटसंवाहकक्रीतदासी-

दासेयप्रेष्यचेटीसुतजनसदृशाः किं नु ते राजकीटाः ॥ ३३ ॥

कामाक्षि त्वत्कटाक्षव्यतिकरकलिकामोदसाम्राज्यलक्ष्मी-

पर्याप्तस्वान्तवृत्तेर्नहि मम गणनागोचरे ते नरेन्द्राः ।

सेवाहेवाकभाजां तव जननि जगत्यब्जभूर्वा हरिर्वा

व्यक्षो वा लक्ष्यकोटौ विलसितुमनलं केऽपि मूढा नृकीटाः ३४

त्वच्छानैकावधानप्रणयनसुलभानन्दलीढान्तरात्मा

नाहं भूपानुपासे पुरहरसुतनो संपदे किंपचानान् ।

पुंसां चिन्तालताभिर्हृदि तव चरणोपप्लुतामद्रिकन्ये

नाबध्यन्ते कतीभाः कति कति तुरगा गेहबाह्याङ्गणेषु ॥ ३५ ॥

कुर्वन्तु स्वैरमुर्व्यां कतिचन समयक्षेपणं भूपगेह-

द्वारावस्थानधारापरिचयरचनोदीतरागा वराकाः ।

त्वद्भयानारम्भलब्धोदयनिरतिशयानन्दनिष्यन्दसिन्धो-

रन्तःस्वच्छन्दचारैर्जननि वयममी कालजालं नयामः ॥ ३६ ॥

स्निग्धद्रूपालदत्तद्विरदवरघटामांसलस्निग्धमुग्ध-

स्कन्धाभोगाघिरोहकमसृमरतमख्यातिसंप्राप्तितोऽपि ।

देवि त्वद्भृत्यशालारजकवशजुषामन्वये रासभाना-

मुद्गूयामेयभद्रोद्वहनमतितरां युक्तमित्येव मन्ये ॥ ३७ ॥

साकं भूनायकेन प्रचुरमणिभरोद्धामरं सामरस्या-

दध्यारुह्यासनार्धं युगपदभिमुखीभूय संलपतोऽपि ।

न्यञ्चद्गात्रं निषेधप्रसृतकरतलं निर्भरोत्कम्पमम्ब

त्वद्देहद्वाःस्थवेत्रप्रहरणसमयत्रासदैव्यं परं नः ॥ ३८ ॥

आन्दोली चतुरन्तयानतुरगश्वेतातपत्रद्विप-

प्रायां संपदमावहेति गिरिजे न त्वां कदाप्यर्थये ।

याचे केवलमेतदेव बहुधा त्वत्पादपङ्केरुह-

द्वन्द्वाराधनचातुरीगुणनिकासात्राज्यसिंहासनम् ॥ ३९ ॥

तदनु तुहिनजगतीधरादवतीर्थं स पुनरार्यमिश्रो निजवचःस्रुतिवौ-

ततत्त्वावबोधकदर्शनिकरस्य सगरसुताहुतिहुताशनीकृतप्रबलरुषः कपिल-
मुनेराश्रमपदमुपाश्रयत ।

अभिषिच्य भसितमृशीन्पुरहरनिर्माह्वयसलिलपूरेण ।

निरवापयत्पितृणां भगीरथो यत्र निरयबाधाग्निम् ॥ ४० ॥

अह्नाय पत्युरह्नामपहाय सतामसूयितवतीव ।

श्लिष्यति सुस्त्ववन्ती नर्मसखं यत्र नवनवोर्मिकरैः ॥ ४१ ॥

तत्र च जलधिमध्यक्षयन्निदमवादीत् ।

भागीरथीतिप्रथित्वाभिधानां कांचित्कुमारीमुपनीय गौरीम् ।

अस्मै वरायातिसृजन्पितृणां चक्रे मुदं चण्डकरान्वयेन्दुः ॥ ४२ ॥

अहस्करापत्यसस्वतीभ्यामभ्यर्णमादाय विमुच्यमाना ।

अमुं नवोदेव खलु सिन्धुराबद्धभङ्गा पतिमभ्युपैति ॥ ४३ ॥

वारं वारं प्रौढवातानुषङ्गाद्वेगेनायं वेपते वीचिमाली ।

कुम्भीयोनेः कुक्षिवास्तव्यमग्निं ध्यायं ध्यायं त्रासमृच्छन्निवोच्चैः ॥ ४४ ॥

मन्थानशैलमथितोऽपि घटीभवेन

अस्तोऽपि दाशरथिना कृतबन्धनोऽपि ।

उद्दामवाडवहुताशनपीडितोऽपि

गम्भीरतां न हि कदाचिदयं जहाति ॥ ४५ ॥

अथ नीलाद्रिमासाद्य कृती स कृतवन्दनः ।

अस्तौदित्थं जगन्नाथमघनिर्माथकर्मणे ॥ ४६ ॥

चरितं तव प्रथीयः शक्यं मितया न मे गिरा स्तोतुम् ।

नासामणिर्न भवितुमर्हति मानाधिकं रत्नम् ॥ ४७ ॥

अतिलघुनापि च वचसा मधुमथन तव प्रणौमि महिमानम् ।

तुभ्यं त्रिभुवनवपुषे तुल्यं कथमर्प्यते माल्यम् ॥ ४८ ॥

मम यन्मनुष्यजन्मनि भवत्सर्पर्यापराङ्मुखीभवनम् ।

स.....नैवनीतनिर्गमसमये मन्थानगुणभङ्गः ॥ ४९ ॥

अन्यार्थमपि भवन्तं परिचरता प्राप्यते गतिः पुंसा ।

आमोदमेणनाभेराजिघ्रति किं न पणितापि ॥ ५० ॥

भवतः प्रपद्यमानश्चरणौ पदवीं समश्नुते परमाम् ।

को गन्धगजाधिरूढः क्षुद्रं प्रतिपद्यते द्वारम् ॥ ५१ ॥

प्रकृतिजयिनस्त्वदङ्गेः पातकराशिरपि किमु भवेल्लक्ष्यम् ।

अस्त्रमरविन्दयोनेश्चटकोपरि किं नु संधेयम् ॥ ५२ ॥

ईषल्लभा मनीषिभिरीहितसंपत्प्रसादविषयैस्ते ।

हैयङ्गवीनसङ्घं ह्यादधतो न खलु घृतचिन्ता ॥ ५३ ॥

करुणागुणपरिणाहः कंसारे तव निसर्गसंसिद्धः ।

आधीयते न केनचिदमृतरसौघस्य माधुर्यम् ॥ ५४ ॥

अनुपदमतिलङ्घ्य जनपदशतानि विबुधाग्रण्यः स पुण्यस्थलीषु शस्तं
गयाक्षेत्रमयासीत् । •

दृश्यते तटिनी यस्मिन्नद्भुताकारशालिनी ।

अपि फल्गुः स्वयं पुंसामफल्गुफलदायिनी ॥ ५५ ॥

अधिमौलि गयामरद्विषो विबुधैर्यत्र कृते पदार्पणे ।

भुवनत्रयमस्तके पुनः पितरो हन्त पदं वितन्वते ॥ ५६ ॥

कटितटिघटिततटिन्निभांशुकं रमाधवं छविजितमारमाधवम् ।

जगन्नयी प्रणमति यत्र मौलिना गदाधरं किसलयभं गदाधरम् ॥ ५७ ॥

तत्र च विहितकर्तव्यकलापोऽयमभिरूपो विनिर्गत्य ततः समग्रगु-
णसंभृतेन कुटुम्बिनीयुगेन विविधतीर्थसमूहमवगाहमानो विमानितदि-
विषदाहारसंपदं व्याहारमुदजृम्भयत ।

अहस्करेऽप्यलघुतमिस्रतस्करे कुमुद्वर्ती समधिगता कुमुद्वर्तीम् ।

पवित्रितक्षितिरियमत्र चक्षुषी पुनः पुनारमयति मे पुनःपुना ॥ ५८ ॥

संध्याटवीचारविवृद्धमूर्तिः कुर्वन्मुहुः कूलविहङ्गलीलाम् ।

स्वैरं प्रणर्दन्निह शोणभद्रो गवामसौ गच्छति संनिवेशम् ॥ ५९ ॥

शर्वाणीचरणसरोजवान्तलाक्षाजम्बालभ्रमजनिहेतुधातुशाली ।

विन्ध्याद्रिर्वितरति मे नितम्बसीमाविस्तारस्थगितदिगन्तरः प्रहर्षम् ६०

अध्यास्ते रुचिरममुष्य शृङ्गमेका सा काचित्रिभुवनसंज्वरापहन्त्री ।

निर्व्याजप्रणिहितनीलकण्ठहर्षा वर्षन्ती कमपि रसं बलाहकाली ॥ ६१ ॥

कल्याली हृतमधुकैटभावलेपा लोकान्धंकरणलुलायदर्पहन्त्री ।

चामुण्डा शकलितरक्तबीजदम्भा शुम्भघ्नी जयति निशुम्भसूदनीयम् ६२

विश्वस्मादपि धरणीधरेन्द्रकन्ये

विन्ध्योऽयं निरवधिभागधेयशाली ।

आक्रान्ताखिलभुवनापि यस्य नाम्ना

विख्याता परमसि विन्ध्यवासिनीति॥ ६३ ॥

देवि त्वत्पदरुचिदर्शितातिरागा तुङ्गेषु द्रुमविटपेषु लम्बमानाः ।

शैलेऽस्मिन्सततमवाङ्मुखत्वभाजो दृश्यन्ते धृतनियमा इव प्रवालाः॥ ६४ ॥

कुब्जत्वं दधदपि कुम्भयोनिभक्त्या विन्ध्याद्रिर्विबुधनिवासतोऽपि तुङ्गः ।

संचारं सदयगिरीशपाणिपद्मस्पृष्टाभ्यामिह वितनोषि यत्पदाभ्याम् ६५

मच्चित्ते.....महिषासुरोत्तमाङ्गे विन्ध्याद्रेरधिशिखरं च विश्वमातः ।

निःशङ्कं निहितपदाब्जया भवत्या काठिन्यं क नु वद काममन्वभावि ६६

वेलायां विषमकृतान्तवाहघण्टासंरावश्रवणसमाहितव्यथायाम् ।

मङ्गीरकणितमनोहरं पुरस्तादास्तां नश्चरणसरोजमम्बिकायाः ॥ ६७ ॥

पारीन्द्राः परिभवमापित्ता निकामं

मध्येन सरहरवल्लभे भवत्याः ।

तत्तादृक्तिमिरतरङ्गितासु मन्ये

बध्नन्ती(न्ति)स्थितिमिह.....भ्यतो गुहासु ॥ ६८ ॥

उत्तुङ्गा बलवदुदारकान्तिभाजो वर्तन्तां शतमिह वारणेन्द्रकुम्भाः ।

सोढारस्तव कुचभारवत्किमेते पञ्चास्यप्रसभविमर्दसंभ्रमाणाम् ॥ ६९ ॥

शर्वाणि स्तनभरसंपदा परं ते विन्ध्याद्रिर्विगलिततुङ्गतावलेपः ।

ब्रीले(डे) न क्षितिमभजद्विजस्तु भेजे प्रख्यातिं शिव शिव भाग्यरीतिरेषा

संत्रातुं जनमिह सर्वहिंसकेभ्यो वात्सल्याद्वहसि वरायुधानि हस्तैः ।

हन्तैतद्भगवति साहसं यतोऽमी रज्यन्ते नवसुमनोजिघृक्षयापि ॥ ७१ ॥

चन्द्रस्ते वदनमिषेण शैलकन्ये विन्ध्याद्रौ वसति विधुंतुदैकभीत्या ।

पर्यन्तभ्रमणमिष(षा)त्तरक्षुवीक्षावित्रासव्यतिकरविद्रवत्कुरङ्गः ॥ ७२ ॥
 त्वह्निम्बाधरतुलना शिवे तदानीं प्रादुष्यादिह सहकारपल्लवेषु ।
 घात्रा चेन्मकरन्दसारधारानिष्यन्दः कुसुमवदेषु निर्मितः स्यात् ७३
 स्वच्छन्दं विलसतु चन्द्रिकाङ्कुराणामुद्भेदः किमपि सुधारसोद्गमश्च ।
 वक्त्रेन्दौ तव वरवर्णिनि स्मरारेराश्चर्या न किमिह सूतिरम्बुजानाम् ७४
 अस्याद्रेरनुवनमध्यमम्बुजातैर्वेतण्डव्रजकरदण्डपातमीतैः ।
 सारङ्गैरपि चकितैर्वेनेचरेभ्यः सर्वस्वं निहितमिव स्वकं त्वदक्ष्णोः ७५
 फुल्लासु क्षितिरुहपुष्पमञ्जरीषु आम्यन्ती ततिरिह भाति षट्पदानाम् ।
 पृथ्वीभृत्प्रियतनये विलोकयन्त्याः कान्तारश्रियमिव ते कटाक्षमाला ७६
 पाठीनध्वजपरिपन्थिकायमायकैलासक्षितिधरकालमेघपङ्के ।
 मातस्ते हतजनिमार्गपर्यटाख्या निष्ठप्ते मयि निपतत्वपाङ्गधारा ॥ ७७ ॥
 त्वामभ्रच्छविमिह वीक्ष्य नीलकण्ठास्तुष्यन्तः सपदि वितन्वते कलापान् ।
 त्वत्केशशुतिविसरापहारशङ्कां निर्माष्टुं निपुणमिव प्रदर्शयन्तः ॥ ७८ ॥
 उद्भिन्नस्मितलवमुल्लसत्कपोलं लोलाक्षिभ्रुवमतिलोभनीयनासम् ।
 बिम्बोष्ठं भृतमणिकुण्डलाभिरामं वक्त्रं ते जननि वयं न विसरामः ७९
 विनिर्गतानविहितपुण्यदुर्लभत्रिमार्गगासलिलविगाहनाय नः ।
 पदे पदे बहलविपत्तिशङ्कया विषीदतः सुखयतु विन्ध्यवासिनी ८०
 अपि च ।

रक्षति दुर्गा यन्तं विपदः स्वगुणान्कृपामृदुर्गायन्तम् ।

समहृत कासरदनुजं तमपि च या सुम्भमन्तिकासरदनुजम् ॥ ८१ ॥

देवी सा मे दुरितं क्षपयतु कृपया हरिखसा मेदुरितम् ।

शक्तिषु परमा नन्दं जनकं किल या निनाय परमानन्दम् ॥ ८२ ॥

शुचमिह नोपलभन्ते वपुः स्मरन्तो बलार्दनोपलभं ते ।

स्थितमनिदानवलक्षे हर्यक्षे चण्डि लूनदानवलक्षे ॥ ८३ ॥

अपि च ।

स्कन्धादवप्लुत्य हरेः सलीलमाक्रम्य पद्मयामवनीलुलायौ ।
संधित्सया चापगुणैर्निषङ्गादुदर्चिषं मार्गणमुत्क्षिपन्तीम् ॥ ८४ ॥

प्रहारकेलिस्पृहया रथाङ्गनेमिग्रहव्यग्रनिजाग्रहस्ताम् ।
तिर्यङ्मुखीं पाणिधृताञ्चलस्य कम्बोः समुद्धोषणकर्महेतोः ॥ ८५ ॥

उदस्तहस्तोपहितत्रिशूलनिर्भिद्यमानं निजपश्चिमाङ्गात् ।
निर्गच्छतो निर्जरशात्रवस्य चर्मासिपाणेः शिरसश्छिदायै ॥ ८६ ॥

आलम्ब्य केशानवधूय खेटं पाणावधिक्षिप्तकृपाणवल्लीम् ।
दरोच्छ्वसन्मध्यमदृष्टिरिङ्खदग्निस्फुलिङ्गावलिभीषणास्याम् ॥ ८७ ॥

विश्वत्रयापद्विनिवारणाय संनाहमेवं समरे दधानाम् ।
किरीटचन्द्रांशुकृताभिषेकाम्बामहं भावनयावलम्बे ॥ ८८ ॥

तमसामर्दिनि विधृतमसाधिषं तमसा जाह्नवीपूरं तमसा विगाहते ।

निर्जेतुं दुरितावलीं सति कलौ निःसीमवीर्योदयां
देवो मेलयति स यत्र सुदृढं तिस्रो महावाहिनीः ।

श्रेयानेष निरीक्ष्यते स शिविराभोगः प्रयागाभिधो
वीराः खैरमिह प्रयान्ति पदवीं देहत्यजं शाश्वतीम् ॥ ८९ ॥

देहिनामिह तटस्थितिस्पृशां पुण्यमात्मजमिमाः पुनः पुनः ।
स्फारविस्मयकृते परस्परं संगताः प्रसुवते सरिद्वराः ॥ ९० ॥

अन्योन्यमायामिभिर्बुद्धिर्मिहसैरास्कन्दकर्मण्यनयोः सपत्नयोः ।
साक्ष्यं न साधीय इतीह सा किं सरस्वती संवृतमूर्तिरास्ते ॥ ९१ ॥

जाह्नवीरविसुतारजतायःशृङ्खलायुगलसंहतमेनम् ।
क्रीडितुं स हि विमुक्तियुवत्या केलिमञ्चमयमञ्चति लोकः ॥ ९२ ॥

यियासतामत्र निमज्ज्य नाकं हित्वा तनुं मुक्तिमभीप्सतां च ।
वैवस्वतीविष्णुपदीमिषेण वेदोपदिष्टाध्वयुगं त्रकास्ति ॥ ९३ ॥

निर्वापितानामिह विष्णुपद्या नृवर्गकान्तारभवानलानाम् ।
विसृत्वरी धूमपरम्परेव विराजते चण्डमरीचिकन्या ॥ ९४ ॥
सहजमलिनं विद्यावर्त्म स्वभावमलीमसा

विधिपदविक्र चित्रः पन्था विमिश्रितयोस्तयोः ।

इति पृथगवस्थित्या संमेलनेन च देहिना-

मिह विवृणुतो नानामार्गान्धुसिन्धुकलिन्दजे ॥ ९५ ॥
निर्माति घर्मांशुसुताभुजङ्ग्या निर्मोकशङ्कामिह गाङ्गमम्भः ।
यां वीक्ष्य लोकाः समवर्तिलोकयात्राकथामप्यवधीरयन्ति ॥ ९६ ॥
अनेकदेशोन्मिषदभ्रसिन्धुप्रवाहखण्डामिव भानुकन्याम् ।
पश्याम्यविद्यामिव तत्र तत्र प्रभिद्यमानां विषयप्रकाशैः ॥ ९७ ॥
उन्नेतुमुद्वेलमवाब्धिमग्नान्कृतोद्यमाभ्यां कृपया शिवाभ्याम् ।
प्रसार्यमाणाविव बाहुकाण्डौ पश्यामि नद्योरनयोः प्रवाहौ ॥ ९८ ॥
वेगाविद्धसरोजकुब्जलकुचं विक्षिप्तवीचीभुजं

फुल्लेन्दीवरदृष्टि बुद्बुदनिभाविर्भूतरोमोद्गमम् ।

त्रुट्यत्फेनविपाण्डुकञ्चुकमुमे दूरात्समभ्यागते
गाढालिङ्गनमत्र हन्त तनुतो गङ्गाकलिन्दात्मजे ॥ ९९ ॥

क्वापि प्रस्तुतदोर्मुधे इव मिथो वीचीभरैराहतै-

रैतैरात्तजयश्रियाविव कुतोऽप्यन्योन्यकृताक्रमैः ।

विद्राणे इव साध्वसेन कुहचिद्व्यक्तापसारत्वरै-

स्तन्वाते सरितौ विडम्बनमुमे तत्तादृशानां नृणाम् ॥ १०० ॥

कालिन्दीसुरनिम्नगे विलसतः कालावदाते ययो-

रंशून्यामिव संतती तनुभृतामन्तस्तमिस्रापहे ।

पुण्यैरद्य पुराकृतैर्वयममी तत्तादृशौ तावुभौ

वेणीमाधवशूलटङ्कगिरिशौ वीक्षामहे चक्षुषा ॥ १०१ ॥

वामे भागे वरतनुमयं शूलटङ्केशमीडे

संध्यानृत्तभ्रमणरचनासङ्गिनो यस्य कण्ठात् ।

सस्तां मुक्तास्रजमिव महाकृष्णसर्पाञ्चितार्धा-

मग्रे पश्याम्यमरतटिनीमर्ककन्योपगूढाम् ॥ १०२ ॥

भुवनत्रयपारवर्ति पुंसामधिगन्तुं पदमाहितस्पृहाणाम् ।

अनुभूतचरादिविप्रयागादयनं नेह परं भुवि प्रयागात् ॥ १०३ ॥

इत्यालपन्नयमुत्तीर्य सुरधुनीमनीदृशसंपत्तिपेशलान्कोसलानवलोक्य-
न्ननघगुणपरिभूतधनदपुरुहूतपुरमजिहीत साकेतम् ।

विमलां प्रकृतिं विवृण्वती सततं भावितसर्वमङ्गला ।

यदलंकरणाय कल्पते हिमवन्मानससंभवा नदी ॥ १०४ ॥

परिसरयूपकण्ठमलघूत्तरवेदितटी

परिसरयूपकण्ठपरिबद्धचषालशता ।

प्रदिशति यत्र कौतुकमशीतकराभिजन-

प्रभवजनाधिनाथहयमेघवितानमही ॥ १०५ ॥

तत्र स रामभद्रं प्रणिपत्य नुतिमित्यतानीत् ।

कल्पयत्यवनिकर्णजन्मनो वञ्छहि श्रवणहर्षवैभवम् ।

संभवे जनकमोदसंपदामात्मजोक्तिरयते निदानताम् ॥ १०६ ॥

सूनुनैव सुवचं प्रचेतसो वस्तु वर्णयितुमाद्रियामहे ।

राघवैकसुगमे रणाङ्गणे व्यापृतं किल वलीमुखैरपि ॥ १०७ ॥

हन्त सत्यपि रघूद्वहे गिरा प्रस्तुवन्ति कवयः परानपि ।

यस्य वक्तमपदानमेव या प्रादुरास भुवि पद्यरूपिणी ॥ १०८ ॥

तद्विना दशरथावनीसुहृन्मानिनीजठरशुक्तिमौक्तिकम् ।

बावदूकजनवाङ्मुखस्य किं विद्यते भुवि विभूषणान्तरम् ॥ १०९ ॥

संयमिप्रवरसाधितस्य किं पायसस्य परिपाकवैभवात् ।
 माधुरीमधिगतो महीयसीं राघवो रमयते ममाशयम् ॥ ११० ॥
 दत्तया दिविकृतत्रिशङ्कुना निर्ममो निखिलशस्त्रविद्यया ।
 आधिशङ्कुभरमापयन्निद्विषामाशयेषु रघुनायकोऽवतात् ॥ १११ ॥
 पादरेणुपरमाणुयोगतः सिद्ध्यता युवतिसृष्टिकर्मणा ।
 साधयन्नपि मतं मुनेः कथं जानकीपतिरतर्कमार्गगः ॥ ११२ ॥
 कुर्वतो दृढगुणप्रकृष्टतामात्मनो दशरथाङ्गजन्मनः ।
 गौरवं न सहते स्म कार्मुकं कामशासनकरोपलालितम् ॥ ११३ ॥
 धर्मनिर्मथनकर्मठं हठात्कल्पयन्नपि करातिपीडनम् ।
 मेदिनीहृदयहारिभिर्गुणैर्मेदुरो जयति मैथिलीपतिः ॥ ११४ ॥
 प्रक्रमं रचयतः प्रनर्तितुं विक्रमस्य किल विघ्नशान्तये ।
 ऐशचापतृणभङ्गमाचरन्नेष दाशरथिरेव सेव्यताम् ॥ ११५ ॥
 दोःप्रतापशिखिनः समिन्धने दोहलीव निजबाहुलीलया ।
 काकपक्षधर एव कार्मुकं पाटयन्पशुपतेः स वर्ण्यताम् ॥ ११६ ॥
 आप भङ्गमवनीसुताश्रुवः पूर्वमेव पुरवैरिकार्मुकम् ।
 अर्कवंशसुकृतैरयं पुनः कीर्तिमानवतु केलिमानुषः ॥ ११७ ॥
 हन्तुमुद्यमवतो निशाचरानद्वहास इव रामतेजसः ।
 पूरयन्दश दिशः पुनातु वो भैरवः शिवधनुर्मिदारवः ॥ ११८ ॥
 मैथिलीहृदयमञ्चशायिनः सौखशायनिकशेखरः प्रभोः ।
 पातु वो रघुवतंसदोर्लताभज्यमानभवचापनिखनः ॥ ११९ ॥
 आत्मवैरिघनुरार्तिनानटद्वीरचोदितविदेहजार्पिताम् ।
 दृक्तरङ्गवरणोत्पलस्रजं धारयन्नवतु वो रघूद्वहः ॥ १२० ॥
 जातरूपफलके शनैः शनैरङ्गसंगतिभियापसृत्वरीम् ।
 मन्दमन्दमपदेशपूर्वकं मैथिलीमनुसरन्स पातु वः ॥ १२१ ॥

वार्धिनेमिजनुषो वधूमणोराशये शयकुशेशयेऽपि च ।
 कौतुकस्य कलयन्निबन्धनं नन्दनो दशरथस्य पातु नः ॥ १२२ ॥
 मैथिलीपरिणयोत्सवे मुखं मन्दहासमधुराधरं विभोः ।
 धर्मवारिकणहृद्यमस्तु मे [मङ्गलाय] शुभिकाविभूषितम् ॥ १२३ ॥
 आश्रमप्रसूमरे शनैर्जवादाहितापसरणे कथंचन ।
 संगते सदसि मङ्गलाय मे जानकीरघुवतंसयोर्भ्रुवौ ॥ १२४ ॥
 मैथिलीमनुकुलावतंसयोः पुष्पती पुलकजालमङ्गके ।
 शोभनस्तुतिमया शुभाय मे कल्पतां सुदृगल्लुकाकपि (?) ॥ १२५ ॥
 भाविनि त्रिदशवैरिभञ्जने साध्वि मे कुरु सहायतामिति ।
 याचमान इव जानकीकरं पाणिना परिमृशन्मुदेऽस्तु सः ॥ १२६ ॥
 चम्पवल्लिकरपीडने रुषः शान्तये किमुपलाधिरोहणे (?) ।
 जानकीपदसरोजमामृशन्पाणिना रघुपतिः प्रसीदतात् ॥ १२७ ॥
 हन्त दृश्यमपरं मदागमः शंसति ध्रुवमितीर्ष्ययेव सः ।
 तत्प्रदर्शनविधौ धराभुवि मन्दवर्षवचनो धिनोतु माम् ॥ १२८ ॥
 मैथिलेन्द्रमहिलाभिरेकतः स्थापितौ सदृशतादिदृक्षया ।
माहितस्थितौ चिन्तयामि जगदादिदम्पती ॥ १२९ ॥
 मैथिलीसहचरं मनः सखे सर्वदैव तदवेहि दैवतम् ।
 घोरजन्मकुहनापयोनिधेस्तारकं तव तनुप्रतारकम् ॥ १३० ॥
 सन्तनामहं वीशसम्मतपरं (?) देवता विगणयामि नैव ताः ।
 राममेकमभिरामवैभवाराममाशरविराममाश्रये ॥ १३१ ॥

तमालच्छायाः सततमनुकूलस्तनुभृतां

वचः केलीशो (?) विशगतमधूलीमधुरिमा ।

जगन्नेता सीतापतिरहितजेता गुणगणैः

स नाथो ह्रस्वाथो जनुषि रघुनाथो विजयताम् ॥ १३२ ॥

मणिगणपरिणद्धे मण्डले पुष्पकान्तः-

सुरतरुतलभञ्जि स्वर्णपीठे निषण्णौ ।

विसरमुपहसन्तौ विद्युदम्भोदभासां

मनसि मम रमेतां मैथिलीरामचन्द्रौ ॥ १३३ ॥

सकृदेव शरीरिणः प्रपन्नान्भवदीयाः स्म इति प्रजल्पतोऽपि ।

परिपातुमभीतिलम्भनेन प्रतिपन्नव्रतमस्ति दैवतं नः ॥ १३४ ॥

अपि च ।

तमुपास्महे तपोधनमहिमार्जितपायसार्थपरिपाकम् ।

पङ्क्तिरथपार्थिवेन्दोरन्तिमऋणभागमोचनं द्रविणम् ॥ १३५ ॥

भक्तिपरितोषिताशयकं कालिके कलितोपदेशविभवेन (?) ।

त्रिजगदरिष्टविदारणदीक्षाहृदबद्धरं(ल)क्ष्यतां यातम् ॥ १३६ ॥

सुखं तस्य सुकेतं प्रभदनतनुमेदिनीप्रतप्तस्य (?) ।

आशरकुलाशनोद्यमभाजः(जं) प्रा(वा)णाहुतीकृतसुबाहुम् ॥ १३७ ॥

अपि भै[ग]वदङ्घ्रिरजसा संहितचिरलुप्तनिर्यमिसंसारम् ।

परिणीतधरणितनयं पशुपतिचापाधिरोपणपणेन ॥ १३८ ॥

दैत्यमिदो धनुषा सममात्तभृगुप्रवरशक्तिसर्वस्वम् ।

त्रातारं वसुधाया अन्ते सह सीतयाऽनुभूतसुखम् ॥ १३९ ॥

जगति परिग्रहयोग्या न खलु श्वश्रूरिति प्रतीत्येव ।

धरणिमनपेक्ष्य साकं तत्सुतयाध्युषितचित्रकूटतटम् ॥ १४० ॥

१. भगवतः स्वस्येति व्याख्येयम्. २. नियमोऽस्यास्तीति नियमी मुनिः. -अत्र गौतमस्तस्य संसारोऽहल्येति बोध्यम्. ३. श्वश्रूः पृथिवी.

स्वशशुपेयुषि विभवे विमुखस्य आतुरपितेन करे ।
 चरणत्राणेन चिरं कारितवन्तं क्षमापरित्राणम् ॥ १४१ ॥
 आत्मीयादपि चास्त्रादतिरभसभृतो जवातिरेकेण ।
 विस्मेरितामिदैत्य(?)व्यञ्जितकरुणं कृतागसि खगेऽपि ॥ १४२ ॥
 ना(सा)कमवगाहमानं जनकापत्येन दण्डकारण्यम् ।
 चेतस्तपोधनानां शीतलमम्बश्च.....दायाः (?) ॥ १४३ ॥
 सेतुमिवारिमिवाब्धे(?)श्छेदितवन्तं निशाचरीनासाम् ।
 प्रागू(ह)तविराधपदविं चारितरक्षश्चतुर्दशसहस्रम् ॥ १४४ ॥
 उन्मीलितस्वरदूषणमुर्व्या रिपुयशस्तिरोधानाय ।
 चिरकालविरहसीदन्मातृसदेशोपनीतमारीचम् ॥ १४५ ॥
 सदयोदयं सपक्षे पत्रिणि दशकण्ठयानपक्षेऽपि ।
 हनुमन्मुखेन संहितसुग्रीवं स्वप.....भाजकबन्धे (?) ॥ १४६ ॥
 सालान्सप्तमहीद्रा(घ्रा)न्फणिपत्तिभवने च पत्रिणैकेन ।
 दारितवन्तं तरसा सव्यैरविस्मम्भसम्पदं साकम् ॥ १४७ ॥
 विमतश्चापदमृगयाविधिशीलतया विधाय निजमूर्तिम् ।
 दत्तहतिमर्मनन्दनदीपकमृगवञ्चितात्मने हरये(?) ॥ १४८ ॥
 हरिणपदाना हरिणप्रतिघादिव दूरतः प्रयातायै ।
 मणिमणि(गण)मुद्रां प्रेषितवन्तं प्रेयसीमिव वयस्याम् ॥ १४९ ॥ (?)
 प्रस्प(स्र)मरमहः पुरेहे(?)सुदृशश्चूडामणौ समीरमुवा ।
 संप्रापितेऽपि संनिधिमाचितमोहान्धकारसंदोहम् ॥ १५० ॥
 भुज(भव)जलधिकर्णधारं भजतादे(मे)नं कियान्भवाब्धिरिति ।
 सरुषा विभीषणेन प्रतिपत्तिकृताङ्घ्रिपाथोधिम ॥ १५१ ॥

दयया हृदयमरातेरनुजं राज्याभिषेकसलिलेन ।

प्लावितवन्तम(न्तं ह्य)धिकं प्लवगभटानां च हर्षबाष्पेण ॥ १५२ ॥

सेतुपथेन जितवति सुग्रीवभटे तटं सुवेलस्य ।

अवधि जगति कृन्दं तान् प्रापितवन्तं प्रतापयशसी स्वे(?) ॥ १५३ ॥

अखिलजगदन्तरङ्ग..... ।

आत्मन इवाश्रमस्थितमहिरवन्तं धनुर्गुणस्यापि ॥ १५४-॥ (?)

छादितसकलदिगन्तैः कपिभिः पुर एव कलितरोद(ध)स्य ।

निजतेजस इव तापान्निर्याताय द्विषे प्रपदिष्टवधम् ॥ १५५ ॥(?)

हुतवहक(के)(नि)प(ष्प)तितां

स्वकीयचारित्रशुद्धि(द्ध)विस्रता(म्भाम्) ।

अधिरोप्य पुष्पकं पुनरायान्तं स न (सहैव) साकेतम् ॥ १५६ ॥

प्रकृतिविरचिताभिषेकपाथः प्रमुदित..... ।

सकलभुवनमाद्य(?) शासनाङ्गामधिगतमखण्डितां समृद्धिम् ॥ १५७ ॥

इति श्रीबाधूलकुलतिलकस्यातिरात्रयाजिनः समरपुङ्गव-

दीक्षितस्य कृतौ यात्राप्रबन्धेऽष्टमाश्वासः ।

अथ नवमाश्वासः ॥

.....

.....निजभाववचः क्रियाभिः ।

संभिद्य यत्र सुमनः सरिता रमन्ते

सागे(के) [तके] च (?) सरयूरपि गोमती च ॥ १ ॥

नेदीयसीमतिचिराय निजैस्तपोभि-

र्वाराणसीं प्रति ततो बल..... ।

क्षेत्सान्तराज्यततिरेकमिव सह(?)

स्नेन व्यदायि जगतीतलपर्यवाद्याः(?) ॥ २ ॥

प्रदक्षिणप्रक्रमजन्मनोर्व्याः क्लेशेन काशीमुपतिष्ठतीति ।

कृपावती प्रक्लममस्य गङ्गा वातेन वीचीजनुषा व्यनैषीत् ॥ ३ ॥

अनन्तरमवनीसुरधुरंधरेण गच्छता पथि स्वच्छन्दमानन्दनिजभरेण
(?).....भ्यघायि । आः कथमग्रत एव ह्यसुरक्षुण्णमेदिनी-
क्षोदमेदस्विभावमासेदुषि समुदये दिशामनुकूलपवनदोलायिताञ्चलैः.....
.....शतशः शताङ्गपीता
.....कावेरीव समावेद्यमानसरणिः परिषदियमालक्ष्यते ।
अद्य खलु माघचतुर्दशीवासरे वाराणसीनगरवास्तव्यस्य शर्वरीरमणचूडा-
मणेः समाराधनाय भक्तिपरवतीयं प्रस्थितवती । अहो पुनरमुष्य वास-
रविशेषस्य वैभवातिशयः ।

जनयति शिवरात्रिब्रतसंकल्पो विश्वसृष्टिसंकल्पम् ।

जागरणं चार्याणां सकलजगद्भारभरणजागरणम् ॥ ४ ॥

आश्रितगिरिशपाश्वर्यैरपनीतनिमेषवर्तनायातैः ।

पदरि(?)समाक्रमचकितैश्चतुरैरतिबाह्वते शिवरात्रिः ॥ ५ ॥

अवाप्नुमिच्छा यदि वामहर्निशं प्रजाग्रतोः पङ्कजयोः सगन्धताम् । .

विधीयतामस्तनिमेषमुद्रणं दृशौ युवाभ्यां शिवरात्रिजागरः(रे) ॥ ६ ॥

अनिमेषता जनानामनिमेषत्वाय भवतु शिवरात्रौ ।

इह पुनरभक्तभावो हेतुः कथमीश भक्तभावस्य ॥ ७ ॥

शिवरात्र्युपविधेः शीलं यामि.....यतकृतीनाम् ।

शिवजगत्कदम्बकरोषि तृप्तये.....नालम् ॥ ८ ॥ (?)

.....औषवस्त्यमविशातरात्रिः.....हसा हसन् जनः ।

अत्र सिद्ध्यति यतोतिरामणौ कालकूटगरलेन हारिणा ॥ ९ ॥ (?)

ये स्थाणुतां गिरिशयोग्यदला(लो)पहारै-

र्विस्वद्रुमस्य शिवरात्रिदिने दिशन्ति ।

संसारिणामुदयते [भविकं हि] तेषा-

मात्मीयकर्मफलमत्र न को नु मुङ्क्ते ॥ १० ॥

अहो मम पचेलिमानां प्राचीनतपसामनुभावो यदस्मिन्नहनि विस-
यातिरेकमुपहरिष्यति मदीयं चक्षुषोरसदृशप्रभावसाधीयसी वाराणसी ।

अभ्यर्थ्य जम्भरिपुणापि वितीर्यमाणं

सर्गानिकाममपि गणाय मत्पतीक्ष्णान् ।

अस्सत्पितृन्नियतमद्य निजाग्रहस्तं

न्यस्तार्थपात्रमुपयास्यति नाभिजन्मा ॥ ११ ॥ (?)

कथमिवैतस्य कथयामि महिमानमानन्दकाननस्य ।

कैलासशैलादपिकामशत्रोश्चेतोविनोदोपचयप्रदात्री ।

काशी भवाशीविषवैनतेय(सत्) पाटिका पाटयते तमांसि ॥ १२ ॥ (?)

बिभर्ति चन्द्रः शशमित्यकीर्तिं कुले निरूढामपनेतुकामः ।

वाराणसीजाङ्गलवर्त्मचारी प्रायेण चन्द्रं बिभृते शशोऽपि ॥ १३ ॥

अधिकाशि तरक्षुरामिषस्पृहया संहरति....बलिमृगम् ।

अजिनग्रहणाय राहोर्हरिणश्चायममुं मृगादनम्(!) ।

काश्यामुमाकामुकराजधान्यामैश्वर्यलोभेन कृतासिकानाम् ।

कैश्चिद्दिनैरेव वयस्यकोटौ संख्येयतामेति धनं शिवोऽपि ॥ १४ ॥

अखण्डमैश्वर्यमपेक्षमाणाः कथं नु कार्शीं पुरुषा भजन्ति ।

भवन्ति यस्यां बहुसंपदोऽपि भिक्षाकमध्ये प्रथमं गणेयाः ॥ १५ ॥

यातुं कुत्र सखे व्यवस्यसि(ति) महाम्या(भवाना)नन्दवन्यन्तरे

मा गाः केन ततो गतस्य न मया दृष्टं परावर्तनम् ।

कस्मात्तत्र समेयुषां वसुभृतां वर्ण्यादिपूर्वस्थितिं

कोऽप्युत्सार्य बलात्प्रयच्छति निजं रूपं किराताग्रणीः ॥ १६ ॥

अविद्यायां द्वेषं चिरपरिचितायां घटयते

निरुन्धे तत्सूनोरपि च मनसो लालनविधिम् ।

न कामक्रोधादीनपि तु सहते तस्य तनया-

नहो पुंसः काश्यामभिनवजनिः प्रेमगरिमा ॥ १७ ॥

अहो भाग्यं काशीवसतिरसिकानां तनुभृतां

यतो भोगानेते चिरमिह समास्त्राय विविधान् ।

अलभ्यां ब्रह्मादेरपि समधिकानन्दभरितां

भजन्ते देहान्ते परमशिवसायुज्यपदवीम् ॥ १८ ॥

पुरा भोगत्यागः श्रवणमथ वेदान्तवचसा-

मथोद्धोधः पश्चादमृतमिति शैलीसुलभता ।

यदर्चामाहात्स्यात्सकृदुपगता निग्रहवता-

मलं मुक्त्यै काशीपुरभुवि निवासः क्षणमपि ॥ १९ ॥

आहितनरकावज्ञान् विमुक्तरमाविलासपरितुष्टीन् ।

उच्चैः स्थापितगोत्रानुपास्यते(सहे) चेतसा महापुरुषान् ॥ २० ॥

वरणो(र्णो)ज्ज्वलम(प्र)सिद्धां करिमुखजलपाति(लि)तां पुरीं पुरुषाः ।

भैरवदुर्गाधिष्ठितमध्यामध्यासते स्वरक्षायै ॥ २१ ॥

वसतिरविहता परस्य पुंसो भवति तपोभरवैभवेन काश्याम्

जगद्रवनपरायणस्य शंभोः स्फुरति कृपालहरीव यत्र गङ्गा ॥ २२ ॥

[वाराणसी] वासविदामविघ्नां दिशन्तु देवा मम भैरवाद्याः ।

दिने दिने सादरमानतीनां शतं शतं प्राभृतयानि तेषाम् ॥ २३ ॥

निरुपप्लवनिर्मलस्वभावं परमानन्दधनं प्रबोधसान्द्रम् ।

गिरिजागिरिजापयोः स्वरूपं परिपश्यन्त्यधिकाशि भाग्यभाजः ॥ २४ ॥

आरूढशार्करमपावन्नहनि(?)माश्लिष्टपार्श्वमुमया हरिणाङ्गचूडम् ।

भग्यार्धमूर्तिरुदके मणिकर्णिकायाः पुण्यैः कदा पुरत एव विलोकयिष्ये २५

अस्तीति निर्धार्यमकृत्रिमोक्त्या निरञ्जनैरेव निरीक्षणीयम् ।

आश्चर्यमानन्दनिधिं कदा वा द्रक्ष्यामि तीरे मणिकर्णिकायाः ॥ २६ ॥

भो भो मन्मथलोभमत्सरमदव्यामोहरोषाः सुखं

युष्माभिः क्षपितानि भूरिदिवसान्यस्मासु क्लृप्तासिकैः ।

देशानद्य यथामनीषितमितो याता न जानीमहे

यास्यामो भवतामगम्यविषयामेतर्हि वाराणसीम् ॥ २७ ॥

तदनु धरित्रीसुधाशनपवित्रीक्रियमाणसमाश्रितजीववर्गमपवर्गफलप्र-
दानकरूपलतोद्यानमविमुक्तमवलोकयन्नतिनाकसुखभरतरङ्गितो गिरं
कृतनवीनमाध्वीकदूषणां साध्वीमिमामभाषत ।

वाराणसि त्रिपुरवैरिकरारविन्दा-

देकं त्वया विधिशिरो हृतमामनन्ति ।

आसेदुषे सविधमङ्गभृते कदा वा

वेधःकरोटिविततां प्रवदानि मालाम् ॥ २८ ॥ (१)

इदं खलु त्रैलोक्यमहनीयमभ्यर्णवितृणा(१)मधिकर्णपुटं वर्णयतः
प्रणवमपर्णासहायस्य वक्त्रेन्दुविगलितैर्विद्यासुधार.....विव विहि-
तपरिपूरणं निर्वेलं भवतापनिर्वापणक्षममालक्ष्यते परमपावनतीर्थसमुद-
याग्रेसरं च कृतं सरः..... ।

अतिकलिलनायिन्यामा नाकमा च रसातला-

दिह भरपरीवाहैर्देवादिभ्यं पुरतो मया ।

उरुविमलताहेतुः पाथः प्रसन्नमुपेयुषी

() निखिलजगतीमान्या संवर्ण्यते मणिकर्णिका ॥ २९ ॥ (१)

खयमासु सुदर्शनं खनित्रं खननेऽस्मिन्मुखाखिलैव कर्ता(१) ।

अभिपूर्तिविधायितभ्रयांभस्त्रिदयं (१) तावदगोचरे नुतीनाम् ॥ ३० ॥

परस्य पुंसः प्रसृताधिराजादारान्मदीयं मुहुरापतन्ति ।
 आश्लिष्यती मामवमूर्मिहस्तैः सर्वस्य रम्यः सहजः स योगः ॥ ३१ ॥
 कैवल्यमानक्षमतैकराज्यवैराज्यमूलानवधार्य दोषान् ।
 गङ्गानया क्लृप्तविभेदलेशं मेधावती हेलनमादध्राति ॥ ३२ ॥
 नियतं बिभर्ति निटिलेक्षणायिता-
 मपसार्य मूर्तिमगजेव जाह्नवी ।
 अत एव भागमदसीयमेककं
 मणिकर्णिका किमपि मण्डयत्यसौ ॥ ३३ ॥
 कल्लोलमन्दपवनैर्गगनोपगीय-
 मासेवते जनमिमां(वा)ति(न्ति)मयाव(न)काले ।
 भूरिश्रवापनयपूर्यममुष्य मूर्ध्नि
 निक्षिप्यमुद्यमवतीव निजाम्बुभारम् ॥ ३४ ॥ (१)
 उदयिता(?) किलेन्द्रियोपघाते विषमे जीवितविप्रयोगकाले ।
 इह दैवतमेकमाविरास्ते जलदश्यामलकंधरं(रो)जनानाम् ॥ ३५ ॥
 अत्रासून्विजहाति सः शिव शिवेत्याकर्ण्य कण्ठध्वनौ
 देवीं भूषयितुं गृहीतमनघं धृत्वैव सारं करे ।
 आदावप्यतिसंभ्रमेण भगवानर्घेन्दुचूडामणिः
 सर्पादेय(व)विमुक्तिवामहगलंकारं विधास्यन्निव ॥ ३६ ॥
 ओंकारमन्त्र(त्र)विपरीतमुपैतु पाणि-
 मालम्ब्य शैलजनुषो मुहुरद्रिघन्वा ।
 पाशावमोचनकरी परमोत्त(क्त)विद्या
 सैषी(षे)ति किं प्रकटनाय शरीरभाजाम् ॥ ३७ ॥ (१)
 तीरेऽस्याः स्थिरशयनस्पृशां जनानां
 तत्ताडगू विषभजने ततो दुमाणाम् ।

आनन्दद्रविणभरापणो विबद्धः

पार्वत्याः पतिरधमर्णलोकशैलीम् ॥ ३८ ॥ (?)

श्रमातुराणां चिरकालबन्धादत्रामृतास्वादकृते पशूनाम् ।

तेषामधीशो दयमानचेताः पाशापनीतं(तिं) प्रसभं विधत्ते ॥ ३९ ॥

प्रेङ्खद्रथामीशुभरापदेशादत्रोपदेशावसरे महेशः ।

कुतर्कघोषाविलमङ्गभाजां कर्णान्तरं लक्षयतीव तोयैः ॥ ४० ॥

त्रयीरहस्यं विचितं तपोधनैरनेकवर्णास्पदमेकमक्षरम् ।

शरीरिणामत्र शशाङ्कशेखरो व्यनक्त(क्ति)प(पु)र्यामपि वेद्यमप्युभे(?)४१

अस्तं कलानामिह षोडशानामादाय दोषाकरमण्डलस्य ।

सतारकस्फूर्तिरहो समग्रमस्यामृतं पुण्यति कालकालः ॥ ४२ ॥

जन्तुः शृणोतीह वृषाङ्कवक्रादोंकारमुत्तम्बितपश्चिमाग्ध्रः ।

वामाकृते राशिवधूभवन्त्याः प्रकाशनेमि हृदि वाति लज्जाम् (?) ॥ ४३ ॥

भगवदरञ्जतोरन्तः अन्तः प्रणवाम्यतं (?)

स्वमुखशशिनः सारं शूली विसारयतीह सः ।

.....

.....लिङ्गमानमिव स्थितम् ॥ ४४ ॥

विद्याविक्षतिसंभ्रमेण मुकुटाद्विश्वेश्वरोऽपि स्थिता-

मादत्ते मुहुरैन्दवीमिह कलामाघातुकामः पथि ।

काञ्चिन्मौक्तिककुञ्चिकामिव नवां सद्यः प्रसन्नेप्सित-

स्फीतामोदनिदानकोशभवन[द्वा]रार्गलोद्घाटिकाम् ॥ ४५ ॥

चूडाशशिक्षुतविषक्तसुधैकलेश-

व्याजादिह प्रण[य]दानविधौ पिनाकी ।

मध्येललाटफलकं मनुजस्य दृष्टिं

कर्तुं पुरा किमपि कल्पयतीव चिह्नम् ॥ ४६ ॥

इह पतिरखिलानामेकहस्तेऽवरुन्धन्

समयसुरमिपाय(?)शङ्कया ब्रह्मरन्ध्रम् ।

परिकलयतु मत्तः पाणिनान्येन जन्तोः

श्रवणमपि च गृह्णन्त्यन्दयत्युक्तिसारम् ॥ ४७ ॥

तारकार्धविवृतं तनुभाजां कुर्वतः कुमुदिनीविटमौलेः ।

श्लाघते चतुरतामिव चञ्चन् दक्षिणेतरवपुःस्तनकुम्भः ॥ ४८ ॥

वपुरर्पयतीव विश्वभर्त्रे जनता जीवितमोचनच्छलेन ।

प्रणवाक्षर(वर्णना)पदेशादुररीकारमिवातनोति सोऽपि ॥ ४९ ॥

प्रणवमयमेव तिलकं प्रियामुखे लिखति वासनातिशयात् ।

अनुसंधातुमिवेशामनुनेष्यन्नहह करुणविवशतां नीतः ॥ ५० ॥

त्वरितमभितो धावं धावं कृपातिशयात्प्रभो-

रतिसुकृतिनां कर्णेष्वाकारमत्र विवृण्वतः ।

अनभिवलपतः.....

स जयतितरां शश्वन्निःश्रेयसार्पणविभ्रमः ॥ ५१ ॥

असौ पुनरत्र निर्वर्तितावगाहविधिरतिवादितार्धनिदाघसंज्वरो निर-
ञ्जनहृदयसङ्घनिःशङ्कविहृतिमन्दिरं चिरंतनसुन्दरीसीमन्तसरणिमौक्तिकं
समस्तजगन्नमस्क्रियासकेतशालिकान्तारमङ्गजानुरागसागरहरिणाङ्कपरि-
णताननं द्युमणिमरीचिकोच्चयदुर्जयतमोनिषूदनमनतिकषायचेतसामह-
श्यगतिं पश्यतिस्म विश्वपतिम् ।

। पुरत्रयी येन पुरा व्यधायि मन्दारमाला भवता रणेन ।

मन्दाकिनी यापि च मौलिभागे मन्दारमाला भवतारणेन ॥ ५२ ॥

निध्याय च निटिललोचनबद्धान्ततिरिदमवोचत ।

स्वधुनीं प्रकृतितो जलाकृतिः कालिकाश्रितकुटुम्बधातिका ।

धूर्जटे त्वमपि धूर्तसेखरो हा तथापि कथमाश्रयजित् वः ॥ ५३ ॥

विश्वेश्वरत्वं निखिलेश्वराणामाब्रह्मकीटं फलमेकरूपम् ।

सर्वेश्वरः प्राणिषु तुल्यवृत्तेः कथं नु सेवां तव कल्पयामः ॥ ५४ ॥

लोके महान् लुब्ध इति प्रवादो मुदा न ते मुग्ध शशाङ्कमौले ।

यतः समीपे तव याचकानां प्राणप्रहाणावधिरिष्टलामः ॥ ५५ ॥

किं तस्य ते वच्मि गिरीन्द्रकन्याकान्तस्य कर्णे जनुतोऽनुभावम् ।

यस्यैकदेशे निहितेऽपि या(म)र्त्या भवन्ति दारप्रमुखे पराञ्चः ॥ ५६ ॥

मान्त्रिकेषु महितो भवान् यतो देहिनस्त्वदुपदेशवैभवात् ।

हालहालमपि पातुमीशते नेतुमा[भ]रणतामहीनपि ॥ ५७ ॥

अन्या माध्यमपीतदेहपतनत्रासं.....वापालिता

देहेष्वेकपरिक्षयेऽपि भवतां त्राताऽस्मि देहाष्टकम् ।

त्रय्यन्ता इह संक्षिता दधत इत्यर्धं जगत्प्राणिनां

व्यक्तं वक्तुमिव प्रकाशिततनुं काश्यां भवं तं नमः ॥ ५८ ॥

सान्द्रानन्दपयोधिबर्धकविधुं संसारविन्ध्याटवी-

दावाग्निं सनकादितापसमनोधामप्रदीपाङ्कुरम् ।

वेदान्तोपवनान्तरालसततव्यापारकेलीशुकं

काशीकल्पलताफलं भज मनः कात्यायनीकामुकम् ॥ ५९ ॥

कान्तया सह शुभालकान्तया मूर्तयेव कृपयैकमूर्तये ।

सर्वदाय नतिरस्तु सर्वदा नाकिनेत्रमणये पिनाकिने ॥ ६० ॥

सेवित्वा चिरमचलात्मजासनार्थं

विश्वेशं विसृमरसंपदान्तरङ्गम् ।

धन्योऽयं तदनु शनैःशनैरयासी-

दावासं त्रिभुवनमातुरन्नदाव्याः ॥ ६१ ॥

कृताव्रनतिरम्बायै सतामयतु(म)पश्चिमः ।

अपारुकरूणामेनामुपातिष्ठत सूक्तिभिः ॥ ६२ ॥

इष्टातिथिं कृतकलामनसौरमेयी

मृष्टात्रहारमृगनाभिमुखैरुदाराम् ।

सेवाकृतं मयि गृहं श्रियमावहन्ति

सौवानना पशुपतेरिह संनिधत्ताम् ॥ ६३ ॥

दर्वीशरावौ कृतकङ्कणाभ्यां संविभ्रती पाणिसरोरुहाभ्याम् ।

पट्टांशुकं पाटलमुद्रहन्ती काचित्पुरस्तात् [करुणा] ममास्ताम् ॥ ६४ ॥

त्वमन्नपूर्णापि कृशासि मध्ये श्यामासि संफुल्लजपाभिरामा ।

छन्दोवनस्थाप्यवनप्रसक्ता वन्दारुमन्दारलताप्यपर्णा ॥ ६५ ॥

निरस्तवेलानियमं विमुक्तचिरन्तनागन्तुजनव्यवस्थम् ।

व्यसेपवेधः कृमिभेदचिन्त(!)मगात्मजे नौमि तवान्नदानम् ॥ ६६ ॥

अपोभिरष्टादशभेदशालिरसैरिह त्वामतिरञ्जयित्रीम् ।

न स्तोतुमीष्टे नलिनासहो(नो)ऽपि वाचं रसैर्वासयिता तदर्थैः ॥ ६७ ॥

आर्ये मुहुः केवलमर्थमन्नैः पुष्पासि वाचं न पुनः कदापि ।

भवत्स्वरूपप्रतिपादने किमतः प्रयातीयमशक्तिमत्ताम् ॥ ६८ ॥

प्राचीनवाचापि परं दुरापां त्वामीडितुं यत्त्वरते रसज्ञा ।

निदानमस्मिन्भवदीयदर्वीनिवेशदिव्यान्नरसामिलाषः ॥ ६९ ॥

न स्तौति क्लृप्तान्नमयादिपोषा..... ।

संविभ्रतः स्वीयशरीरमात्रं जनस्य का वा जगति प्रशंसा ॥ ७० ॥

त्वामोषधिप्रस्थपतेस्तनूजां प्राचीनभिक्षाकपरिप्लवाक्षीम् ।

अकिंचनाग्रेसरमध्यगेयां वयं कथं विश्वसिमोऽन्नदात्रीम् ॥ ७१ ॥

न विद्यते पाकसमुद्यमस्ते नैकत्र (वा) भोक्तृजना मिलन्ति ।

जगन्नयीतृप्तिकरं तथापि चित्रीयते देवि तवान्नदानम् ॥ ७२ ॥

केलीकृते श्रीरिव सारसं वा बाणीव पाणौ मणिवल्लर्की वा ।

दधासि चेदम्ब विधूय दर्वीं कथं त्रिलोकी कुशलं लभेत ॥ ७३ ॥

वैषम्यशाली बलते जनेषु पदाब्जयोः शारदयोः प्रसादः ।
 हिताशनैरेधयितुं त्रिलोकीं दधे तु (?) जागर्तुं तवाम्बिकायाः ॥ ७४ ॥
 अवस्थिता भर्तुरमुक्तपार्श्वमार्तातिथीनामवनं च भोज्यैः ।
 भवानि कर्तुं यदतिप्रवीणा गुणः किलायं कुलपालिकानाम् ॥ ७५ ॥
 आर्तिस्पृशाम्ब सुखासु(नु)भूते(ति)रापादि नानाखिलदेहभाजाम् ।
 आहारदाने नियमस्तवायमर्थे परेषामनघाय तत्ते ॥ ७६ ॥
 अशेषलोकावनमम्ब भोज्यैः कर्तव्यमित्येव करोषि बुद्ध्या ।
 तामालिदो (?) दासजनाभिपोषमावश्यकं प्राहुरधीश्वराणाम् ॥ ७७ ॥
 स्वार्धं प्रियं सर्वमितीरयन्ती मृषेतरा वागपि सा मृषैव ।
 आदिश्य किं पुण्यसि विश्वमन्ते स्वमम्ब संप्राप्तसमस्तकामा ॥ ७८ ॥
 कार्या न किं कान्तपदाब्जसेवा नास्ति श्रमः कापि न किंकरीति ।
 अङ्गानि धन्ये सयमङ्गभाजां दर्वीमसंत्यज्य धृतां दधासि ॥ ७९ ॥
 त्वमेव दर्वीर्दधतः क्षुधार्तान्पुष्पासि भूयस्यपि दासलोके ।
 स्वपुत्ररक्षाविषये सवित्री परत्र न प्रत्ययमादधाति ॥ ८० ॥
 संतर्पयस्यम्ब सदान्नदानैरागन्तुलोकानपि पार(ल)यन्ती ।
 आद्यस्य भिक्षोरनपायि नित्यं जानानि धिनार्तिजनप्रयासान्(?) ॥ ८१ ॥
 भैक्ष्याय मातः प्रतिवीथि काश्यामितस्ततो यान्तमतिक्षुधा माम् ।
 आहूय वत्सेत्यनुवेलमन्नैर्विधेहि सौहित्यविशेषभाजम् ॥ ८२ ॥
 दर्व्या प्रपञ्चे तव रक्ष्यमाणे विहाय चिन्तां रमते वृषाङ्कः ।
 सधर्मिणी चेच्चरितानुरोधात्कुटुम्बिनः शर्म कुतस्ततोऽपि ॥ ८३ ॥
 प्रपञ्चमन्नैः परिपोषयन्त्यामार्ये भवत्याममृतांशुमौलेः ।
 भिक्षाटनं प्राभवजृम्भितेषु क्रीडाविभेदेषु गणयमासीत् ॥ ८४ ॥
 आतु(मात)र्भवप्रार्थनदैवमिन्दोरगलान्तकृत्ताश्रयणस्य कार्श्यम् ।
 क्षेमं भिवोर्मिक्षुकृतां च मातः क्षमेतरा त्वं कथमन्नपूर्णा ॥ ८५ ॥ (?)

अज्ञातमन्यैरमितान्नदानादैश्वर्यमैशं भवती न्यनः (व्यनक्ति) ।
 प्रकाशभावं प्रमदामुखेन प्रयाति गुप्तोऽसि(पि)भृशं किलार्थः ॥ ८६ ॥
 आस्तां नि.....श्मशानं वस्तां त्वचं वा विमु(वपु)रस्य भूतिम् ।
 कथं विघत्तामखिलं किलेदं सत्यन्नपूर्णे तव संविघ्नाने ॥ ८७ ॥
 ईर्ष्या किमाशाय गिरं वितीर्य गणे सुराणां.....तौवे । (?)
 दिवानिशं देवि सुघान्नवृष्ट्या धिनोषि यत्रीण्यपि विष्टपानि ॥ ८८ ॥
 जगन्मुखारोपणकृत्कपालं पतिर्दधावित्ययशः प्रमार्ष्टुम् ।
 किमम्ब गृह्णासि करेण दर्वीं प्रतिक्षणं विश्वजनप्रतीक्ष्याम् ॥ ८९ ॥
 त्रैलोक्यकुक्षिभरिणा हरेण ताभ्यां च लम्बोदरषण्मुखाभ्याम् ।
 अधिष्ठिते धाम्नि तवान्नभूमा जयत्ययं देवि जनार्तिहारी ॥ ९० ॥
 तवास्पदं दातुमरुद्धवीना(?)माक्रान्तमुद्यानममर्त्यसालैः ।
 वेश्मामिचिन्तामणिभिः प्रणीतं विश्राणनेनास्य किमम्ब भारः ॥ ९१ ॥
 सर्वातिथि(थी)स्त्वं खलु सर्वकालं निश्चिन्तमन्नानि दिशस्यर्पणं ।
 न तत्र हेत्वन्तरमन्तरेण न्यग्रोधमालोग्रजपं प्रियं ते ॥ ९२ ॥
 मातर्विशालाक्षि महार्हचैलस्रगङ्गरागप्रभृतौ स्वभूतिम् ।
 सदोपयुक्ते यदि शैलधन्वा कथं तदा ते घटतेऽन्नदानम् ॥ ९३ ॥
 त्रैलोक्यसंतर्पणदानजन्मा दूरे गिरां त्वत्सुकृतातिरेकः ।
 आस्ते कपर्दी यदनुग्रहेण वेधोमुखामर्त्यविरामसाक्षी ॥ ९४ ॥
 स्रष्टुं प्रतिष्ठापयितुं जगन्ति हर्तुं तिरस्कर्तुमनुग्रहीतुम् ।
 पितामहाद्याः प्रभवन्ति यत्ते सवित्रि दर्वीविभवः स एषः ॥ ९५ ॥
 समाप्य नाथे सवनं द्वितीयमारब्धदीनागमनप्रतीक्षे ।
 नवीनमन्नं नगजे भवत्या प्रदीयतां प्राघुणिकाय मद्यम् ॥ ९६ ॥
 अपास्य षाण्मातुरमर्घपीतवक्षोजमभ्यागतवत्सले त्वम् ।
 आगत्य वेगादमृतौदनं मे पिनाकपाणिप्रमदे प्रदेहि ॥ ९७ ॥

आनर्घमाणीकृशरापमध्यादार्तेन (?) कार्तस्वरदर्विकायाम् ।
 भैक्षेण दाक्षायणि पावनेन मनोरथं पूरय मामकीनम् ॥ ९८ ॥
 संतन्वतेव स्वमणीकलम्पटे.....षूपदेशात्कृशतानुयोगात् ।
 हस्तेन कात्यायनि हन्त कामं विश्राणय श्रान्तिविनोदनं मे ॥ ९९ ॥
 हैयङ्गवीनस्तुतिशालिहस्तनखंपंचं नव्यसितानमार्घम् ।
 करस्फुरत्काञ्चनभाजनात्ते भवानि दिव्यं दिश पायसान्नम् ॥ १०० ॥
 दृशोऽनुकम्पारसदीर्घिकाया नीलारविन्दैरिव निर्जहानैः (?) ।
 अपाङ्गपातैरनुगृह्य मातरामोदयान्नैरिममन्नपूर्णे ॥ १०१ ॥
 श्रान्तः क्षुधा सायमहर्मुखे वात्यन्नं दिश द्वारमुपैमि यावत् ।
 शिञ्जानमञ्जीरपदं समेत्य प्रयच्छ मे पार्वति तावदन्नम् ॥ १०२ ॥
 आविष्कृतप्रार्थनमप्यकाले वीतक्षुधं मां गिरिजे विधेहि ।
 प्रतीक्षते किं पृथुको जनन्याः स्तन्यामृतासारसमृद्धिवेलाम् ॥ १०३ ॥
 अवश्यकर्तव्यतयानुवेलं महान्ति कर्माणि सदा दिशन्ति ।
 पर्याप्तमम्ब प्रतिपादयान्नं कर्तुं न किञ्चित्क्षमते बुभुक्षुः ॥ १०४ ॥
 नित्यान्नदे मे निजमूर्तिभारमचिन्तयित्वाशनमर्पयेथाः ।
 आदाय दर्वीं कचिदासिकायै जगज्जनन्याः समयः कुतस्ते ॥ १०५ ॥
 दूरे क्षिपन्ती गुणदोषचिन्तामिष्टाशनैरेधय मामनव्यम् ।
 निजे तनूजे किल निर्गुणेऽपि व्यनक्ति वात्सल्यभरं सवित्री ॥ १०६ ॥
 अन्नार्थिनं मां यदि चेद्बुनोषि कृपापराची गणये किमन्यत् ।
 ॥ १०७ ॥

दर्वीपायसभाजने कलयता युग्मेन हस्ताब्जयो-

रप्रत्यूहविभावितत्रिजगतीभिक्षाकनेत्रोत्सवां ।

वाचालाभरणं महानसगृहादन्नोपहारेच्छया

निर्यान्ती परदेवता मम मुहुश्चिन्तापथं गाहताम् ॥ १०८ ॥

स्तन्यास्वादकृते निरुध्य पुरतः संतन्वते प्रार्थनां

सेनान्ये सति पूर्वकायमसकृत् स्थित्या दिशन्ती स्तनौ ।

अस्तस्वेदपयःकणां(णा)प्रणयिनो हस्तेन वक्त्रादुमां(मा)

मृष्टान्नार्पणमर्थिनां विदधती(ती)मेघा महा(या)लम्ब(म्ब्य)ते॥१०९

सेरसेरमलीकचित्रकपरामशीं श्रमाम्बोर्लेवं

दिव्यास्ते व्यजनानिलाद्धरचलोत्तंसं दधाना मुखम् (?) ।

चेतो मे न जहातु सा भगवती कृत्वातिथेयीं कृपा-

माशी[राशि]परा गिरीशवसतिं प्रत्याव्रजन्ती जनैः ॥ ११० ॥

दृढभक्तितरङ्गितक्रमामथ मश्यन्नधिकालि देवताः ।

अविगाढपरं मनोगिरामधितानन्दममन्दमास्तिकः ॥ १११ ॥

आर्यश्चक्रसरोवगाहनियमैरश्रान्तयात्राक्रमै-

रस्माकं द्विजनौहितीविरचनैरावश्यकैरध्वरैः ।

विद्याव्याकरणैश्च शिष्यसदसे विश्वेशमाराधयन्

वाधूलान्वयमौलिरावसदसौ वाराणसीमृद्धिमान् ॥ ११२ ॥

प्रालेयाद्रिसुत्तासहायभजनप्रेमानुबन्धस्पृशे

विद्याशीलविनीत.....पो विश्राणनासज्जिने ।

स्त्रैणपराङ्मुखाय.....करुणामूर्ति.....संविभ्रते

मूर्ध्ना संनतिमग्रजाय मंहते मोदान्मुहुः कुर्महे ॥ ११३ ॥

इति श्रीवाधूलकुलजलधिकौस्तुभस्यातिरात्रयाजिनः साहित्यगुरोः कनकाठपाठविरुदा-
ङ्गस्य वेङ्कटेशसुमतिसहधर्मिणीमण्यनन्तम्मागर्भशुक्तिमुक्तामणेः समरपुङ्गवदीक्षितस्य

कृतौ चम्पूकाव्ये यात्राप्रबन्धे परिपूर्तिशोभितविलासो नाम नवम आश्वासः ॥

वीतस्पृहाय विरजस्तमसे समस्तशास्त्र[श्रुति]स्मृतिविदे समदर्शनाय ।

सिद्धाशिषे भगवदङ्घ्रिसमस्तभक्तिसान्द्रप्रसन्नमनसे सदसे नमोऽस्तु ॥

समाप्तोऽयं ग्रन्थः ।

